

حُضُورِ اَمِيْرِ شِرْعِيَّتِ، نَبِيِّ اَعْلٰی حَضَرَ وَاُسْتَاذِ زَمَنِ حَضَرَ عَلَیْهِ
السَّلَامُ مَفْتٰی سِبْطِیْنَ رِضَا خَانِ بَرَکَلُوْیْ تَوَدَّ اللّٰهُ بِهٖ
کے پانچ خطبات کا حَسینِ مَجْمُوعہ

خُطَبَاتِ اَمِيْرِ شِرْعِيَّتِ

تَالِیْفُ

خَلِیْقَةُ اَمِيْرِ شِرْعِيَّتِ وَتَاجِ الشَّرِیْعَةِ
اَبُو عَلَیَّانِ مُحَمَّدٍ شَیْخِ رِضَا قَادِرِی
چیف ایڈیٹر "اَمِیْنِ شِرْعِيَّتِ" سَلَامِی



تَاشِرُ اَمِيْنِ شِرْعِيَّتِ اِلَى اَلْاَوَّلِطَا الْعَمَّ
بَلُوْد اَبَا زَارِ كَهْتَلِیْسِ گَرُھ



وارث علوم اعلیٰ حضرت رحمہ اللہ

بیرجہ الاسلام جانشین مفتی اعظم ہند

جگر گوشہ مفتی اعظم رحمہ اللہ شیخ الاسلام و امین قضاۃ تاج الشریعہ

مفتی محمد اختر رضا خاں قادیانوی رحمۃ اللہ علیہ

اور خانوادہ اعلیٰ حضرت کے دیگر علمائے کرام
کی تصنیفات اور حیات و خدمات کے مطالعہ
کے لئے وزٹ کریں

www.muftiakhtarrazakhan.com

YouTube /muftiakhtarrazakhan
Facebook /muftiakhtarrazakhan1011
Twitter /muftiakhtarrazakhan
Phone +92 334 3247192

تاج الشریعہ فاؤنڈیشن

www.muftiakhtarrazakhan.com



بسم الله الرحمن الرحيم

نیرۃ اعلیٰ حضرت و استاد زمن، ہم شبیہ حضور مفتی اعظم، امین شریعت

حضرت علامہ مفتی سبطین رضا خان بریلوی نور اللہ مرقدہ

کے پانچ حسین خطبات کا مجموعہ

خطبات امین شریعت

مرتب

خلیفہ امین شریعت و تاج الشریعہ

ابو علوان محمد اشرف رضا قادری (چیف ایڈیٹر ”امین شریعت“ سہ ماہی)

ناشر:

امین شریعت دارالمطالعہ، بلود بازار چھتیس گڑھ

تقسیم کار: جیلانی مشن، ممبئی

جملہ حقوق بحق مرتب محفوظ

خطبات امین شریعت	:	نام کتاب
مولانا محمد اشرف رضا قادری	:	مرتب
۲۰۲۰ء	:	سن اشاعت
۱۱۰۰	:	تعداد
امین شریعت دارالمطالعہ، بلود بازار چھتیس گڑھ	:	ناشر
جیلانی مشن، ممبئی	:	تقسیم کار

{ ملنے کے پتے }

امین شریعت دارالمطالعہ، بلود بازار چھتیس گڑھ

رابطہ:

7906961855 / 9837817726

جیلانی مشن، ممبئی

رابطہ:

9766163722 / 9594978611

شرفِ انتساب

اعلیٰ حضرت، عظیم البرکت، مجدد دین و ملت امام اہل سنت

الشاہ احمد رضا خاں فاضل بریلوی

برادر اعلیٰ حضرت استاذ زمن

حضرت علامہ الشاہ مفتی محمد حسن رضا خاں حسن بریلوی

شہزادہ اعلیٰ حضرت حجۃ الاسلام

حضرت علامہ الشاہ مفتی محمد حامد رضا خاں بریلوی

شہزادہ اعلیٰ حضرت حضور مفتی اعظم ہند

حضرت علامہ الشاہ مفتی محمد مصطفیٰ رضا خاں نوری بریلوی

شہزادہ استاذ زمن استاذ العلماء

حضرت علامہ الشاہ مفتی محمد حسنین رضا خاں بریلوی

جگر گوشہ علامہ حسنین رضا خاں، شبیہ مفتی اعظم ہند

حضرت علامہ الشاہ مفتی محمد سبطین رضا خاں بریلوی

جانشین مفتی اعظم ہند تاج الشریعہ قاضی القضاۃ فی الہند

حضرت علامہ الشاہ مفتی محمد اختر رضا خاں ازہری بریلوی

رضوان اللہ تعالیٰ علیہم اجمعین

اجمالی فہرست

- ☆ محبت نبوی اور محبت کے تقاضے
- ☆ فضائل اولیائے کرام
- ☆ رضائے الہی اور خوف خداوندی
- ☆ دین پر استقامت اور اتباع شریعت
- ☆ جشن آمد رسول ﷺ

تفصیلی فہرست

صفحہ	عنوانات	تقریر
۷	کچھ باتیں - مرتب کے قلم سے	
۱۴	محبت نبوی اور محبت کے تقاضے	پہلی تقریر
۱۵	حضور اقدس ﷺ کی عالم گیر رحمت	
۱۶	عالم کسے کہتے ہیں	
۲۱	امت کے لیے مغفرت کی طلب اور دعائے نبوی	
۲۶	صحابی رسول حضرت سفینہ کا ذکر جمیل	
۳۰	حیات نبوی اور علم غیب	
۳۱	اعمال صالحہ کی ترغیب	
۳۴	مستورات کو حجاب کی ترغیب	
۳۸	مصائب و آلام کے اسباب و علل	
۴۰	فضائل اولیائے کرام	دوسری تقریر
۴۱	صحبت صالح تر اصلاح کند	
۴۳	اولیائے کرام کے فضائل و خصائص	
۴۵	ولی کسے کہتے ہیں	
۴۵	روزِ محشر اور اولیائے کرام	
۴۸	اولیائے کرام سے وابستگی	

۵۱	رضائے الہی اور خوف خداوندی	تیسری تقریر
۵۴	خوف الہی اللہ کی نعمت ہے	
۶۱	نکاح سنت نبوی ہے	
۶۴	سخاوت و فیاضی خدا کی رحمت ہے	
۶۸	سلطان محمود غزنوی اور ایاز کا واقعہ	
۷۲	خلیفہ ہارون رشید اور اس کی باندی کا واقعہ	
۷۵	اولیائے امت کی کثرت	
۷۶	دریا عبور کرنے کا واقعہ	
۷۷	حضور غوث اعظم کا حصول علم	
۷۹	غوث اعظم سے بدگمانی کا وبال	
۸۰	حضرت بہلول دانا اور خلیفہ ہارون رشید	
۸۲	دین پر استقامت اور اتباع شریعت	چوتھی تقریر
۸۶	خواجہ غریب نواز کا سفر ہند	
۹۴	حضرت جنید بغدادی اور اتباع شریعت	
۹۶	اعلیٰ حضرت کی استقامت اور دین پر ثبات قدمی	
۹۸	حضور کو اجہ غریب نواز کا وصال	
۱۰۰	جشن آمد رسول ﷺ	پانچویں تقریر
۱۲۰	مناقب و نسا میں: از مرتب	دیگر

کچھ باتیں

بِسْمِہِ تَعَالٰی وَبِحَمْدِہِ وَالصَّلٰوۃُ وَالسَّلَامُ عَلٰی رَسُوْلِہِ الْکَرِیْمِ وَآلِہِ الْعَظِیْمِ

عامۃ المسلمین تک اسلامی احکام و مسائل اور اسلامی فکر و نظر کو پہنچانے کے لیے تقریر و خطابت ایک اہم ذریعہ ہے۔ بہت سے لوگ ایسے ہوتے ہیں جو لکھنے پڑھنے سے عاری ہوتے ہیں۔ وہ کتب و رسائل سے استفادہ نہیں کر سکتے۔ ایسی صورت میں وعظ و خطابت ہی واحد ذریعہ ہے کہ وہ اس کے ذریعہ ناخواندہ طبقات اسلامی تعلیمات سے آگاہ و آشنا ہو سکیں۔

حضور امین شریعت حضرت علامہ مفتی محمد سبطین رضا خاں علیہ الرحمۃ والرضوان نے حضور مفتی اعظم ہند کے ایماء پر اپنی تبلیغی خدمات کے لیے چھتیس گڑھ کے علاقے کو منتخب فرمایا۔ اس عہد میں اس ریاست کے مسلمان اسلامی تعلیمات سے زیادہ واقف و آشنا نہیں تھے، اس لیے حضور امین شریعت قدس سرہ العزیز نے خطیبانہ شان و شوکت کو برقرار رکھتے ہوئے بہت آسان طرز پر اور انتہائی سہل انداز میں عوام المسلمین کو اسلامی تعلیمات سے روشناس کرنے کی سعی تبلیغ فرمائی۔

حضور امین شریعت علیہ الرحمہ نے اپنی تبلیغی، تقریری، تعمیری و تحریکی خدمات کے ذریعہ ریاست چھتیس گڑھ میں انقلابی کیفیت پیدا فرمادی تھی۔ جس کے عمدہ اثرات و نتائج دیکھنے سے تعلق رکھتے ہیں۔ آپ نے اپنی زندگی کے آخری ایام تک ریاست کی مذہبی خدمات انجام دیتے رہے۔

تقریر و خطابت بھی اسلامی تعلیمات کی نشر و اشاعت کے اہم ذرائع میں سے ہے۔ خطابت کی فنی حیثیت بہت قدیم ہے۔ میدان جنگ میں بھی خطبا اور شعرا نے

مجاہدین کے خون کو گرمایا ہے۔ اس فن کی مدد سے بڑے بڑے معرکے سر کیے گئے ہیں۔ بے عمل اور غلط راہ پر چلنے والوں کو تقریر و خطابت نے راہ پر لگا دیا ہے۔ ان کے اندر عملی جذبات کو برائی بچھتے کیا اور انہیں عمل پر آمادہ کیا، پھر کم ہمت لوگوں نے بھی وہ کارنامے کر دکھائے کہ دنیا میں ان کی مثالیں پیش کی جاتی ہیں۔

آج بھی اہل سنت و جماعت میں جادو بیان مقررین و خطباء موجود ہیں۔ ان کی توجہ کامل ہو جائے تو قوم کے اندر بہت کچھ سدھار ہو سکتا ہے، لیکن اب ہمارے خطباء و مقررین کی زیادہ توجہ قومی مزاج کی طرف ہوتی ہے، اور وہ دعوت دینے والوں کی خوشی و ناخوشی کا لحاظ زیادہ کرتے ہیں۔ اس پریشان کن ماحول میں خطباء و مقررین آزادانہ طور پر اپنے دل کی باتوں کو پیش نہیں کر سکتے۔ انہیں ہمہ وقت یہ خوف ستاتا ہے کہ اگر ہم نے اصحاب جلسہ کی گزارشوں پر دھیان نہیں دیا اور قوم نے ہمارے خطاب کو ناپسند کر دیا تو پھر آئندہ ہمیں یہاں مدعو نہیں کیا جائے گا۔

چوں کہ انہوں نے میدان خطابت کو ایک پیشہ کے طور پر اختیار کر لیا ہے، اس لیے وہ دین و مذہب کی صحیح تبلیغ و اشاعت کی بجائے اپنے لیے ماحول سازی کرتے ہیں۔ موجودہ صورت حال میں تقریر و خطابت کو عوام الناس کی پسند نے بہت حد تک متاثر کر رکھا ہے۔ اس بارے میں جلسہ و کانفرنس کے منتظمین کو بھی غور کرنا چاہئے۔

حضور امین شریعت قدس سرہ العزیز نے ایسے لوگوں کے درمیان تبلیغی و تقریری خدمات سرانجام دی تھیں، جو علم دین سے آراستہ نہیں تھے، اور اردو زبان کی مشکل عبارتیں اور جملے بھی ان کے لیے ناقابل فہم ہو سکتے تھے، اس لیے بہت سہل انداز میں آپ نے خطاب فرمایا۔ اس مجموعہ سے چوں کہ ملک کے دیگر علاقوں کے قارئین بھی استفادہ کریں گے، اس لیے الفاظ و عبارات کی تصحیح میں اردو زبان و ادب کو ملحوظ رکھا گیا ہے۔ حسب ضرورت بعض مقامات پر کچھ حذف و اضافہ بھی کیا گیا ہے۔

حضور امین شریعت علیہ الرحمہ کے تمام خطابات اور تقاریر محفوظ نہیں رہ سکیں۔

ابھی ہمیں صرف پانچ ہی تقاریر کا ریکارڈ دستیاب ہو سکا، جو افادہ عامہ کے لیے سپرد قوم ہیں۔ مزید خطابات اگر کہیں محفوظ ہیں تو ان کو حاصل کرنے کی کوشش ہوگی۔

حضور امین شریعت علیہ الرحمہ نے مشکل مسائل کو بھی محاکاتی انداز میں مثالوں اور حکایات کے ذریعہ پیش کرنے کی کوشش فرمائی ہے۔ آپ کی تقریروں میں معنویت اور مقصدیت پائی جاتی ہے۔ آپ موقع بموقع سامعین کو عمل صالح کے لیے ابھارتے ہیں اور آسان لب و لہجہ میں انہیں عقائد حقہ کی تفہیم فرماتے ہیں۔

حضور امین شریعت علیہ الرحمہ کو خانوادہ رضویہ سے نسبی تعلق بھی ہے اور ان کے باطن میں مسلک اعلیٰ حضرت کو فروغ دینے کا جذبہ بھی وافر مقدار میں موجزن ہے۔ وہ اپنی تقریروں کے آغاز میں عام طور پر حضور سیدی اعلیٰ حضرت قدس سرہ العزیز کے اشعار پیش فرماتے اور اس کے بعد اصل بحث کی جانب قدم بڑھاتے۔ سنت نبوی کی پابندی اور اسلامی تہذیب و معاشرت کی جانب لوگوں کو مائل کرنے کی کوشش فرماتے۔ آپ اپنے وعظ و خطاب میں سامعین کی پسند و ناپسند کا لحاظ نہیں کرتے، بلکہ قوم کے لیے جو فائدہ بخش امور ہوتے، وہ بیان فرماتے۔ آپ کے خطابات سامعین کو متاثر کرتے، اور سامعین کا ایک بڑا طبقہ آپ کے فرمودات اور نصیحتوں پر عمل کی کوشش کرتے، بلکہ آپ کی تبلیغی خدمات ہی کا یہ نتیجہ اور اثر ہے کہ آج ریاست چھتیس گڑھ اور اس سے منسلک صوبے مدھیہ پردیس، اڑیسہ، آندھرا پردیس، مہاراشٹر اجمہار کھنڈ اور بہار کے مسلمانوں میں بہت کچھ تبدیلیاں نظر آ رہی ہیں۔ آپ کے قدم کی برکتوں کو ریاست بھر میں محسوس کیا جا سکتا ہے۔ آپ نے جس طرح قوم مسلم کو سنت و شریعت کی پابندی کا درس دیا، اسی طرح آپ خود بھی سنت نبوی اور شریعت اسلامیہ کے پابند تھے۔ یہ سلسلہ آپ کے عہد طفولیت سے شروع ہوا، اور تادم آخر آپ نے سنت و شریعت کا پاس و لحاظ رکھا۔ آپ کی حیات مستعار سنت مصطفوی کے سانچے میں ڈھلی ہوئی تھی۔ پابندی شرع کے علاوہ آپ ان

خوبیوں سے بھی آراستہ اور مزین تھے، جو کمالات اور اخلاق و کردار کسی انسان کو ایک اعلیٰ انسان بنادیتے ہیں۔ اس حقیقت سے وہ تمام لوگ واقف و آشنائیں، جنہوں نے حضور امین شریعت قدس سرہ العزیز کی زندگی کا کچھ حصہ پایا اور زندگی کے کچھ حصے میں انہیں حضرت کی رفاقت و معیت حاصل رہی۔

مجھے حضور امین شریعت قدس سرہ العزیز کی زندگی کو بہت قریب سے دیکھنے کا موقع ملا۔ میں نے مدوح گرامی کی خدمت میں اپنی زندگی کے گیارہ سال گزارے۔ آپ کے شب و روز اور لیل و نہار دیکھا۔ سفر و حضر میں آپ کے ساتھ رہنے کا موقع ملا۔ میں نے ہمیشہ آپ کو شریعت اسلامیہ کی پیروی کرتے دیکھا۔ آپ کو سنت نبوی کی پابندی کرتے دیکھا۔ ہم نے ان حقائق کو کسی کی زبان سے نہیں سنا ہے، بلکہ ان تمام کو اپنی آنکھوں سے مشاہدہ کیا۔

ہم حضور مفتی اعظم ہند علیہ الرحمۃ والرضوان کی زیارت نہیں کر سکے۔ آپ کی حیات کو ہم نہیں پاسکے، لیکن ہم نے انہیں پڑھا ہے۔ ان کی زندگی کی مختلف جہات کو کتابوں میں دیکھا ہے۔ حضور مفتی اعظم ہند علیہ الرحمۃ والرضوان شریعت اسلامیہ کے احکام و آداب کے پابند اور انتہائی تقویٰ شعار تھے۔ ایسے متقی کہ ماضی قریب میں ان کی مثال نہیں ملتی۔ ملک کے بے شمار لوگوں نے ان کے تقویٰ و تقدس کو دیکھ کر شریعت اسلامیہ کی پابندی اختیار کر لی۔ وہ اسلامی شریعت کے آئینہ دار تھے۔ ان کی کوئی مثال موجود ہے۔

متقی بن کر دکھائے اس زمانے میں کوئی

ایک میرے مفتی اعظم کا تقویٰ چھوڑ کر

حضور امین شریعت، حضور مفتی اعظم قدس سرہ العزیز کے عکس جمیل تھے۔ حضور امین شریعت کی اداؤں میں حضور مفتی اعظم کی زندگی کی جھلک نظر آتی تھی۔ آپ مفتی اعظم ہند علیہ الرحمۃ کی تصویر مجسم تھے۔ آپ کی زندگی کی مختلف جہات میں حضور مفتی اعظم کے کردار کی خوشبو نظر آتی ہے۔ آپ نے اپنی زندگی اسلام و سنت کے فروغ و استحکام میں

صرف فرمادی۔ آپ نے بہت ہی سادگی کے ساتھ اپنی زندگی گزاری۔ حضور امین شریعت نے پچاس سال سے زائد مدت تک اسلام و سنت کی خدمت سرانجام دی۔ احقاق حق و ابطال باطل کا فریضہ نبھاتے رہے۔ زندگی کی راحت و آسائش کے سامان وافر مقدار میں مہیا تھے۔ آپ چاہتے تو اپنی زندگی کو چین و سکون کے ساتھ گزار دیتے، لیکن آپ نے ایسا نہیں کیا۔ اپنی زندگی کا ہر لمحہ آپ نے خدمت دین کے لیے وقف فرمادیا تھا۔ آپ کی زندگی جہد مسلسل کا نام ہے۔ آپ نے ہمیشہ اپنے آپ کو دین کے کسی کام میں مصروف رکھا۔

حضور امین شریعت دین کی ترویج و اشاعت اور فروغ سنت کے لیے آپ تنگ و دو فرماتے رہے۔ آپ نے تنہا جو خدمات انجام دی ہیں، ہمارے لیے اجتماعی طور پر بھی ویسی خدمات انجام دینا مشکل ہے۔

جب حضور امین شریعت علیہ الرحمۃ والرضوان کی آمد ریاست چھتیس گڑھ میں ہوئی تھی تو اس وقت یہاں کے حالات بہت عجیب و غریب تھے۔ اسلامی تعلیمات سے نا آشنائی کے سبب یہاں کے مسلمانوں کے حالات ناگفتہ بہ تھے۔ عنایہ رسوم و رواج اور بدعات و منکرات کی کثرت تھی۔ مسلمان مسجدوں میں نمازیں بھی ادا کرتے تھے، اور مندروں میں دیوی دیوتاؤں کو بھی سجدہ کرتے۔ یہ لوگ اسلامی تہوار، عید، بقر عید وغیرہ بھی مناتے تھے، اور قوم ہنود کے مذہبی تہواروں کا بھی جشن مناتے تھے۔

حضور امین شریعت علیہ الرحمہ نے ان حالات کو ملاحظہ فرمایا اور ان بدعات و منکرات کو دور کرنے کی فکر میں مشغول ہو گئے۔ رفتہ رفتہ آپ ان بدعات و خرافات کو دور کرتے گئے، تا آنکہ ان بدعات و منکرات سے نجات حاصل ہو گئی، اور یہاں کے مسلمان اسلامی آداب و اخلاق سے آراستہ ہو گئے۔

حضور امین شریعت علیہ الرحمہ نے اپنے سامنے حضور خواجہ غریب نواز علیہ الرحمۃ والرضوان کی حیات طیبہ کو رکھا۔ جب حضرت خواجہ غریب نواز قدس سرہ العزیز

اجمیر شریف جلوہ گر ہوئے تھے، اس وقت تمام اطراف و اکناف میں کفر و شرک کا ڈیرا تھا۔ کوئی اللہ کا نام لینے والا نہیں تھا۔ ہر چہار جانب سے مندروں کے گھنٹوں کی آواز سنائی دیتی تھی۔ کفر و بت پرستی کے ایسے ماحول میں خواجہ غریب نواز علیہ الرحمہ وارد ہند ہوئے اور اپنی تبلیغی خدمات کے ذریعہ ان علاقوں کو اسلام کے نور سے منور فرمادیا۔

حضور امین شریعت نے بھی چھتیس گڑھ میں انتہائی ہمت و جرأت اور استقلال و استقامت کے ساتھ بدعتوں کو مٹانے کی سعی بلیغ فرمائی۔ یکے بعد دیگرے بدعتیں ختم ہوتی گئیں اور اسلامی روایات زندہ ہونے لگیں۔ آپ نے وہاں کے مسلمانوں کو اسلام کی صحیح شکل اور اسلامی احکام سے روشناس فرمایا۔ رب تعالیٰ کی کرم فرمائی شامل حال رہی، اور وہاں کے لوگ راہ حق پر آتے گئے۔ آج ان علاقوں میں جو اسلامی بہار نظر آتی ہے اور لوگ سنت و شریعت کے پابند نظر آتے ہیں۔ یہ حضور امین شریعت کی محنتوں کا ثمرہ و نتیجہ ہے۔ آپ تقریر و خطابت اور رشد و ہدایت کے لیے ملک کی مختلف ریاستوں میں تشریف لے جاتے۔ آپ کی یہ خصوصیت بھی یاد رکھنے کے قابل ہے کہ جو ایک بار آپ کی زیارت سے سرفراز ہو جاتا، وہ اپنے گناہوں سے تائب ہو جاتا، اور فرائض و واجبات کا پابند ہو جاتا۔ وہ شریعت اسلامیہ پر عمل پیرا ہو جاتا۔

حضور امین شریعت قدس سرہ العزیز نے کبھی بھی اصحاب ثروت و ارباب دولت کے دربار میں حاضری نہیں دی، بلکہ بڑے بڑے اصحاب ثروت آپ سے شرف نیاز حاصل کرنے آپ کی خدمت میں حاضر ہوتے رہے۔ آپ ہمیشہ غریبوں کی جانب متوجہ رہے۔ ان سے ملاطفت فرماتے۔ انہیں دعائیں بھی دیتے اور ضرورت کے وقت ان کا مالی تعاون بھی فرماتے۔ آپ اپنے مریدین و معتقدین کو بھی غربا پوری کا درس دیتے۔ آپ کی زندگی امام اہل سنت اعلیٰ حضرت رضی اللہ تعالیٰ عنہ کے اس شعر کی آئینہ دار تھی:

کروں مدح اہل دول رضا پڑے اس بلا میں مسیری بلا
میں گدا ہوں اپنے کریم کا مسیرا دین پارہ ناں نہیں

حضور امین شریعت علیہ الرحمۃ والرضوان کی زندگی کی مختلف جہات ہیں۔ اس مختصر تحریر میں تمام گوشوں پر روشنی ڈالنا ممکن نہیں۔ آپ کے بہت سے حالات ’امین شریعت نمبر‘ میں مرقوم ہیں۔ ملک کے مشہور قلم کاروں نے ان کی حیات و خدمات کو رقم و سرمایا ہے۔ شائقین اپنی تشنگی بچھانے کے واسطے اس نمبر کا مطالعہ کریں۔

حضور امین شریعت علیہ الرحمۃ عوام و خواص میں بے حد مقبول تھے۔ ملک بھر میں جلسوں اور کانفرنسوں میں مدعو کیے جاتے تھے۔ آپ کا دورہ ملک کی مختلف ریاستوں میں جاری رہتا۔ آپ ناصحانہ انداز میں عمدہ خطاب فرماتے تھے۔

حضور امین شریعت علیہ الرحمۃ نے بیعت و ارادت کا فریضہ بھی انجام دیا۔ بہت سے لوگ پیری مریدی کے شعبہ کو اپنے مادی فوائد کے لیے اختیار کرتے ہیں۔ لوگ پیری مریدی کو ذریعہ معاش بنا لیتے ہیں۔ مریدوں کے رحم و کرم پر اپنے آپ کو چھوڑ دیتے ہیں۔ ایسی صورت میں یہ لوگ اپنے مریدین کو پابندی شرع کی بھی نصیحت و ہدایت کرنے سے گریز کرتے ہیں۔ ان کو اپنے مریدین کی ناراضگی کا بڑا خیال رکھنا ہوتا ہے۔ عجب حال ہو چکا ہے۔

حضور امین شریعت قدس سرہ العزیز نے محض سلسلہ طریقت کے فروغ اور مسلمانوں کو حضرات اولیائے کرام رضی اللہ تعالیٰ عنہم اجمعین کے سلسلہ زریں سے منسلک کرنے کے واسطے اس میدان میں قدم رکھا تھا۔ ہندو بیرون ہند میں لاکھوں کی تعداد میں آپ کے مریدین پائے جاتے ہیں۔ آپ کے خلفا کی بھی ایک طویل فہرست ہے۔ معتقدین کی بہت بڑی تعداد ملک و بیرون ملک میں موجود ہے۔ اللہ تعالیٰ ہم تمام کو حضور امین شریعت علیہ الرحمۃ والرضوان کے فیوض و برکات سے مستفید فرمائے: (آمین)

یا الہی کر دعا اشرف رضا کی یہ قبول
ترت سبطین پر کھلتے رہیں رحمت کے پھول

محبت نبوی اور محبت کے تقاضے

بسم الله الرحمن الرحيم

ان الله وملائكته يصلون على النبي - يا ايها الذين آمنوا صلوا عليه وسلموا تسليماً: اللهم صلى على سيدنا ومولانا محمد وآله وبارك وسلم - الحمد لله نحمده ونستعينه ونستغفره ونؤمن به ونتوكل عليه ونعوذ بالله من شرور أنفسنا ومن سيئات أعمالنا من يهده الله فلا مضل له ومن يضلل الله فلا هادي له - ونشهد ان لا اله الا الله وحده لا شريك له ونشهد ان سيدنا ومولانا محمد عبده ورسوله - اما بعد! فقد قال الله تعالى في كلامه القديم وقرآنه العظيم - اَعُوذُ بِاللّٰهِ مِنَ الشَّيْطَانِ الرَّجِيمِ: بسم الله الرحمن الرحيم:

وَمَا أَرْسَلْنَاكَ إِلَّا رَحْمَةً لِّلْعَالَمِينَ

صدق الله العلي العظيم وصدق رسوله النبي الامين الكريم ونحن على ذلك لمن الشاهدين والشاكرين والحمد لله رب العالمين.

سب سے پہلے ہم اور آپ اپنے آقا و مولا حضور احمد مجتبیٰ محمد مصطفیٰ علیہ التحیۃ والثناء کی بارگاہِ نیکس پناہ میں بصدادب و احترام ہدیہ درود و سلام پیش کریں:

اللهم صلى على سيدنا ومولانا محمد وآله واصحابه وبارك وسلم

آغاز گفتگو سے پہلے امام اہل سنت اعلیٰ حضرت رضی اللہ عنہ کی ایک نعت کے

چند اشعار پیش کر رہا ہوں:۔

زہے عزت و اعتلائے محمد
کہ ہے عرش حق زیر پائے محمد
مکاں عرش ان کا فلک فرش ان کا
ملک حنا دمان سرائے محمد
خدا کی رضا چاہتے ہیں دو عالم
خدا چاہتا ہے رضائے محمد
اجابت کا سہرا عنایت کا جوڑا
دلہن بن کے نکلی دعائے محمد
رضائل سے اب وجد کرتے گزریے
کہ ہے رب سلم صدائے محمد

درویش شریف پڑھیے.....

اللھم صلی علی سیدنا و مولانا محمد و آلہ و اصحابہ و بارک وسلم

حضور اقدس ﷺ کی عالم گیر رحمت

ہمارے پیارے آقا صلی اللہ تعالیٰ علیہ وسلم کا اسم مبارک کس قدر پیارا ہے۔
یوں تو نام بہت ہیں، لیکن نام پاک مصطفیٰ کی شان ہی الگ ہے۔ ایسا چمکتا دمکتا نام کہ
پہلے اس نام سے کوئی موسوم نہیں ہوا۔ آسمانوں پر آپ کا نام مقدس احمد ہے، اور زمین پر
آپ کا اسم مبارک محمد ہے۔ جیسے آپ کا نام مبارک بے مثال و بے نظیر ہے، اسی طرح
آپ کی شان مبارک بھی انتہائی بلند و بالا ہے۔ رب تعالیٰ نے اپنا تعارف پیش فرمایا اور
اپنی شناخت بیان فرمائی تو ارشاد فرمایا:

اَلْحَمْدُ لِلّٰهِ رَبِّ الْعٰلَمِیْنَ

ترجمہ: خوبیاں اللہ کو جو مالک سارے جہاں والوں کا۔ (کنز الایمان)

یعنی سب تعریف اللہ کے لیے ہے جو تمام جہانوں کا پروردگار ہے۔
اور جب اپنے پیارے حبیب علیہ الصلوٰۃ والسلام کا تعارف کرایا تو ارشاد فرمایا:
وَمَا أَرْسَلْنَاكَ إِلَّا رَحْمَةً لِّلْعَالَمِينَ

(سورہ انبیاء: آیت ۱۰۷)

ترجمہ: ہم نے تمہیں نہ بھیجا، مگر رحمت سارے جہاں کے لیے۔ (کنز الایمان)
یعنی ہم نے آپ کو سارے جہانوں کے لیے رحمت ہی بنا کر بھیجا۔
سبحان اللہ! سبحان اللہ! عالم کتنے ہیں، اس کا علم حقیقی تو رب تعالیٰ ہی کو ہے۔ ہم
اور آپ تو یہی جانتے ہیں کہ ایک عالم دنیا ہے اور ایک عالم آخرت، لیکن ان دو کے علاوہ
بھی بہت سے عالم ہیں، جیسے عالم ناسوت، عالم لاہوت، اور نہ جانے کتنے عالم ہیں:
ع/ستاروں کے آگے جہاں اور بھی ہیں
اللہ تبارک و تعالیٰ تمام عالموں کی پرورش فرمانے والا ہے۔

عالم کسے کہتے ہیں؟

اللہ کے سوا جتنے ہیں وہ سب عالم میں داخل ہیں۔ زمین، آسمان، چاند، سورج،
تارے، دریا، پہاڑ، آبشار، صحرا، وادیاں، انسان، حیوان، نباتات جمادات سب عالم
میں داخل ہیں۔ زمینی مخلوق ہو یا آسمانی مخلوق ہو، سب عالم میں داخل ہے۔ اللہ تبارک
و تعالیٰ ہر ایک کا رب ہے؟ سب کا رب وہی ہے، سب کا پالنے والا وہی ہے۔ زمینی مخلوق
ہو، یا آسمانی مخلوق۔ ساری مخلوقات کو پالنے والا وہی ہے۔ کیا رب تعالیٰ کے علاوہ بھی کوئی
پروردگار ہے؟ ہرگز نہیں۔ ایسا تصور اور معمولی سا خیال بھی دل میں لانا کہ اللہ کے سوا کوئی
اور پالنے والا ہے، یہ کفر ہے۔ اللہ تعالیٰ ہی پالنے والا ہے، اور تمام عالموں کا پالنے والا
ہے۔ ایک عالم نہیں، تمام عالموں کا پالنے والا ہے۔

پہاڑ پر اگنے والے پودے ہیں تو اس کا رب بھی اللہ ہی ہے۔ وہی غذا دے رہا

ہے اور سمندر کی تہہ میں رہنے والی مچھلیاں ہیں، اس کو بھی غذا وہی پہنچا رہا ہے۔ زمین کے اوپر چلنے والوں کے لیے تو اللہ نے خود ارشاد فرمایا:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا

(سورہ ہود: آیت ۶)

ترجمہ: اور زمین پر چلنے والا کوئی ایسا نہیں جس کا رزق اللہ کے ذمہ کرم پر نہ ہو۔

(کنز الایمان)

زمین پر کوئی چلنے والا ایسا نہیں کہ جس کا رزق اللہ کے ذمہ کرم پر نہ ہو، اللہ تبارک تعالیٰ نے اپنے رحم و کرم سے مخلوق کی روزی اور رزق کا معاملہ اپنے ذمہ کرم پر لے لیا ہے۔ سب کو رزق اور غذا دینے والا وہی ہے۔ ہاں، کسی کو کم رزق ملتا ہے اور کسی کو زیادہ ملتا ہے۔ یہ رب تعالیٰ کی مشیت ہے۔ کسی کو اتنا زیادہ عطا فرماتا ہے کہ انسانی عقلیں حیران رہ جاتی ہیں۔

رب تعالیٰ ارشاد فرماتا ہے:

وَاللَّهُ يَرْزُقُ مَنْ يَشَاءُ بِغَيْرِ حِسَابٍ

(سورہ بقرہ: آیت ۲۱۲)

ترجمہ: اور خدا جسے چاہے، بے گنتی دے۔ (کنز الایمان)

اللہ جسے چاہتا ہے، بے حساب رزق عطا فرماتا ہے۔ اگر کسی کو کم رزق ملتا ہے تو اس میں بھی رب تعالیٰ کی کچھ مصلحت ہے۔ خداوندی حکمت و مصلحت کا صحیح علم خدا نے تعالیٰ ہی کو ہے۔ الغرض ساری کائنات کا پروردگار اللہ ہی ہے، جس نے ساری کائنات کی تخلیق فرمائی۔ رب تعالیٰ نے اپنے بارے میں ارشاد فرمایا:

الْحَمْدُ لِلَّهِ رَبِّ الْعَالَمِينَ

ساری حمد اللہ کے لیے جو تمام جہانوں کا پروردگار ہے۔

اور اپنے پیارے رسول صلی اللہ تعالیٰ علیہ وسلم کے بارے میں ارشاد فرمایا:

وَمَا أَرْسَلْنَاكَ إِلَّا رَحْمَةً لِّلْعَالَمِينَ

(سورہ انبیاء: آیت ۱۰۷)

ترجمہ: ہم نے تمہیں نہ بھیجا، مگر رحمت سارے جہاں کے لیے۔ (کنز الایمان)
یعنی ہم نے آپ کو سارے جہانوں کے لیے رحمت ہی بنا کر بھیجا۔ مطلب یہ ہے کہ اللہ تعالیٰ جس کا رب ہے، ہمارے رسول صلی اللہ تعالیٰ علیہ وسلم اس کے لیے رحمت ہیں اور خدائے تعالیٰ ساری کائنات کا رب ہے تو ہمارے رسول صلی اللہ تعالیٰ علیہ وسلم ساری کائنات کے لیے رحمت ہیں۔

خواہ وہ زمین کی مخلوق ہو یا آسمان کی مخلوق۔ پہاڑوں پہ بسنے والی مخلوق ہو یا سمندر کی تہ میں رہنے والی مخلوق۔ مشرق میں رہنے والی ہو یا مغرب میں رہنے والی۔ شمال میں رہنے والی ہو، یا جنوب میں رہنے والی۔ کہیں کے رہنے والے ہوں، کسی ملک اور ملت کے لوگ ہوں، کہیں بھی بستے ہوں، کہیں بھی رہتے ہوں، ان تمام کے لیے ہمارے اور آپ کے آقا و مولا حضور احمد مجتبیٰ محمد مصطفیٰ ﷺ رحمت ہیں۔

آپ کی رحمت رحمت عامہ ہے، رحمت تامہ ہے۔ پھر اس میں کسی طرح کا تفاوت اور فرق نہیں ہے۔ پیغمبر آخرا الزماں صلی اللہ علیہ وسلم سب کے لیے رحمت ہیں۔ جس طرح آپ مردوں کے لیے رحمت ہیں، اسی طرح عورتوں کے لیے رحمت ہیں۔ جس طرح انسانوں کے لیے رحمت ہیں، ویسے ہی جانوروں کے لیے بھی رحمت ہیں۔ جس طرح آپ حیوانوں کے لیے رحمت ہیں۔ اسی طرح پرندوں کے لیے رحمت ہیں۔ جس طرح زمینی مخلوق کے لیے رحمت ہیں، اسی طرح آسمانی مخلوق کے لیے رحمت ہیں۔ غرض یہ کہ ہر چیز آپ کی رحمت کے سائے میں زندگی گزار رہی ہے۔

جس رب کی ربوبیت کے دائرے میں مخلوق پل رہی ہے، اسی طرح اللہ کے

پیارے رسول آقا و مولا حضور احمد مجتبیٰ محمد مصطفیٰ ﷺ کی رحمت کا سایہ سب کو محیط ہے اور تمام عالم اور سارا جہاں آپ ﷺ کی رحمت کے سائے میں پل رہا ہے۔
دروذ شریف پڑھیے.....

اللھم صلی علی سیدنا و مولا نا محمد و آلہ و اصحابہ و بارک و سلم
یہ سارے جہاں میں جو روشنی نظر آرہی ہے، یہ سب کچھ میرے اور آپ کے پیارے
مصطفیٰ ﷺ کے نام پاک کی برکت ہے۔ کسی کہنے والے نے کیا خوب کہا ہے: ع
جہاں روشن است از جمال محمد
جہان روشن ہے جمال محمد ﷺ سے

سرکار کی رحمت اپنوں کے لیے بھی رحمت ہے، اور غیروں کے لیے بھی رحمت ہے۔ جو آپ
کو مانتے ہیں ان کے لیے بھی آپ ﷺ رحمت ہیں اور جو نہیں مانتے ہیں، جو آپ کے
منکر ہیں، ان پر بھی آپ ﷺ کی رحمت برس رہی ہے۔ ان کو بھی اللہ کے پیارے
رسول ﷺ کی رحمت شامل ہے۔ اب بھلا سوچئے کہ ایسی رحمت والے آفت، ایسے
مہربان آقا کہ جن کے بارے میں قرآن ارشاد فرما رہا ہے کہ:
لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ
عَلَيْكُمْ بِأَلْمُومِينَ رَءُوفٌ وَسِفٌ رَّحِيمٌ

(سورہ توبہ: آیت ۱۲۸)

(ترجمہ) بے شک تمہارے پاس تشریف لائے تم میں سے، وہ رسول جن پر تمہارا مشقت
میں پڑنا گرا ہے، تمہاری بھلائی کے نہایت چپا ہنے والے، مسلمانوں پر کمال
مہربان۔ (کنز الایمان)

رب تعالیٰ نے بہت وضاحت کے ساتھ آپ ﷺ کی رحمت و رافت کا ذکر
فرمایا۔ یہ بھی خیال رہے کہ آیت مقدسہ میں جس طرح ہمارے رسول ﷺ کی رحمت

و مہربانی کا ذکر ہے، اسی طرح اس سے آپ ﷺ کے میلاد مبارک کا بھی ثبوت فراہم ہوتا ہے۔ آپ کی ولادت مبارکہ کا تذکرہ بھی سنت الہیہ ہے۔

مسلمانو! بارہویں شریف میں سرکار کے میلاد پاک کا بیان ہوتا ہے۔ ہم اور آپ سرکار کا میلاد نامہ پڑھتے ہیں تو اس میں سرکار کی ولادت مبارکہ کا ذکر ہوتا ہے، تو اس آیت کریمہ میں آپ ﷺ کی آمد کا تذکرہ فرمایا گیا ہے۔
رب تعالیٰ نے ارشاد فرمایا:

لقد جاءكم رسول

تمہارے پاس ایک رسول تشریف لائے

من انفسكم

جو تمہیں میں سے ہیں

عزیز علیہ ما عنتم

ان پر تمہارا مشقت میں پڑنا انتہائی گراں ہے

سبحان اللہ سبحان اللہ! دیکھو، کیسی آقا کی رحمت ہے کہ فرمایا گیا کہ تمہارا مشقت

میں پڑنا، مصیبت میں پڑنا ان پر گراں ہے۔

حریص علیکم بالموءمنین رؤف رحیم

مسلمانوں کو بے انتہا چاہنے والے، کمال کے مہربان اور رحم فرمانے والے ہیں

اللہ کے پیارے رسول ﷺ سارے جہاں کے لیے رحمت ہیں، لیکن آپ کی مہربانیاں اور آپ کی رحمت خاصہ مسلمانوں کے لیے ہے۔

ذرا سوچو اور غور کرو، اگر ایسے چاہنے والے آقا، ایسی رحمتوں والے آقا کو ہم

فراموش کر دیں اور ان کے احکام سے ہم سرتابی کریں، ان کی نافرمانی کریں تو یہ کس قدر نادانی کی بات ہے۔ کتنی بڑی نا سمجھی کی بات ہے۔ اللہ کے پیارے رسول ﷺ کی

رحمت، رحمت عامہ ہے۔ آپ ﷺ سارے جہاں کے لیے باعث رحمت ہیں، لیکن بالموءننین رثوف رحیمہ فرما کر قرآن مقدس نے واضح فرما دیا کہ سرکار اپنی امت پر بہت مہربان اور انتہائی کرم فرمانے والے ہیں۔

امت کے لیے مغفرت کی طلب اور دعائے نبوی

مسلمانو! ہمارے رسول کیسے مہربان ہیں! ایسے مہربان ہیں کہ ایک مرتبہ حضرت جبریل امین علیہ الصلوٰۃ والتسلیم بارگاہ رسالت میں حاضر آئے اور آکر عرض کرنے لگے کہ یا رسول اللہ! میں نے فلاں نبی کی امت کو جہنم میں دیکھا ہے۔ ہمارے رسول ﷺ نے دریافت فرمایا: اور تو جبریل امین عرض گزار ہوئے کہ فلاں نبی کی امت کو جہنم میں دیکھا ہے۔ وہ حضرات انبیائے کرام علیہم الصلوٰۃ والسلام کے نام لیتے رہے، اور شمار کراتے رہے کہ فلاں نبی کی امت کو جہنم میں دیکھا، فلاں نبی کی امت کو جہنم میں دیکھا، اور یہ سب عرض کرنے کے بعد حضرت جبریل امین خاموش ہو گئے۔

کیوں کہ بلبل سدرہ، معلم الملائکہ حضرت جبریل امین علیہ السلام مزاج شناس تھے۔ انہیں معلوم تھا کہ اللہ کے پیارے رسول ﷺ کو اپنی امت بہت پیاری ہے۔ اگر میں نے یہ کہہ دیا کہ سرکار میں نے آپ کی امت کو بھی جہنم میں دیکھا ہے تو سرکار مضطرب و پریشان ہو جائیں گے، بے چین ہو جائیں گے۔ اسی لیے یہاں آکر حضرت جبریل علیہ الصلوٰۃ والتسلیم کی زبان پر مہر سکوت لگ جاتی ہے۔

ادھر اللہ کے پیارے رسول منتظر ہیں، دریافت فرماتے ہیں کہ اور کس کو جہنم میں آپ نے دیکھا؟ جب سرکار نے بار بار فرمایا تو بادل ناخواستہ انہیں عرض کرنا پڑا کہ یا رسول اللہ! میں نے آپ کی امت کو بھی جہنم میں دیکھا ہے۔

حضرت جبریل امین یہ عرض فرما کر سدرہ کی طرف منتقل ہو گئے، جو آسمانوں پر ان کا مقام ہے۔ ادھر اللہ کے پیارے رسول ﷺ مدینے کی آبادی کے باہر نکل جاتے

ہیں، اور کسی پہاڑ کی کھوہ میں جا کر بیٹھ جاتے ہیں، اور رونے لگتے ہیں، مضطرب اور بے چین ہو رہے ہیں، بلک بلک کر رو رہے ہیں۔

صحابہ کرام جو آپ ﷺ کے بے حد چاہنے والے اور رسول اللہ ﷺ سے بے انتہا محبت کرنے والے تھے۔ جن کا حال یہ تھا اور ان کی زندگی کی سب سے بڑی تمنا اور آرزو یہ تھی کہ ہم رسول اللہ ﷺ کو ہمیشہ دیکھتے رہیں اور ان کی اداؤں کو ملاحظہ کرتے رہیں اور ان کی پیاری پیاری باتیں سنتے رہیں اور ان کی سب سے بڑی آرزو اور تمنا یہی ہوتی تھی کہ رسول اللہ کی صحبت ہمیں ملتی رہے، سرکار کا دیدار ہمیں ہوتا رہے۔ اور کیسے خوش قسمت تھے وہ لوگ جنہوں نے رسول اللہ ﷺ کو ایمان کی نگاہوں سے دیکھا ہے اور ایمان ہی پر ان کی وفات واقع ہوئی۔ صحابی وہی کہلاتے ہیں جنہوں نے رسول اللہ کو ایمان کی آنکھوں سے دیکھا اور ایمان پر ان کی موت واقع ہوئی۔

اگر صرف دیکھنا کافی ہوتا تو ابو جہل نے بھی ہمارے رسول ﷺ کو دیکھا تھا۔ ابولہب نے بھی دیکھا تھا۔ دیکھنے کو تو عتبہ نے بھی دیکھا تھا اور دوسرے کفار و مشرکین نے بھی دیکھا تھا، لیکن صحابہ کرام کو ایمان کی حالت میں رسول اللہ صلی اللہ تعالیٰ علیہ وسلم کی زیارت نصیب ہوئی ہے۔ سرکار کی خدمت میں انہوں نے کی ہیں، سرکار کی بارگاہ میں حاضر ہو کر ان کی پیاری پیاری باتیں سنی ہیں۔ اس بنا پر ان کا مرتبہ اتنا بڑا ہے، اتنا بلند ہے کہ دنیا بھر کے تمام اولیائے کرام سے ان کا رتبہ بلند ہے۔ بڑے سے بڑے اولیائے کیوں نہ ہو، لیکن ایک بھی سرکار کے صحابی کے مرتبے کو نہیں پہنچ سکتا۔ یہ اعزاز انہیں حاصل ہوا، اور یہ عزت انہیں ملی ہے تو صرف اس وجہ سے ملی ہے کہ صحابہ نے ایمان کی نگاہوں سے رسول اللہ ﷺ کی زیارت کی ہے اور ایمان ہی پر ان کا خاتمہ ہوا ہے۔

درویش رفیع پڑھیے.....

اللھم صلی علی سیدنا و مولانا محمد و آلہ و اصحابہ و بارک و سلم

سرکارِ دو عالم ﷺ کے عاشقوں کا حال تو یہ تھا کہ وہ یہ چاہتے تھے کہ ہر لمحہ سرکار کی زیارت ہمیں ہوتی رہے۔ سرکار کی بارگاہ میں حاضر رہتے، ان کی پیاری پیاری باتیں سنتے اور ان کی ایک ایک سنت پر عمل کرتے، اگر سرکار نے فرمایا کہ نماز پڑھو! تو انہوں نے نمازیں قائم کیں، اور ایسی نماز پڑھی کہ آج ان کی نمازیں مثالی حیثیت رکھتی ہیں۔

شاید ہی ایسا کوئی دنیا میں نمازیں پڑھنے والا ہوگا جو صحابہ نے پڑھی ہیں۔ سرکار نے اگر فرمایا کہ روزے رکھو! تو انہوں نے روزے رکھے۔ سرکار نے فرمایا: زکوٰۃ دو، صحابہ نے زکوٰۃ دیئے، چنانچہ وقتاً فوقتاً کبھی نماز کا حکم آیا، کبھی روزے کا حکم آیا، کبھی حج کا حکم آیا، کبھی زکوٰۃ کا حکم آیا۔ وحی کی شکل میں حضرت جبریل امین لے کر حاضر ہوتے رہے، اور اللہ تعالیٰ کے احکام، اللہ کے پیغام سرکار کی زبان سے صحابہ تک پہنچتے رہے، اور صحابہ اس پر فوراً عمل کر لیتے۔

تعجب ہوگا آپ کو کہ وہ مدینہ، وہ مکہ کہ جہاں شراب نوشی کا عالم یہ تھا کہ لوگ رات دن شراب کے نشے میں مست رہا کرتے تھے، اپنے گھروں ہی میں شراب بنایا کرتے تھے۔ شراب کے بڑے بڑے مشکے ان کے یہاں بھرے رہتے تھے۔

اہل عرب اس قدر شراب پینے والے تھے۔ وہ زمانہ جاہلیت میں بھی شراب پیتے تھے، اور زمانہ جاہلیت کے بعد بھی حرمت شراب سے قبل شراب پیتے تھے، اور پھر جیسے ہی شراب کے حرام ہونے کی آیت نازل ہوئی اور اللہ کے پیارے رسول ﷺ نے لوگوں کو بتایا کہ آج سے شراب حرام ہے، اس دن سے صحابہ نے ایسی توبہ کی کہ پھر شراب کی ایک بوند تک کسی کے گھر میں باقی نہ رہی۔

بڑے بڑے مشکے مدینہ منورہ کی نالیوں میں انڈیل دیئے گئے۔ گھروں میں شراب تھی وہ گلیوں میں انڈیل دی گئی۔ جن کے یہاں شراب تھی، سب کو باہر لا کر ڈال دیئے، اور مدینہ کی نالیوں میں اور گلیوں میں شراب ہی شراب بہنے لگی۔ نالیوں میں پانی کی جگہ

شراب بہنے لگی۔ رسول اللہ ﷺ کے چاہنے والوں نے اس حکم کو ایسا مانا کہ کوئی ثابت نہیں کر سکتا ہے کہ ایک قطرہ شراب بھی ان کے گھروں میں ہو، یا حکم ممانعت کے بعد انہوں نے ایک قطرہ شراب پی ہو۔ معلوم ہوا کہ اللہ کے پیارے رسول ﷺ کے ماننے والے اور چاہنے والے ایسے تھے۔ یہ ایسے عاشقان رسول تھے کہ دنیا ان کی مثال پیش نہیں کر سکتی۔

جب صحابہ کرام رسول اللہ ﷺ کے ایسے چاہنے والے تھے تو بتاؤ کہ اگر تھوڑی دیر کے لیے ان کے محبوب اور پیارے رسول ان کی نگاہوں سے غائب ہو جائیں تو ان کے دلوں پر کیا گزری ہوگی۔ ان کی باطنی کیفیت کا عالم کیا ہوگا۔ حضور ﷺ کی خبر سن کر سارا مدینہ بیتاب ہو گیا، مرد بے چین ہیں، عورتیں بے چین ہیں کہ ہمارے آقا کہاں تشریف لے گئے؟ ہر چہار جانب لوگ تلاش کر رہے ہیں، مدینہ منورہ کے اطراف و اکناف میں لوگ منتشر ہو کر آپ ﷺ کو ڈھونڈ رہے ہیں۔ آبادی کے اندر اور آبادی کے باہر ہر جگہ آپ ﷺ کو تلاش کیا جا رہا ہے، لیکن کہیں اللہ کے رسول کا پتا نہیں چل رہا ہے۔ جب ساری آبادی چھان ڈالی گئی اور کہیں بھی اللہ کے پیارے رسول ﷺ کا پتہ نہیں چلا، تین دن اسی فراق میں گزر گئے، اسی بیتابی اور اضطراب میں مدینے کی بستی میں اضطراب چھایا ہوا ہے۔ لوگوں نے کھانا پینا چھوڑ دیا ہے۔ اللہ کے پیارے رسول ﷺ کی تلاش جاری ہے۔

لیکن سرکار کہیں نہیں مل رہے ہیں، نہ ہی کہیں سے کوئی خبر مل رہی ہے۔ انجام کار جب آبادی کے اندر نہیں مل سکے تو پھر صحابہ کرام نے جنگلوں کا رخ کیا، اور جنگل کی طرف نکل گئے کہ سرکار کہیں مل جائیں۔ تلاش کرتے کرتے اتفاق ایسا ہوا کہ ایک چرواہے سے ملاقات ہو گئی جو بکریوں کو چرا رہا تھا۔ اس چرواہے سے کسی نے پوچھا کہ اے چرواہے تم نے کسی ایسی شکل و صورت کا انسان دیکھا ہے کہ جس کی پیشانی اتنی بلند ہے، جس کی آنکھیں ایسی بھلی ہیں۔ جن کا چہرہ انتہائی زیبا ہے، انتہائی روشن و متبرک ہے،

درخشاں ہے ایسے چہرے والے کو، ایسی داڑھی والے کو، ایسے نقش و نگار والے کو تم نے کہیں دیکھا ہے؟

چرواہے نے کہا ایسی تو کوئی شخصیت میں نے نہیں دیکھی، لیکن ہاں! ایک عجیب بات میں یہ دیکھ رہا ہوں، اس پہاڑی کے اوپر ایک غار کے اندر سے رونے کی آواز آرہی ہے۔ ایک رونے والا بلک بلک کر رو رہا ہے۔ اس انداز سے رو رہا ہے کہ اس کے رونے کا اثر میری بکریوں پر پڑ گیا ہے اور میری بکریوں نے چرنا چھوڑ دیا ہے۔

صحابہ کرام نے سمجھ لیا کہ ہونہ ہو، وہ ہمارے اور آپ کے آقا حضور احمد محبتی محمد مصطفیٰ ﷺ ہیں۔ صحابہ کرام دوڑتے ہوئے اس غار کی طرف چلے جاتے ہیں۔ دیکھا تو اللہ کے پیارے رسول سجدہ ریز ہیں اور خدا کی بارگاہ میں رورو کر دعا فرما رہے ہیں:

رَبِّ هَبْ لِيْ اُمَّتِيْ - رَبِّ هَبْ لِيْ اُمَّتِيْ

یا اللہ! تو میری امت مجھے بخش دے، یا اللہ! تو میری امت مجھے بخش دے۔

اللہ کے پیارے رسول ﷺ بیتاب ہیں، رورہے ہیں۔ گریہ وزاری فرما رہے ہیں۔ صحابہ کرام عرض کر رہے ہیں کہ اے ہم سب کے آقا! ہمارے ماویٰ و ملجا! سجدے سے سر مبارک اٹھائیے، پورا مدینہ بے چین ہے، بچہ بچہ بے چین ہے۔ ہر جوان و بزرگ بے قرار ہے۔ سب لوگ آپ کے فراق میں رورہے ہیں۔ لوگوں نے کھانا چھوڑ دیا ہے۔ لوگوں نے پینا چھوڑ دیا ہے، لیکن سرکار مصروف دعا ہیں، آنکھوں سے آنسو جاری ہیں، اور بی ہب لی امتی کا ورد زبان مبارک سے جاری ہے۔

جب صحابہ کرام کامیاب نہ ہو سکے اور سرکاری بارگاہ میں ان کی عاجزی کام نہ آئی تو انہوں نے سوچا کہ چلو: حضرت بی بی فاطمہ الزہرا کو لے کر آتے ہیں۔ وہ جگر گوشہ رسول ہیں وہ اپنے ابا جان سے عرض کریں گی تو ضرور سرکار مان لیں گے، چنانچہ بعض صحابہ تشریف لے گئے اور بی بی فاطمہ رضی اللہ تعالیٰ عنہا کی خدمت میں جا کے عرض کیا کہ ایسا

ایسا معاملہ ہے۔ حضرت بی بی فاطمہ چادر سے اپنا سر ڈھک لیتی ہیں۔ اپنا چہرہ ڈھانپ لیتی ہیں اور پردے کے ساتھ اپنے ابا جان کی خدمت میں حاضر ہوتی ہیں، اور دیکھ کر بے چین ہو جاتی ہیں، مضطرب ہو جاتی ہیں اور قدموں پر سر رکھ دیتی ہیں، اور عرض کرتی ہیں کہ یا رسول اللہ! اپنا سر اٹھائیے ورنہ قیامت سے پہلے ایک قیامت نمودار ہو جائے گی، اپنا سر مبارک اٹھائیے۔

جب حضرت فاطمہ رضی اللہ تعالیٰ عنہا نے بہت زیادہ درخواست کی تب اللہ کے پیارے رسول نے اپنا سر مبارک اٹھایا اور فرمائے: میں اس وقت تک سر نہ اٹھاتا جب تک کہ ایک ایک امتی کی بخشش کا سامان نہ کر لیتا (اوکا قال النبی صلی اللہ علیہ وسلم) تو ایسے چاہنے والے آقا، ایسی رحمتوں والے آقا کہ جن کے متعلق فرمایا گیا:

بِالْمَوْنِ مَنِينٌ رَّوْفٌ رَحِيمٌ

مسلمانوں پر کمال مہربان ہیں اور مہربان

درو و شریف پڑھیے.....

اللھم صلی علی سیدنا و مولانا محمد و آلہ و اصحابہ و بارک و سلم
ہمارے آقا مردوں پر بھی مہربان ہیں، عورتوں پر بھی مہربان ہیں۔ بچوں پر بھی مہربان ہیں اور بڑوں پر بھی مہربان ہیں۔ سبحان اللہ! سبحان اللہ! ہمارے آقا ایسے مہربان ہیں کہ جہاں مصیبت کے وقت کسی نے ان کو یاد کیا، کوئی مصیبت میں ان کو پکارا ہے تو اس کی ساری مصیبتوں کے بادل چھٹ گئے ہیں۔

صحابی رسول حضرت سفینہ کا ذکر جمیل

حدیث مبارک میں ایک واقعہ ہے کہ ایک مرتبہ مجاہدین اسلام کا ایک لشکر کہیں جنگ میں جا رہا تھا۔ اس لشکر میں صحابی رسول حضرت سفینہ رضی اللہ تعالیٰ عنہا بھی تھیں۔ اتفاق ایسا ہوا کہ وہ راستہ بھٹک گئے، تنہا رہ گئے اور جنگل میں بھٹکتے پھر رہے تھے۔ کہیں پتا نہیں چل رہا

تھا کہ قافلہ کہاں نکل گیا، کہیں لشکر کا پتہ نہیں چل رہا تھا۔ اب حضرت سفینہ پریشان و مضطرب ہیں کہ کسی صورت سے قافلے کا پتہ چل جائے، اور ابھی اسی تلاش میں تھے کہ اچانک ایک شیر سامنے آ گیا، جنگل کا شیر۔

ظاہر ہے کہ اگر جنگل میں کسی تنہا آدمی کو شیر مل جائے تو اسے کتنا خوف ہوتا ہے، کیسی دہشت ہوتی ہے، آدمی کی زندگی خطرے میں پڑ جاتی ہے، لیکن حضرت سفینہ جو غلام رسول ہیں، ایک عاشق رسول ہیں، وہ گھبراتے نہیں ہیں۔

جب شیر ان کے سامنے آیا تو انہوں نے یہ فرمایا:

يَا أَبَا الْحَارِثِ! اَنَا مَوْلَى رَسُولِ اللَّهِ

(المستدرک للحاکم جلد دوم ص ۵۷۶ - المکتبۃ الشاملہ)

اے شیر! میں رسول اللہ ﷺ کا غلام ہوں

برادران اسلام! یہاں یہ بات غور کرنے کی ہے، اور یہ توجہ دینے کے لائق ہے کہ حضرت سفینہ کو جب نام لینا تھا تو اللہ کا نام لیتے کہ میں اللہ کا بندہ ہوں۔

اَنَا عَبْدُ اللَّهِ يَا أَبَا الْحَارِثِ

لیکن حضرت سفینہ نے رب تعالیٰ کا نام نہیں لیا، بلکہ رسول اللہ کا نام لیا، حالاں کہ حقیقی مددگار تو رب تعالیٰ کی ذات پاک ہی ہے۔ آج یہ بات بہت زور و شور کے ساتھ اٹھائی جاتی ہے کہ مصیبت کے وقت رب تعالیٰ کو پکارنا چاہئے۔

ہاں، ایک عاشق رسول کو دیکھو۔ ایک صحابی رسول کو دیکھو، وہ مصیبت کے وقت بھی اپنے پیارے رسول ﷺ کا نام لے رہے ہیں، اور شیر کو مخاطب کر کے منہ مار رہے ہیں: (انامولی رسول اللہ ﷺ)، یعنی میں حضور اقدس نبی آخر الزماں صلی اللہ تعالیٰ علیہ وسلم کا غلام ہوں۔

درحقیقت یہ عقیدت کی بات ہے۔ یہ محبت کی بات ہے۔ جب مصیبت بھی آتی ہے تو اپنے محبوب کا نام لینا صحابی کی سنت ہے۔ رب تعالیٰ کی رحمت سے بھی امید ہے کہ

اپنے پیارے رسول کا ذکر سن کر اللہ تعالیٰ اپنا فضل و کرم فرمائے۔

ایک نکتہ یہاں یہ بھی ہے کہ جس نے رسول اللہ کو مان لیا، اس نے اللہ کو مان لیا۔ اسلام کو بھی مان لیا، صحابہ کو بھی مان لیا، تابعین کو بھی مان لیا، تبع تابعین کو بھی مان لیا، اولیائے کرام کو بھی مان لیا، امام اعظم ابوحنیفہ کو بھی مان لیا، اس نے غوث اعظم کو بھی مان لیا، انہوں نے اعلیٰ حضرت کو بھی مان لیا، انہوں نے مفتی اعظم کو بھی مان لیا۔ اسی لیے تو اعلیٰ حضرت نے فرمایا:

انہیں جانا انہیں ماننا نہ رکھا غیر سے کام

اللہ الحمد میں دنیا سے مسلمان گیا

سبحان اللہ! سبحان اللہ! برادران اسلام! دنیا سے مسلمان کو اسی وقت جانا ہے جب وقت اجل آجائے۔ مسلمانو! انہیں جانو! انہیں مانو! جو وہ فرمائیں، اس کی تعمیل میں لگ جاؤ۔ انہوں نے جو فرما دیا ہے، وہ حکم الہی ہے۔ ان کو دل و جان سے تسلیم کرو اور ان کے ہر حکم کے سامنے اپنا سر نیاز کو جھکا دو۔ اسی کا نام تصدیق و تسلیم ہے۔ اعلیٰ حضرت رحمۃ اللہ تعالیٰ علیہ ایک عاشق رسول تھے، سچے عاشق رسول تھے، وہ فرماتے ہیں کہ: ع

انہیں جانا انہیں ماننا نہ رکھا غیر سے کام

یہاں پر بہت سے نادان لوگ یہ سوال کرتے ہیں کہ دیکھو صاحب! یہ کہہ رہے ہیں کہ انہیں ماننا، اللہ کو نہیں ماننا، انہیں جانا، اللہ کو نہیں جانا، نہ رکھا غیر سے کام، یعنی اللہ سے بھی کام نہ رکھا۔ معاذ اللہ! صحابہ سے بھی کام نہیں رکھا، تابعین سے بھی کام نہیں رکھا، تبع تابعین سے بھی کام نہیں رکھا، اولیائے کاملین سے بھی کام نہیں رکھا۔ ع

انہیں جانا انہیں ماننا نہ رکھا غیر سے کام

جو لوگ ایسا اعتراض کرتے ہیں، وہ نادان ہیں۔ وہ دین کے حقائق سے نا آشنا ہیں۔ معاملہ وہی ہے جو میں نے عرض کیا کہ ان کو مان لیا تو سب کو مان لیا۔ رسول اللہ صلی اللہ علیہ وسلم کو ماننے والا رب تعالیٰ کو بھی ماننے والا ہے۔ رسول اللہ کو وہی ماننے کا جو مذہب اسلام کو ماننے کا اور مذہب اسلام کو مان لیا تو جنت و ووزخ بھی مان لیا، قیامت و حشر کو بھی

مان لیا۔ تمام انبیائے کرام کو بھی مان لیا۔

صحابہ و تابعین کو بھی مان لیا، اولیا و محدثین کو بھی مان لیا۔ غوث و خواجہ کو بھی مان لیا۔ الغرض اس ایک رسول کو مان لیا تو سب کو مان لیا۔ اسی لیے اسلامی کلمہ میں صرف اللہ اور اس کے رسول کے ماننے کا ذکر آتا ہے۔ مطلب یہ ہے کہ اللہ و رسول کو مان لیا تو سب کچھ مان لیا۔

اور اگر رسول اللہ کو نہیں جانا اور ان کو نہیں مانا، انہیں اپنے جیسا بشر سمجھا، اور ان کے متعلق یہ عقیدہ رکھا کہ معاذ اللہ وہ مر کر مٹی میں مل گئے، ان کے متعلق اگر یہ برا عقیدہ ہے کہ نماز میں ان کا خیال آ جانا معاذ اللہ گدھے اور خچر کے خیال میں ڈوب جانے سے بدتر ہے۔ تو سمجھ لو کہ پھر کچھ نہیں مانا۔ رسول اللہ کو ایسا ماننا ہے، جیسا ماننے کا حکم قرآن ہدایت میں آیا ہے۔ اسی لیے اعلیٰ حضرت علیہ الرحمہ نے فرمایا: —

انہیں جانا انہیں ماننا نہ رکھا غیر سے کام
اللہ الحمد میں دنیا سے مسلمان گیا

برادران اسلام! میں عرض یہ کر رہا تھا کہ حضرت سفینہ رضی اللہ تعالیٰ عنہ نے شیر کو دیکھ کر یہ فرمایا کہ:

یا ابا الحارث! انا مولیٰ رسول اللہ

اے شیر! میں رسول اللہ صلی اللہ علیہ وسلم کا غلام ہوں۔

ذرا سوچو کہ ایک حیوان اور وہ بھی درندہ جانور یعنی شیر سے حضرت سفینہ خطاب فرما رہے ہیں۔ ایک درندہ جانور کسی انسان کی زبان کیا سمجھ سکتا تھا، لیکن یہاں ماجرا ہی کچھ عجیب ہے۔ شیر نے جیسے ہی رسول اللہ کا نام سنا تو دم ہلاتا ہوا حضرت سفینہ کی خدمت میں حاضر ہو گیا۔ سبحان اللہ! سبحان اللہ

اور پھر عالم یہ ہوا کہ اس نے حضرت سفینہ کی رہبری کی۔ شیر نے ان کو راستہ دکھا یا۔ اب وہ شیر حضرت سفینہ کے پیچھے پیچھے چل رہا ہے۔ آگے آگے حضرت سفینہ اور پیچھے

پچھے شیر راستے میں چل رہا ہے۔ نہایت ہی متانت و سنجیدگی اور فرمانبرداری کا مظاہرہ چلتے ہوئے شیر چل رہا ہے، اور جب مسلمانوں کا قافلہ مل جاتا ہے، تو پھر شیر اپنا راستہ بدل لیتا ہے۔ یہاں یہ بات بھی یاد رکھنے کی ہے کہ حضرت سفینہ کا نام سفینہ کیوں پڑ گیا؟ وہ خود بیان فرماتے ہیں کہ میں ایک مرتبہ سرکار کے ساتھ چلا جا رہا تھا۔ محب دین اسلام بھی تھے، صحابہ کرام بھی تھے، جب قافلہ چلنے لگا تو صحابہ کرام کے پاس سامان زیادہ تھا۔

صحابہ کرام نے اپنا سامان سب اکٹھا کر کے چادر میں باندھا اور سارا سامان حضرت سفینہ کے سر پر رکھ دیا۔ یہ دیکھ کر رسول اللہ ﷺ نے ارشاد فرمایا:

”رکھ رہو اپنے سر پر اس لیے کہ تم سفینہ ہو۔“

محترم حضرات! سفینہ اس کشتی کو کہا جاتا ہے، جو سامان لا دکر لے جاتی ہے۔ حضور ﷺ نے فرمایا کہ تم سفینہ ہو، اور اسی روز سے ان کا نام سفینہ پڑ گیا۔ حضرت سفینہ بیان فرماتے ہیں کہ سرکار کے فرمانے کا اثر یہ ہوا کہ میری طاقت اس روز سے اتنی بڑھ گئی کہ ایک دوہیں، بلکہ سات اونٹوں کا بوجھ میں اپنے سر پر اٹھا لیتا تھا۔

حیات نبوی اور علم غیب

ہمارے اور آپ کے لیے لمحہ فکریہ ہے کہ ہم بھی رسول اللہ ﷺ کو مانتے ہیں۔ جو نہ مانتے نہ مانیں، لیکن ہم تو مانتے ہیں کہ اللہ کے رسول ہیں، اللہ کے محبوب ہیں، اللہ کے بعد ساری کائنات میں سب سے افضل و اعلیٰ ہیں، وہ اپنی حیات ظاہری میں جس طرح زندہ تھے، آج بھی بفضلہ تعالیٰ زندہ ہیں۔ ہم زندہ نبی کے ماننے والے ہیں۔ وہ آج بھی اپنی حیات ظاہری کے ساتھ اسی طرح زندہ ہیں، اور اللہ تبارک و تعالیٰ کے فضل سے ان کو کھانے پینے کو ملتا ہے۔ غرض یہ کہ زندگی میں ایک انسان کی جو ضروریات ہوتی ہیں، وہ سب میرے آقا کو مہیا ہیں۔ رب تعالیٰ نے ساری نعمتیں انہیں عطا فرمادی ہیں۔

اللہ کے پیارے رسول کی شان یہ ہے کہ ساری کائنات کو اس طرح ملاحظہ فرما

رہے ہیں کہ جیسے رائی کا دانہ ہاتھ پر دیکھا جائے۔ آج بھی سرکار کے علم سے کوئی چیز باہر نہیں ہے۔ ہم اور آپ یہاں ذکر رسول کر رہے ہیں۔ ہمارا ایمان، میرا وجدان کہہ رہا ہے کہ اللہ کے پیارے رسول یہ سب کچھ سماعت فرما رہے ہیں، اور سرکار کرم فرمائیں تو ہماری بخشش کا سامان بن جائے۔

مسلمانو! معلوم ہوا کہ ہمارا یہ عقیدہ ہے اور ہم لوگ یہ سب کچھ عقیدہ رکھتے ہوئے بھی کتنے افسوس کی بات ہے، اور کتنے تعجب کی بات ہے کہ ہم ایسا ماننے والے ہیں، اس کے باوجود، اللہ کے پیارے رسول ﷺ کے فرامین کو نہیں مانتے اور ان کے حکم کو بھولے ہوئے ہیں۔

اعمال صالحہ کی ترغیب

نماز کو کہا جاتا ہے تو نماز پانچ وقت کی پڑھنا نصیب نہیں ہوتی۔ اللہ کے پیارے رسول نے روزہ رکھنے کا حکم دیا ہے تو کتنے مسلمان ہیں جو روزہ رکھتے ہیں۔ اللہ کے پیارے رسول نے زکوٰۃ دینے کا حکم دیا تو کتنے دولت مند ہیں جو صحیح معنوں میں زکوٰۃ ادا کرتے ہیں۔ کتنے اہل ثروت ہیں جو حج کے لیے جا رہے ہیں۔ بھائیو! ہم کیسے ماننے والے ہیں۔ اللہ کے پیارے رسول نے فرمایا کہ داڑھیاں رکھو تو کتنے لوگ داڑھی رکھنے والے ہیں! ایک عرصہ ہو گیا آج میں غور کر رہا تھا۔ ہر محفل میں میں نے نگاہ دوڑائی تو بڑے بڑے بوڑھے لوگ جن لوگوں سے میں نے بار بار کہا ہے کہ تم داڑھیاں رکھو، لیکن آج بھی ان کے چہرے داڑھیوں سے صاف نظر آ رہے ہیں۔

میرے بزرگوار دوستو! داڑھی ایمانی نشان ہے۔ یہ غلاموں کی شان ہے۔ داڑھی تو ایسی سنت ہے کہ اللہ کے پیارے رسول نے بار بار اس کی ترغیب فرمائی۔ بار بار اس کی تاکید فرمائی، لیکن مسلمان اس سنت سے غافل ہیں۔

مسلمانو! ہم رسول اللہ کے ماننے والے ہیں، رسول اللہ کے چپانے والے

ہیں۔ رسول اللہ کی غلامی کا دم بھرنے والے ہیں۔ ہمارا نعرہ ہے کہ: غوث کا دامن نہیں چھوڑیں گے۔ یہ سب کچھ ہے لیکن داڑھی رکھنا ہمارے لیے ایسا مشکل کام ہو گیا، اور ایسی شرم محسوس ہوتی ہے کہ اگر کسی جوان سے کہا جائے کہ داڑھی رکھو تو اس کو شرم لگتی ہے۔ جوان تو جوان بوڑھے لوگ بھی نہیں رکھتے۔ خدا اذرا سوچو کہ اللہ کے پیارے رسول ﷺ کی کتنی ناراضگی تم مول لیتے ہو۔

کتنے سال ہو گئے مجھے یہاں آتے ہوئے، اور کوئی ایسا موقع نہ ہوگا کہ میں نے تمہیں تنبیہ نہ کی ہو، بتایا نہ ہو کہ خدا داڑھیاں رکھو اور اپنے چہرے کو داڑھیوں سے سجاؤ۔ نبی کی سنت کو زندہ کرو۔ آپ اسی محفل میں دیکھئے۔ یہ مختصر سی محفل ہے، لیکن اس میں کتنے لوگ ایسے ہیں جن کی صحیح معنوں میں داڑھی ہے۔ اگر کسی کی ہے بھی تو وہ کتری ہوئی ہے۔ ایک مشت نہیں ہے۔ داڑھی سنت رسول ہے۔ داڑھی ٹھوڑی کے نیچے ایک مشت ہونی چاہیے۔

ذرا اندازہ لگاؤ کہ داڑھی رسول اللہ کی کیسی پسندیدہ سنت ہے۔ رسول اللہ ﷺ کے صحابہ میں سے ایک صحابی ایسے تھے کہ جن کی داڑھی میں صرف ایک ہی بال تھا، اور سرکارِ جب ان کو دیکھتے تو سرکار کے لبوں پر تبسم آ جاتا، آپ ﷺ خوش ہوتے تھے۔ سرکار کے لبوں پر مسکراہٹ آ جاتی تھی۔

انہیں یہ خیال ہوا کہ شاید ایک بال ہونے سے سرکار تبسم فرماتے ہیں، لہذا انہوں نے ایک دن اس بال کو کاٹ دیا۔ اس بال کو کتر دیا تو بارگاہ رسالت میں حاضری ہوئی تو اللہ کے پیارے رسول نے ان کو دیکھا تو وہ بال نظر نہیں آ رہا تھا۔ اللہ کے پیارے رسول نے اپنا رخ پھیر لیا، ان کے چہرے کی طرف سے منہ پھیر لیا۔

دیکھو! داڑھی کا ایک بال اتنی قدر و منزلت رکھتا ہے کہ وہ ایک بال رسول اللہ ﷺ کو اتنا پسند تھا کہ سرکار ان کے چہرے کو دیکھتے تو سرکار کے لبہائے مبارک پر تبسم آ

جایا کرتا تھا اور جب انہوں نے داڑھی کا ایک بال منڈا دیا تو سرکار نے اپنا رخ پھیر لیا، تو جو لوگ بالکل داڑھی نہیں رکھتے ہیں۔ اللہ کے پیارے رسول ﷺ اس سے کس قدر ناراض ہوں گے۔

جو لوگ میرے ہی تعلق سے داخل سلسلہ ہوئے ہیں۔ ان کو کم سے کم داڑھی کا احترام کرنا چاہیے۔ انہوں نے توبہ کی ہے میرے ہاتھ پر کہ ہم ہر واجب، ہر مندرجہ، ہر سنت کو ادا کرتے رہیں گے، تو دیکھو رسول اللہ کی بہترین سنت داڑھی رکھنا بھی ہے۔ نہ نماز پڑھیں، نہ روزہ رکھیں، اسی لیے تو لوگ گھبرا کر مرید ہو جاتے ہیں۔ جلسوں میں اعلان ہوتا ہے کہ مسلمانو! مرید ہو جاؤ تو لوگ مرید ہو جاتے ہیں کہ مرید ہو جائیں گے تو توبہ ہو جائے گی۔ گناہوں کی بخشش ہو جائے گی۔

مسلمانو! بیعت و ارادت میں کیا ہوتا ہے۔ توبہ ہی تو ہوتی ہے۔ یہ عہد کرنا پڑتا ہے، یہ وعدہ کرنا پڑتا ہے کہ ہم تمام گناہوں سے توبہ کرتے ہیں، ہم نماز و روزہ کی پابندی کریں گے۔ رسول اللہ کی ہر سنت کو مانیں گے۔ واجب اور فرض کو مانیں گے۔ رسول اللہ کے دشمنوں سے نہیں ملیں گے، لیکن دیکھنے میں یہ آتا ہے کہ بہت کم لوگ اس طرف راغب ہوتے ہیں۔ بیعت و ارادت کی صحیح برکتیں اسی وقت ظاہر ہوں گی، جب ان احکام اور ان وعدوں پر عمل کیا جائے۔

آج کل تو پیروں کا بھی عالم یہ ہو گیا کہ نہ نماز پڑھیں، نہ روزہ رکھیں، اور ایسے پیرو لوگوں کو پسند ہے۔ حقیقت یہ ہے کہ وہ خود بھی جہنم کی طرف جا رہے ہیں اور اپنے مریدوں کو بھی جہنم کی طرف لے جا رہے ہیں۔ اللہ تبارک و تعالیٰ اصلاح اعمال کی توفیق عطا فرمائے۔

مسلمانو! تم داڑھیاں رکھو اور نمازیں پڑھو، پابندی اختیار کرو، کیوں کہ رسول اللہ ﷺ اپنی امت کو بہت چاہنے والے ہیں اور اپنی امت سے بہت محبت کرنے

والے ہیں۔ رسول اللہ ﷺ کو اپنی امت کتنی پیاری ہے کہ ہر ہر موقع پر سرکار نے امت کو یاد رکھا ہے۔ ساری زندگی امت کے غم میں روتے ہوئے گزار دی ہے۔ لیکن کس قدر افسوس کی بات ہے کہ مسلمان اپنے رسول کو بھولے ہوئے ہیں۔ مرد بھولے ہوئے ہیں۔ عورتیں بھی رسول اللہ کے احکام کو بھولی ہوئی ہیں۔ مولیٰ تبارک و تعالیٰ ہمیں اور آپ کو توفیق عطا فرمائے کہ رسول اللہ ﷺ کی ہر ایک سنت پر عمل کریں۔ احکام شریعت کی پابندی کریں۔

مستورات کو حجاب کی ترغیب

محترم حضرات! آج مسلم عورتیں پردے سے آزاد ہو چکی ہیں۔ بڑے گھر کی عورتیں ہوں یا غریب گھر کی عورتیں، سب بے حجاب شہروں میں، گلیوں میں، بازاروں میں، بسوں میں، ٹرینوں میں بے پردہ نظر آتی ہیں۔ خدا را! ذرا دیکھو تو کیا عالم ہو چکا ہے۔ کیا یہی اسلام کی تعلیم ہے۔

اللہ کے پیارے رسول ﷺ کی بارگاہ میں ایک صحابی رسول آتے ہیں اور آپ سے حاضر ہونے کی اجازت طلب کرتے ہیں۔ وہ اجازت پا کر آپ ﷺ کے کاشانہ اقدس میں آتے ہیں۔ وہ آنکھوں سے معذور ہیں۔ حضرت سیدہ عائشہ صدیقہ رضی اللہ تعالیٰ عنہا ان سے پردہ نہیں کرتی ہیں۔

جب وہ صحابی چلے جاتے ہیں تو اللہ کے پیارے رسول نے حضرت عائشہ رضی اللہ تعالیٰ عنہا سے فرمایا۔ وہ عائشہ جو رسول اللہ کی چاہنے والی بیوی ہیں۔ رسول اللہ ﷺ ان سے محبت فرماتے تھے۔ ان سے فرماتے ہیں کہ عائشہ تمہیں کیا ہو گیا کہ تم نے ان سے پردہ نہ کیا۔ حضرت عائشہ رضی اللہ تعالیٰ عنہا فرماتی ہیں کہ یا رسول اللہ! وہ تو نابینا ہیں۔ اس پر سرکار نے جو الفاظ ارشاد فرمائے تھے۔ اس کا ترجمہ یہ ہے کہ:

”وہ نابینا ہیں، لیکن تم تو اندھی نہیں ہو۔“

دیکھو! رسول اللہ ﷺ اپنی پیاری چاہنے والی بیوی سے کس طرح خطاب فرما رہے ہیں، اور کتنی ناراضگی کا اظہار فرما رہے ہیں کہ تم تو اندھی نہیں ہو۔

مسلمانو! آج کا عالم یہ ہے کہ عورتیں دھیان ہی نہیں دیتیں کہ پردہ بھی کوئی چیز ہے۔ قرآن مجید عورتوں کو پردہ کا حکم دیتے ہوئے ارشاد فرما رہا ہے:

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى

(سورہ احزاب: آیت ۳۳)

ترجمہ: اور اپنے گھروں میں ٹھہری رہو، اور بے پردہ نہ ہو جیسے اگلی جاہلیت کی پردگی۔ (کنز الایمان)

عورتوں کو چاہیے کہ اپنے گھروں میں قرار پکڑیں۔ عہد رسالت میں جب تک پردہ نہیں تھا، تو عورتیں بھی مسجد آتی تھیں اور جماعت میں بھی شریک ہوتی تھیں، اور جس دن سے آیت کریمہ نازل ہوئی اور پردے کا حکم عورتوں کو دیا گیا تو کوئی عورت بے پردہ نہیں آتی تھی۔ وہ زمانہ تو خیر القرون کا زمانہ تھا۔ سب سے بہترین زمانہ تھا۔ خود اللہ کے پیارے رسول وہاں موجود تھے، اس زمانے سے لے کر آج تک بھی بہت سی جگہوں پر پردہ کا بہت اہتمام کیا جاتا ہے اور آج سے دس بیس سال پہلے ایسا پردہ تھا کہ یوپی کے علاقوں میں کوئی عورت آپ کو دروازے پر نظر نہیں آتی تھی۔

باہر سے آنے والا آدمی اگر گھر کے دروازے پر دستک دیتا تھا تو اگر اس گھر میں مرد نہیں ہے تو جواب نہیں مل سکتا۔ جہاں پر پردہ ہے وہاں بفضلہ تعالیٰ آج بھی یہی عالم کہ وہاں آج بھی کسی عورت کی آواز باہر نہیں آئے گی۔ پردہ ہو تو ایسا ہونا چاہیے۔ لیکن بہت سے مقامات پر ماحول بدلتا جا رہا ہے اور شرم و حیا کا مادہ کم ہوتا جا رہا ہے۔ حیا ایک ایسی چیز ہے کہ اللہ کے پیارے رسول نے ارشاد فرمایا:

الْحَيَاءُ شُعْبَةٌ مِنَ الْإِيمَانِ

(شعب الایمان للبیہقی جلد اول ص ۳۱: المکتبۃ الشاملہ)

ترجمہ: حیا ایمان کی ایک شاخ ہے۔

حیا ایمان کا ایک حصہ ہے۔ مرد ہو یا عورت، ہر ایک کے لیے حیا کا حکم ہے۔ مردوں کے لیے حکم ہے کہ وہ غیر عورتوں پر نگاہ نہ ڈالیں اور عورتوں کے لیے یہ حکم ہے کہ وہ غیر مردوں کو نہ دیکھیں۔

لیکن آج حالات بدلتے جا رہے ہیں۔ آج تو پردے کی پابندی بھی ختم ہوتی جا رہی ہے۔ ہر حکم کو ٹھکرایا جا رہا ہے، ہر حکم سے سرتابی کی جا رہی ہے۔ دنیا کا ایک غلام اگر اپنے آقا کا فرماں بردار ہوتا ہے تو وہ اپنے آقا کا کتنا پیارا ہوتا ہے۔

غلام مختلف قسم کے ہوتے ہیں۔ ایک غلام ایسا ہوتا ہے جو آقا کے ہر حکم کو مانتا ہے اور اس کے سامنے سر نیاز جھکا دیتا ہے، اور ہر حکم کی تعمیل کرتا ہے۔ وہ اپنے مالک کو کتنا پیارا ہوتا ہے، بلا تشبیہ یونہی سمجھو کہ احمد مجتبیٰ محمد مصطفیٰ صلی اللہ علیہ وسلم کی غلامی چاہتے ہو تو ان کے ایسے غلام بن جاؤ کہ جس کو انہوں نے کہا ہے اس کو مانو! اور جس سے انہوں نے باز رکھا ہے، اس سے باز رہو، کیوں کہ ان کی شان یہ ہے کہ قرآن نے فرمایا کہ جو وہ تمہیں دیں تم اسے لے لو اور جس سے باز رکھیں اس سے باز رہو۔

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا

(سورہ حشر: آیت ۷)

ترجمہ: اور جو کچھ تمہیں رسول عطا فرمائیں، وہ لو، اور جس سے منع فرمائیں، باز رہو۔ (کنز الایمان)

پیارے مسلمانو! رسول اللہ صلی اللہ علیہ وسلم کی صاحبزادی حضرت بی بی فاطمہ الزہرا رضی اللہ تعالیٰ عنہا، جن کا ادب و احترام ہمارے لیے لازم و ضروری ہے، عورتیں بھی ان کا ادب و احترام کرتی ہیں، لیکن کبھی انہوں نے غور کیا کہ حضرت بی بی فاطمہ الزہرا رضی اللہ تعالیٰ عنہا کا پردہ کیسا پردہ تھا، ایسا پردہ تھا، ایسا پردہ تھا کہ ان کو نگئے سر کبھی آسمان نے بھی نہیں دیکھا۔ سبحان اللہ! سبحان اللہ!

رسول اللہ صلی اللہ علیہ وسلم کی رحمت جہاں مردوں کے لیے ہے، وہیں خاص رحمت

عورتوں کے لیے بھی ہے، بلکہ عورتوں کو تو خاص احسان ماننا چاہیے کہ اللہ کے پیارے رسول نے عورتوں کو ایک نئی زندگی عطا فرمائی ہے، ورنہ زمانہ جاہلیت کا حال یہ تھا کہ جب لڑکی پیدا ہوتی تھی تو اسے پیدا ہوتے ہی عرب کے لوگ زندہ دفن کر دیا کرتے۔ یہ کتنا بڑا احسان ہے کہ اللہ کے پیارے رسول ﷺ کی تعلیم سے اور سرکار کے منع فرمانے سے لوگ اس حرکت سے باز آ گئے۔ اگر یہ نہ ہوتا تو آج تک یہی چلا آتا کہ لوگ اپنی لڑکیوں کو زندہ دفن کر دیتے۔

محترم حضرات! عورتوں پر بڑا احسان ہے میرے آقا و مولا حضور احمد مجتبیٰ محمد مصطفیٰ ﷺ کا۔ عورتوں پر رسول اللہ ﷺ کی خاص رحمت ہے۔ جہاں ہمارے رسول ﷺ مردوں کے لیے رحمت ہیں، وہاں عورتوں کے لیے بھی رحمت ہیں۔ میرے دوستو، بزرگو! اللہ کے پیارے رسول ایسی رحمت ہیں کہ کیسی ہی سخت مصیبت کا وقت ہو، کیسی ہی بڑی پریشانی کی نوبت آجائے، جہاں (یا رسول اللہ) کا نعرہ لگایا، (یا نبی اللہ، یا حبیب اللہ) کہہ کر پکارا، اللہ کے پیارے رسول کو سچے دل سے یاد کیا، ویسے ہی ساری مصیبتوں کے بادل چھٹ جاتے ہیں۔ ساری پریشانیاں دور ہو جاتی ہیں۔ مشکلات ختم ہو جاتی ہیں۔

اسی طرح رسول اللہ کے صدقے میں ان کے چاہنے والوں کو بھی یہی رفعت و بلندی اور یہی عزت و کرامت نصیب ہوئی کہ جب ان کا نام لیا جائے اور جب ان کو پکارا جائے تو مصیبتیں دور ہو جاتی ہیں۔ مشکلات کا فور ہو جاتی ہیں اور پریشانیاں آسانیوں میں بدل جاتی ہیں۔

پیران پیر حضور غوث پاک رضی اللہ عنہ کا بھی یہی حال ہے کہ جہاں (یا غوث الممدد) کہہ کر پکارا ہے تو مصیبتیں دور ہو جاتی ہیں۔

برادران اسلام! تو معلوم ہوا کہ اللہ کے پیارے رسول ﷺ سراپا رحمت

ہیں۔ سب کی مصیبتوں کو ٹالنے والے ہیں سب کی پریشانیوں کو دور کرنے والے ہیں اللہ تبارک و تعالیٰ نے اپنے محبوب کو اپنے خزانے کی کنجیاں دے دی ہیں۔ جس کو جو چاہتے ہیں عطا فرماتے ہیں۔

مولیٰ تبارک و تعالیٰ ہمیں اور آپ کو اپنے آقا و مولیٰ کا سچا و فدا دار اور عسلا بنادے۔ عورتیں بھی سرکار کے فرامین پر عمل کریں اور مرد بھی ان کے حکم کی تعمیل کریں اور پانچوں وقت کی نمازیں پڑھیں۔ روزے رکھیں، اپنے چہرے کو داڑھیوں سے مزین کریں۔ اور تمام شیطانی وسوسوں کو دل سے دور کر دیں۔ اللہ اور اس کے پیارے رسول صلی اللہ علیہ وسلم کے احکامات پر عمل کریں۔

مصائب و آلام کے اسباب و عمل

آج خوف خدا دلوں سے نکل چکا ہے۔ نہ اللہ کے احکامات پر عمل ہو رہا ہے۔ نہ رسول اللہ کے احکامات پر عمل کیا جا رہا ہے۔ اسی سبب سے آج قوم مسلم مصیبتوں میں، پریشانیوں میں مبتلا ہو چکی ہے۔ دشمنان اسلام مسلمانوں کے خون کے پیاسے ہو چکے ہیں۔ ہر چہار جانب سے مسلمانوں پر یلغار ہو رہا ہے۔ آج اسلام مخالف قوتیں ہر طرف سے مسلمانوں کو گھیرے میں لے رہی ہیں۔ لیکن مسلمانوں کی آنکھیں نہیں کھل رہی ہیں۔ اللہ اور اللہ کے رسول کے احکامات پر عمل نہیں کرتے۔ مصیبتوں کے اسباب تلاش نہیں کرتے۔ صرف شکایت کرتے ہیں۔ کیا مسلمانوں نے کبھی سوچا کہ ان مصائب و آلام اور مشکلات کا سبب کیا ہے۔ ہم کیوں پریشانیوں میں گھرتے چلے جا رہے ہیں۔

مسلمانو! اس کا سبب اللہ و رسول کی نافرمانی ہے۔ رب تعالیٰ مقرر آن مجید

میں ارشاد فرماتا ہے:

وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ

(سورہ شوریٰ: آیت ۳۰)

ترجمہ: اور تمہیں جو مصیبت پہنچی ہو اس کے سبب سے ہے جو تمہارا ہاتھوں نے کمایا۔ (کنز الایمان)
مسلمانو! آیت کریمہ کا مفہوم یہ ہے کہ تمہاری مصیبتیں تمہارے عمل کا نتیجہ ہوتی
ہیں۔ تمہیں جو کچھ مصیبت پہنچتی ہے وہ تمہارے ہاتھوں کی کمائی ہوتی ہے۔ اللہ تعالیٰ بہت
سے بندوں کو بخش دیتا ہے۔ بہت سی خطاؤں کو معاف فرما دیتا ہے۔ اسی طرح بندگان الہی
کبھی گرفت میں بھی آ جاتے ہیں۔

تو معلوم ہوا کہ بہت سی پریشانیاں اور مصیبتیں صرف اس وجہ سے آتی ہیں کہ ہم
اللہ و رسول کے فرامین و ارشادات پر عمل نہیں کرتے ہیں، اور اللہ اور اس کے پیارے
رسول ﷺ کی نافرمانی کرتے ہیں۔ ہم سرکار کے دل کو دکھاتے ہیں۔
مسلمانو! سرکار کی روٹھی ہوئی رحمتوں کو اگر مننا چاہتے ہو، اور اپنی حالت کو
سدھارنا چاہتے ہو، دنیا اور آخرت کی بہار چاہتے ہو، یہاں بھی عزت چاہتے ہو، اور وہاں
بھی وقار چاہتے ہو تو اللہ کے پیارے رسول کا دامن سچائی کے ساتھ پکڑ لو، اور اپنی حالت
اس طرح بنالو کہ:

انہیں جانا انہیں ماننا نہ رکھا غیر سے کام
اللہ الحمد میں دنیا سے مسلمان گیا

یہ تمام اولیائے کرام، خواہ وہ صحابہ کرام ہوں یا تابعین۔ تبع تابعین ہوں، یا
ائمہ مجتہدین۔ تمام اولیا اور علما و محدثین، فقہا و مفسرین تمام نے رسول اللہ کو مانا اور حبانہ
ہے۔ کیا غوث اعظم نے نہیں مانا۔ ضرور مانا ہے۔ حضور غوث اعظم تو سرکار کے نور نظر
ہیں۔ آل رسول ہیں۔ حسنی و حسینی سید اور نجیب الطرفین ہیں۔ سرکار کے خانوادے سے
تعلق رکھتے ہیں۔ انہوں نے تو رسول اللہ ﷺ کو ایسا مانا کہ وہ خود فرماتے ہیں کہ:

”میرا ہر قدم رسول اللہ کے نقش قدم پر ہے“

وما علینا الا البلاغ: و آخر دعوانا ان الحمد لله رب العلمین

دوسری تقریر

فضائل اولیائے کرام

بسم الله الرحمن الرحيم

ان الله وملائكته يصلون على النبي- يا أيها الذين آمنوا صلوا عليه وسلموا تسليماً:

اللهم صلي على سيدنا ومولانا محمد وآله وبارك وسلم
الحمد لله فحمدته ونستعينه ونستغفره ونؤمن به ونتوكل عليه ونعوذ بالله
من شرور أنفسنا ومن سيئات أعمالنا من يهده الله فلا مضل له ومن
يضلله فلا هادي له- ونشهد ان لا اله الا الله وحده لا شريك له ونشهد ان
سيدنا ومولانا محمدا عبده ورسوله- اما بعد! فقد قال الله تعالى في
كلامه القديم وقرآنه العظيم - اَعُوذُ بِاللّٰهِ مِنَ الشَّيْطَانِ الرَّجِيمِ:: بسم
الله الرحمن الرحيم:

الا ان اولياء الله لا خوف عليهم ولا هم يحزنون
صدق الله العلي العظيم وصدق رسوله النبي الامين الكريم ونحن على
ذلك لمن الشاهدين والشاكرين والحمد لله رب العالمين-

سب سے پہلے ہم اور آپ اپنے آقا ومولا حضور احمد مجتبیٰ محمد مصطفیٰ علیہ التحیۃ والثناء کی بارگاہ
بیکس پناہ میں بصدادب واحترام ہدیہ درود وسلام پیش کریں:

اللهم صلي على سيدنا ومولانا محمد وآله وبارك وسلم

وہ ہیں محبوب حق کونین میں ہے احترام ان کا
یہاں بھی فیض عام ان کا وہاں بھی فیض عام ان کا

نمازان کی درود ان کا دعائے سلام ان کا
وہ دیوانے جو ہر سانس میں لیتے ہیں نام ان کا
محمد کاشف راز الہی بن کے آئے ہیں
کلام اللہ کی تفسیر ہیں حسن کلام ان کا
وہ مالک ہیں اللہ نے انہیں مالک بنایا ہے
جبھی تو لکھ دیا دروازہ جنت پہ نام ان کا

درود شریف پڑھیے.....

اللھم صلی علی سیدنا و مولانا محمد و آلہ و بارک و سلم

صحبت صالح ترا صالح کند

دوستی بھی کیا چیز ہے۔ نیکیوں کی دوستی آدمی کو نیک بناتی ہے، اور بروں کی دوستی برا بناتی ہے۔ ایک دوستی ایسی بھی ہوئی کہ ایک تالاب میں ایک مینڈک رہا کرتا تھا۔ اور اسی تالاب کے کنارے ایک چوہا بھی رہتا تھا۔ آپس میں ان کی دوستی ہوئی۔ جب دوستی ہو گئی تو مینڈک تالاب کے کنارے پر آ جاتا اور چوہا اپنے بل سے باہر نکل آتا اور دونوں میں گفت و شنید ہوتی۔ باتیں ہوا کرتیں۔

ایک دن چوہے نے مینڈک سے کہا کہ بھئی تم تو تالاب میں رہتے ہو، اور میں سوراخ میں رہتا ہوں۔ اگر کبھی کسی کو ضرورت محسوس ہو، اور فوراً ملنا ہو تو کیسے ایک دوسرے کو خبر کر سکتے ہیں؟ تو آپس میں یہ طے کیا کہ ایک دھاگہ لے لیا جائے اور اس کا ایک سر اتم اپنی ٹانگ میں باندھ لو اور دوسرا سر ا میں اپنی دم میں باندھ لیتا ہوں۔

جب یہ بات طے ہو گئی تو ڈور باندھ لیا گیا اور جب ضرورت پڑتی، چوہا دھاگے کو کھینچ لیتا اور مینڈک تالاب کے کنارے آ جاتا، پھر جب مینڈک کو ضرورت پڑتی تو دھاگے کو کھینچ لیتا اور چوہا بل سے باہر آ جاتا۔ بات چیت ہو جاتی۔

اتفاق ایسا ہوا کہ ایک دن چوہا باہر نکلا اور جیسے وہ اپنے بل سے نکلا تو فوراً چیل نے چھٹا مارا اور چوہے کو لے کر اڑ گیا۔ چوہا اور مینڈک دونوں ایک دھاگے میں بندھے

ہوئے تھے، اب چوہا کے ساتھ مینڈک بھی چیل کا شکار بن چکا تھا۔ چوہے کے ساتھ میں مینڈک بھی چلا جا رہا تھا، اور دیکھنے والے حیرت زدہ ہیں کہ معاملہ کیا ہے؟

چوہا تو جا ہی رہا ہے، یہ مینڈک کیوں جا رہا ہے۔ پتہ چلا کہ دونوں میں دوستی ہو گئی تھی اور دونوں نے خود کو ایک دھاگے سے باندھ لیا تھا۔ اللہ ایسی دوستی سے بچائے کہ جس سے کسی کی جان خطرے میں پڑ جائے۔ سب سے بری وہ دوستی ہے جس سے ایمان خطرے میں پڑ جائے، اور دنیا و آخرت سب کچھ تباہ و برباد ہو جائے۔

محترم حضرات! دوستی اچھی چیز بھی ہے۔ اچھوں کی دوستی نیک بناتی ہے اور بدوں کی دوستی بد بناتی ہے۔ حقیقت میں وہی دوست ہوتا ہے جو آدمی کو مصیبت کے وقت میں کام آئے۔ پریشانیوں میں ہاتھ بٹائے۔ حضرت شیخ سعدی رحمۃ اللہ تعالیٰ علیہ ایک شعر فارسی زبان میں ہے۔ آپ نے فرمایا کہ:

دوست آن باشد کہ گیر دوست دوست
در پریشانی ہائے وے و در ماندگی

دوست وہ ہوتا ہے کہ اپنے دوست کا ہاتھ پکڑ لے، در ماندگی یعنی عاجزی اور پریشانی کے وقت۔ بھائیو! ہاتھ پکڑنے کا مفہوم کیا ہے۔ مطلب یہ ہے کہ مصیبت کے موقع پر اس کی مدد کرے۔ اس کی دلجوئی کرے۔ جہاں تک ہو سکے، اس کا ہاتھ بٹائے۔ اس کی مدد کرنے کی حتی الامکان کوشش کرے۔

ایک بار کا واقعہ ہے کہ کسی کا ایک نادان دوست تھا۔ نادان دوست بھی ہوتے ہیں۔ دونوں دوست ساتھ میں کہیں چلے جا رہے تھے۔ اتفاق سے دوست کا کوئی دشمن مل گیا اور اس کو مارنا شروع کر دیا تو اس کا نادان دوست اپنے دوست کا ہاتھ پکڑ لیا۔ ظاہر ہے کہ جب اس کا ہاتھ ہی پکڑ لیا تو دشمن کو اور موقع مل گیا اور اس کی اچھی پٹائی کر دی۔ جب دشمن چلا گیا تو اس آدمی نے اپنے نادان دوست سے کہا کہ بھائی تم نے تو غضب ہی کر دیا۔ تم نے یہ نہیں سمجھا کہ جب تم میرا ہاتھ ہی پکڑ لو گے تو ہم اس کے مارنے کا جواب کیسے دیں گے؟ ایسی صورت میں ہم اپنا دفاع بھی نہیں کر سکتے۔ نادان دوست نے جواب

دیا کہ تم نہیں جانتے کہ شیخ سعدی نے فرمایا ہے کہ:

دوست آن باشد کہ گیر دست دوست
در پریشانی ہائے وے و در ماندگی

یعنی پریشانی کے عالم اپنے دوست کا ہاتھ پکڑ لو، اسی لیے میں نے تمہارا ہاتھ پکڑ لیا۔ بھائیو! اس نادان دوست نے حضرت شیخ سعدی علیہ الرحمہ کے شعر کا مطلب ہی نہیں سمجھا۔ اللہ تعالیٰ ایسے نادان دوستوں سے سب کو محفوظ رکھے (آمین)

اولیائے کرام کے فضائل و خصائص

اللہ تعالیٰ نے آیت مقدسہ میں اپنے دوستوں کا فرمایا ہے:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ

(سورہ یونس: آیت ۶۲)

ترجمہ: سن لو، بے شک اللہ کے ولیوں پر نہ کچھ خوف ہے، نہ کچھ غم۔ (کنز الایمان)
خبردار ہو جاؤ کہ اللہ کے دوستوں پر نہ کوئی خوف طاری ہوتا ہے، نہ کوئی غم۔ اللہ کے دوست کون ہیں؟ اولیائے کرام رضوان اللہ تعالیٰ علیہم اجمعین۔ اس دوستی کا اظہار رب کائنات فرما رہا ہے۔ اولیائے کرام نے اپنی زبان سے یہ نہیں فرمایا کہ ہم اللہ کے دوست ہیں، بلکہ اولیائے کرام کی شان تو یہ ہوتی ہے کہ وہ اپنی دوستی کو چھپاتے ہیں۔ ظاہر نہیں ہونے دیتے، لیکن اللہ تبارک و تعالیٰ ارشاد فرما رہا ہے:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ

خبردار ہو جاؤ کہ خدا کے دوستوں پر نہ کوئی خوف طاری ہے اور نہ وہ غمگین ہوتے ہیں۔ ظاہر ہے کہ خوف کیوں طاری ہو، اور غمگین کیوں ہوں، اس لیے کہ اللہ سب سے بڑا ہے۔ (اللہ اکبر) اللہ سب سے بڑا ہے اور جب سب سے بڑے سے ان کی دوستی ہوگئی تو اب انہیں کس بات کا خوف ہو، اور کس بات کا غم ہو، اس لیے اللہ کے ان نیک بندوں کو نہ کسی طرح کا کوئی خوف ہوتا ہے، نہ غم ہوتا ہے۔

مسلمانو! اللہ تبارک و تعالیٰ کو اپنے دوست کتنے پیارے ہیں۔ اس کا اندازہ اس واقعے سے لگائیے کہ اللہ کا ایک بندہ قیامت کے دن اللہ کی بارگاہ میں حاضر ہوگا، اور رب تبارک و تعالیٰ اس سے دریافت فرمائے گا کہ تم دنیا سے کیا لائے؟ تو وہ عرض کرے گا۔ اے کریم و رحیم پروردگار! میں نے اتنی اتنی فرض نمازیں پڑھیں اور اتنے اتنے نوافل بھی پڑھے، اور وہ کہے گا کہ میں نے فرض روزے بھی رکھے۔ میں نے رمضان کا پورا روزہ رکھا، اور اس کے ساتھ ساتھ نفل روزے بھی بے شمار رکھے۔ اے اللہ تو نے مجھے دیا تھا تو میں نے تیرے راستے میں خوب زکوٰۃ بھی دی، اور اس کے ساتھ ہی ساتھ میں نے صدقہ و خیرات بھی خوب کیا، اور تیرے لیے حج فرض بھی ادا کیا۔ اور اس کے ساتھ ساتھ بہت سے نفل حج بھی ادا کیے۔ یہ سب بیان کرنے کے بعد اللہ تبارک و تعالیٰ ارشاد فرمائے گا:

هَلْ وَالْآيَاتِ لِي وَلِيًّا وَعَادَيْتَ لِي عَدُوًّا

(حلیۃ الاولیاء ج ۱۰ ص ۳۱۷)

ترجمہ: کیا تو نے میرے کسی دوست سے دوستی کی، یا میرے کسی دشمن سے دشمنی کی۔ مسلمانو! اس حدیث شریف سے معلوم ہوا کہ اولیائے کرام کی دوستی بھی بہت بڑی چیز ہے، اسی لیے فرائض و نوافل کا ذکر کرنے کے بعد اللہ تعالیٰ نے اولیائے کرام کی دوستی کا سوال فرمایا۔ اسی طرح اللہ کے دشمنوں سے دشمنی یعنی ان کو برا جاننا اور ان سے تعلق منقطع کرنا بھی ضروری ہے۔

یہاں یہ بات بھی یاد رکھیں کہ جو رسول اللہ کا دشمن ہوگا، وہ اللہ کا بھی دشمن ہوگا۔ اللہ کا دشمن رسول اللہ کا دشمن ہے تو گویا رسول اللہ کی دشمنی مول لینا اللہ کی دشمنی مول لینا ہے۔ ان کی دشمنی اللہ کی دشمنی ہے تو خدا را جہاں آپ اولیائے کرام رضوان اللہ تعالیٰ علیہم اجمعین سے دوستی کا دم بھرتے ہیں اور ان کو اپنا مددگار جانتے ہیں، ان کو خدا کی بارگاہ میں واسطہ بناتے ہیں، وہاں رسول اللہ کے دشمنوں سے بھی دور رہیے۔ یہ لوگ اللہ کے دوستوں کے دشمن ہیں، اور جو دوست کا دشمن ہوتا ہے وہ بھی دشمن ہوتا ہے۔

محترم حضرات! قرآن مجید میں ارشاد بانی ہے:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ

(سورہ یونس: آیت ۶۲)

ترجمہ: سن لو، بے شک اللہ کے ولیوں پر نہ کچھ خوف ہے، نہ کچھ غم۔ (کنز الایمان)
یعنی خبردار ہو جاؤ کہ خدا کے دوستوں پر نہ کوئی خوف طاری ہوتا ہے، اور نہ وہ غمگین ہوتے ہیں۔

ولی کسے کہتے ہیں

آج لوگ ولی کے معاملے بڑا دھوکا کھا جاتے ہیں۔ جس کو چاہتے ہیں، ولی سمجھ بیٹھتے ہیں۔ کوئی پاگل نظر آیا، دیوانہ نظر آیا تو اس کو آپ ولی بنا لیے۔ اس کو ولی سمجھ لیا اور اس کے پیچھے پڑ گئے۔ کوئی چلتا پھرتا آدمی میلا کچلا، بال بکھرے ہوئے، لوگ اس کو ولی سمجھنے لگتے ہیں۔ معلوم ہوا کہ لوگ ولیوں کو سمجھنے میں بہت دھوکا کھاتے ہیں، لیکن قرآن نے خود فرما دیا کہ ولی کون ہیں؟ ولی وہ لوگ ہیں جو مومن اور متقی ہیں۔ رب تعالیٰ قرآن مجید میں ارشاد فرماتا ہے:

وَالَّذِينَ آمَنُوا وَكَانُوا يَتَّقُونَ

(سورہ یونس: آیت ۶۳)

ترجمہ: وہ جو ایمان لائے، اور پرہیز گاری کرتے ہیں۔
ولی وہ حضرات ہیں جنہوں نے ایمان لایا، اور تقویٰ اور پرہیز گاری اختیار کی۔ جو اللہ سے ڈرتے ہیں، اور تقویٰ و پرہیز گاری اختیار کرتے ہیں، حقیقت میں وہی اللہ کے ولی ہوتے ہیں۔ ولیوں کا مقام بہت ہی ارفع و اعلیٰ اور بلند و بالا ہے۔ یہ اللہ کے ایسے مقبول بندے ہیں کہ کل قیامت کے دن جب ساری دنیا کے لوگ پریشان ہوں گے، اور نفسی نفسی کا عالم ہوگا۔ اس وقت ان اولیائے کرام کی شان و شوکت کا ظہور ہوگا۔ اس کو سمجھنے کے لیے قیامت کا پس منظر سمجھنا ہوگا۔

روز محشر اور اولیائے کرام

محترم حضرات! قیامت کوئی معمولی چیز نہیں۔ وہ خطرات سے بھرا ہوا ایک دن

ہے۔ قیامت کے بارے میں رب تعالیٰ نے ارشاد فرمایا:
 اِنَّ زَلْزَلَةَ السَّاعَةِ شَيْعٌ عَظِيْمٌ

(سورہ حج: آیت ۱)

ترجمہ: بے شک قیامت کا زلزلہ بڑی سخت چیز ہے۔ (کنز الایمان)

مسلمانو! قیامت جب قائم ہوگی تو زمین تانبے کی بنادی جائے گی، اور سورج جو آج زمین سے بہت دور، ہزاروں برس کی راہ پر ہے، وہ سر پر آچکا ہوگا۔ ذرا سوچئے کہ قیامت کا دن کیسا دن ہوگا اور پھر ذرا سوچئے کہ وہ دن کیسا دن ہوگا۔ ہزار برس کا ایک دن ہوگا۔ نفسی نفسی کا عالم ہوگا۔ لوگ پریشان ہوں گے۔ لوگوں کو اتنا پسینہ نکلے گا کہ لوگ اپنے پسینے میں غوطے کھا رہے ہوں گے۔ کسی کے ٹخنے تک پسینہ ہوگا، کسی کے گھٹنے تک ہوگا، کسی کی کمر تک ہوگا، کسی کے سینے تک ہوگا۔ کسی کے گلے تک ہوگا۔ اللہ تبارک و تعالیٰ قیامت کی ہولناکیوں سے ہمیں اور آپ کو اور سب کو محفوظ رکھے (آمین)

اس دن کیسا عجیب منظر ہوگا اور اس دن انبیائے کرام علیہم الصلوٰۃ والسلام بھی پریشان ہوں گے۔ انبیائے کرام کو اپنے اعمال پر پریشانی نہیں ہوگی، بلکہ انہیں اپنی امت کے اعمال کی وجہ کی پریشانی ہوگی۔

قیامت کے دن سرکارِ دو عالم ﷺ کی مصروفیات کے بارے میں صحابہ کرام سے کسی نے پوچھا تھا۔ یا رسول اللہ! یہاں تو ہم آپ کی زیارت کر لیتے ہیں، آپ سے ملاقات کر لیتے ہیں، لیکن میدانِ قیامت میں آپ سے کہاں ملیں گے تو سرکار نے ارشاد فرمایا تھا کہ تمہیں اگر تلاش کرنا ہو تو میزانِ عمل پر تلاش کرنا کہ جہاں نامہ اعمال تولے جا رہے ہوں گے، وہیں ملیں گے۔

دیکھو! اللہ کے پیارے رسول اپنی امت کو کس قدر چاہنے والے ہیں کہ میزانِ عمل پر جہاں امتیوں کے اعمال تولے جا رہے ہیں، وہاں پر آپ تشریف فرما ہوں گے۔ عرض کیا کہ وہاں اگر ملاقات نہ ہو، آپ ﷺ نے ارشاد فرمایا کہ اگر وہاں

ملاقات نہ ہو تو حوض کوثر پر تلاش کر لینا کہ سرکار اس دن پیاسوں کو پانی پلا رہے ہوں گے۔ پھر فرمایا کہ اگر وہاں نہ مل سکوں تو مجھے پل صراط پر تلاش کر لینا کہ امتی پل سے گزر رہے ہوں گے تو اللہ کے پیارے رسول ﷺ وہاں کھڑے ہو کر لوگوں کو گزار رہے ہوں گے۔

رضا پل سے اب وجد کرتے گزرے

کہ ہے رب سلم صدائے محمد ﷺ

یہاں یہ بھی سمجھیے کہ پل کس قدر خطرناک ہوگا۔ وہ پل بال سے زیادہ باریک اور تلوار سے زیادہ تیز ہوگا اور عالم یہ ہے کہ لوگ کٹ کٹ کر گر رہے ہوں گے۔ چلتے ہیں، دوڑتے ہیں، پھر کٹ کٹ کر گرتے ہیں، لیکن اللہ کے کچھ بندے ایسے بھی ہوں گے جو اس طرح گزر رہے ہوں گے جیسے بجلی ایک کنارے پر چمکی اور دوسرے کنارے پر چلی گئی۔ وہ اللہ کے پیارے رسول رب سلم، رب سلم کی صدائیں بلند کر رہے ہوں گے کہ: اے رب تو ان کو سلامتی سے گزار دے، سلامتی سے گزاردے، اسی لیے تو اعلیٰ حضرت فرماتے ہیں:

رضا پل سے اب وجد کرتے گزرے

کہ ہے رب سلم صدائے محمد

اعلیٰ حضرت ایک سچے عاشق رسول ہیں۔ ایمان ہو تو ایسا ہو، اعتقاد ہو تو ایسا ہو، انہوں نے کس انداز سے حضور اقدس ﷺ کے حال کی ترجمانی فرمائی ہے: سبحان اللہ

محترم حضرات! اس دن عالم یہ ہوگا کہ انبیائے کرام علیہم الصلوٰۃ والسلام اپنی امتوں کے لیے پریشان ہوں گے، لیکن ایک جماعت ایسی بھی ہوگی جو عرش الہی کے سائے تلے چین و آرام کی نیند سو رہی ہوگی۔ ان کی حالت یہ ہوگی کہ ان پر انبیائے کرام علیہم الصلوٰۃ والسلام کو بھی رشک آ رہا ہوگا۔ وہ سونے کے تختوں پر عرش الہی کے نیچے آرام فرما رہے ہوں گے۔ یہ کون لوگ ہوں گے۔ یہ اولیائے کرام رضوان اللہ تعالیٰ علیہم اجمعین ہوں گے۔ میرے بزرگو! اور دوستو! دیکھو، یہ ہیں اللہ کے دوست۔ ان سے دوستی اللہ کی دوستی ہے، ان سے دشمنی اللہ سے دشمنی ہے، اسی لیے تو اللہ تبارک و تعالیٰ نے ارشاد فرمایا:

هَلْ وَالْأَيْتِ لِي وَلِيًّا وَعَادَيْتَ لِي عَدُوًّا

(حلیۃ الاولیاء ج ۱۰ ص ۳۱۷)

ترجمہ: کیا تو نے میرے کسی دوست سے دوستی کی، یا میرے کسی دشمن سے دشمنی کی۔

اولیائے کرام سے وابستگی

مسلمانو! جن دوستوں کی دوستی کا دم بھرتے ہو، ان کا دامن کرم پکڑ لو، اور دامن پکڑنے کا مطلب یہ نہیں ہوتا ہے کہ صرف زبانی دعویٰ کیا جائے کہ ہم نے غوث اعظم کا دامن پکڑ لیا، بلکہ دامن پکڑنے کا یہ مطلب ہوتا ہے کہ تم ان کے نقش قدم پر چلو، ان کی زندگیوں کو اپناؤ، ان کی سیرت اپناؤ، ان کی صورت کو اپناؤ، ان کی ایک ایک ادا کو دیکھو اور ان کے نقش قدم پر چلو۔ دامن پکڑنے کا مطلب یہی ہوتا ہے۔

لیکن کتنے افسوس کا مقام ہے کہ آج مسلمان اولیائے کرام رضوان اللہ تعالیٰ علیہم اجمعین کی محبت کا دم بھرتے ہیں۔ غوث اعظم سے محبت رکھتے ہیں، لیکن یہ نہیں غور کرتے کہ اللہ کے پیارے رسول صلی اللہ علیہ وسلم کے چاہنے والے یہ غوث اعظم رضی اللہ تعالیٰ عنہ جو کہ سرکار کے خانوادے سے تعلق رکھتے ہیں، کتنے متقی اور کیسے پرہیزگار تھے۔ کتنی نمازیں پڑھا کرتے تھے، کس انداز میں روزہ رکھا کرتے تھے۔ غوث اعظم کے روزے کا عالم یہ تھا کہ غوث اعظم جب دنیا میں تشریف لائے تو چاند رات ہے، رمضان کی پہلی رات ہے اور صبح پہلا روزہ ہے۔ رات کے وقت دنیا میں جلوہ افروز ہوئے، اور پہلے ہی دن سے آپ نے روزہ رکھنا شروع کر دیا۔

پیران پیر سیدنا غوث اعظم رضی اللہ عنہ کے ماننے والو! ذرا سوچو اور غور کرو کہ سیدنا غوث اعظم رضی اللہ تعالیٰ عنہ ماں کی گود میں روزہ رکھ رہے ہیں اور تمہارا عالم یہ ہے کہ روزہ سے غافل نظر آتے ہو۔ سیدنا غوث اعظم رضی اللہ تعالیٰ عنہ کی نمازوں کا یہ عالم ہے کہ نماز پڑھتے ہیں تو ساری ساری رات نماز پڑھتے ہیں۔ عشا کی نماز پڑھ لینے کے

بعد رات بھر نماز نفل غوث اعظم رضی اللہ تعالیٰ عنہ پڑھا کرتے تھے۔

ہمارا یہ نعرہ کہ غوث اعظم کا دامن نہیں چھوڑیں گے، یہ کھوکھلا نعرہ ہے۔ جب ہم ان کے نقش قدم پر نہیں چلتے ہیں تو ہم نے ان کا دامن ہی نہیں پکڑا، چھوڑنے کی بات الگ ہے۔ حقیقت میں تو یہ ہونا چاہیے کہ ہماری زندگی سیدنا غوث اعظم رضی اللہ عنہ کی زندگی کا آئینہ دار ہونا چاہیے۔

بفضلہ تعالیٰ میری ہمیشہ یہ کوشش رہی ہے کہ جہاں میں جاتا ہوں۔ میں اس طرح کی گفتگو کرتا ہوں کہ ہماری باتیں لوگوں کو سمجھ میں بھی آئے اور رب تعالیٰ تو فسق عطا فرمائے تو لوگ اس پر عمل بھی کریں، اس لیے کہ میں جانتا ہوں کہ آج مسلمان عمل سے بہت دور ہو چکا ہے۔

یہ سچ ہے کہ انبیائے کرام علیہم الصلاۃ والسلام اور بالخصوص سرکارِ دو عالم صلی اللہ علیہ وسلم کی محبت ہمارے دلوں میں ہے۔ یہ سچ ہے کہ سرکارِ غوث اعظم رضی اللہ تعالیٰ عنہ کے ہم چاہنے والے ہیں۔ اولیائے کرام رضوان اللہ تعالیٰ علیہم اجمعین سے ہمیں محبت ہے، لیکن میں یہ بھی دیکھ رہا ہوں کہ عملی طور سے مسلمان بالکل غافل ہو چکا ہے۔ آج کا مسلمان اللہ کے نیک بندوں کی عملی زندگی سے بالکل نا آشنا ہوتا چلا جا رہا ہے، اور جس کے دل میں جو آ رہا ہے، وہ کرتا چلا جا رہا ہے۔ مولیٰ تبارک وتعالیٰ تمام مسلمانوں کو عمل صالح کی توفیق عمل عطا فرمائے۔ مسلمانو! پیرانِ پیر غوث اعظم دستگیر کی زندگی سرکارِ دو عالم صلی اللہ علیہ وسلم کی زندگی کا نمونہ تھی۔ سرکارِ دو عالم صلی اللہ علیہ وسلم کی زندگی کو اگر آپ دیکھنا چاہتے ہیں۔ آپ کی سیرت کو دیکھنا چاہتے ہیں تو سرکارِ غوث اعظم کی صورت کو آپ دیکھیں، سرکارِ دو عالم صلی اللہ علیہ وسلم کی صورت آپ کی نظر میں آجائے گی، اور سرکارِ غوث اعظم رضی اللہ تعالیٰ عنہ کی سیرت کو دیکھیں گے تو اللہ کے پیارے رسول کی سیرت یا آجائے گی، اور اتنا قرب ہے کہ اللہ! اللہ! ہر معاملے میں قرب نظر آ رہا ہے۔ حضور غوث اعظم رضی اللہ تعالیٰ عنہ خود فرماتے ہیں کہ میرا ہر قدم رسول اللہ کے قدم پر ہے۔ معلوم ہوا کہ غوث اعظم رضی اللہ تعالیٰ عنہ کا کوئی

عمل ایسا نہیں ہوتا تھا کہ جو سنت رسول کے خلاف ہو۔

اللہ کے پیارے رسول ﷺ کے نواسے سیدنا غوث اعظم رضی اللہ تعالیٰ عنہ کے خصائل و عادات اور ان کی زندگی سرکارِ دو عالم ﷺ کی زندگی کی آئینہ دار ہے۔ اللہ کے پیارے رسول اللہ ﷺ کا ایک بڑا معجزہ تھا کہ سرکار نے ایک مرتبہ حضرت انس رضی اللہ تعالیٰ عنہ کے یہاں ایک دعوت میں دسترخوان سے ہاتھ پونچھ لیے تھے، اور اس سے اپنا منہ صاف کر لیا تھا۔ حضرت انس رضی اللہ تعالیٰ عنہ نے ایک مرتبہ اپنے دوستوں کو دعوت دی تو وہ آئے۔ خادمہ جو دسترخوان لے کر آئی تھی، وہ گندہ تھا۔ حضرت انس نے فرمایا کہ اس کو تور میں ڈال دو، جب اسے تنور میں ڈالا گیا تو اسے بالکل جل جانا چاہیے تھا لیکن جب اس کو حکم دیا نہ لے گا اور وہ کپڑا نکالا گیا ہے تو وہ بہت صاف ستھرا ہو گیا۔

احباب کو بہت تعجب ہوا کہ کپڑا کو آگ نے جلا یا نہیں، بلکہ دیکھنے میں آیا کہ یہ اور صاف ستھرا ہو گیا۔ کتنا گندہ تھا، لیکن صاف ستھرا ہو گیا تو حضرت انس نے فرمایا کہ ایک مرتبہ حضور احمد مجتبیٰ محمد مصطفیٰ ﷺ کا دست اقدس اس سے مس ہو گیا تھا۔ اس کپڑے سے چھو گیا تھا۔ یہ سرکار کا معجزہ ہے کہ اب اس کپڑے کو آگ نہیں جلا سکتی۔

محترم حضرات! جس کپڑے کو حضور اقدس صلی اللہ تعالیٰ علیہ وسلم ہاتھ لگا دیں، اسے آگ نہیں جلاتی ہے تو جو امتی عشق رسول اور آپ ﷺ کی تعظیم و ادب کے سبب آپ کا مقبول بارگاہ ہو جائے، اسے کیسے جہنم کی آگ جلا سکتی ہے۔ رب تعالیٰ کی رحمت سے امید ہے کہ عاشقان دربار رسالت کو عشق مصطفوی کے سبب نجات حاصل ہو جائے گی۔ اعلیٰ حضرت امام عشق و محبت علیہ الرحمۃ والرضوان فرماتے ہیں:

اے عشق تیرے صدقے جلنے سے چھٹے سستے

وہ آگ لگائی ہے جو آگ بجھا دے گی

وما علینا الا البلاغ: و آخر دعوانا ان الحمد لله رب العلمین

رضائے الہی اور خوف خداوندی

بسم الله الرحمن الرحيم

ان الله وملائكته يصلون على النبي - يا أيها الذين آمنوا صلوا عليه وسلموا تسليماً:

اللهم صلي على سيدنا ومولانا محمد وآله وبارك وسلم
سبحن ربك رب العزة عما يصفون :: وسلام على المرسلين :: والحمد
لله رب العالمين - الحمد لله نحمده ونستعينه ونستغفره ونؤمن به و
نتوكل عليه ونعوذ بالله من شرور أنفسنا من سيئات أعمالنا من
يهدده الله فلا مضل له ومن يضلله فلا هادي له - ونشهد ان لا اله الا
الله وحده لا شريك له ونشهد ان سيدنا ومولانا محمدا عبده و
رسوله - اما بعد! فقد قال الله تعالى في كلامه القديم وقرأ أنه
العظيم - أعوذ بالله من الشيطان الرجيم :: بسم الله الرحمن
 الرحيم:

رضى الله عنهم ورضوا عنه - ذلك لمن خشي ربه

صدق الله العلي العظيم وصدق رسوله النبي الامين الكريم ونحن على
ذلك لمن الشاهدين والشاكرين والحمد لله رب العالمين.

سب سے پہلے ہم اور آپ اپنے آقا و مولا حضور احمد مجتبیٰ محمد مصطفیٰ علیہ التحیۃ والثناء
کی بارگاہ بنکس پناہ میں بصد ادب و احترام ہدیہ درود و سلام پیش کریں:
اللهم صلي على سيدنا ومولانا محمد وآله وبارك وسلم

تقریر شروع کرنے سے پہلے اپنی عادت کے مطابق اپنے جد امجد امام اہل سنت اعلیٰ حضرت فاضل بریلوی رضی اللہ تعالیٰ عنہ کی عنایت کردہ نعت شریف پیش کرتا ہوں۔

زمین وزماں تمہارے لیے مکین ومکاں تمہارے لیے
چنین وچناں تمہارے لیے بنے دو جہاں تمہارے لیے
دہن میں زباں تمہارے لیے بدن میں ہے جاں تمہارے لیے
ہم آئے یہاں تمہارے لیے اُٹھے بھی وہاں تمہارے لیے
رسالت کل امامت کل سیادت کل امارت کل
حکومت کل ولایت کل خدا کے یہاں تمہارے لیے
یہ شمس و قمر یہ شام و سحر یہ برگ و ثمر یہ باغ و شجر
یہ تیغ و سپر یہ تاج و کمر یہ حکم رواں تمہارے لیے
صبا وہ چلے کہ باغ پھلے وہ پھول کھلے کہ دن ہو بھلے
لوا کے تلے ثنا میں کھلے رضا کی زبان تمہارے لیے

دروذ شریف پڑھیے.....

اللہم صلی علی سیدنا و مولانا محمد و آلہ و باریک وسلم

غوث اعظم بمن بے سرو ساماں مددے

قبلہ دیں مددے کعبہ ایماں مددے

اسیروں کے مشکل کشا غوث اعظم

فقیروں کے حاجت روا غوث اعظم

نکالا ہے پہلے تو ڈوبے ہوؤں کو

اب ڈوبتوں کو بچا غوث اعظم

حضرات! کل سے نومبر کا مہینہ شروع ہو رہا ہے۔ اور نومبر کی دوسری یا تیسری تاریخ کو میری عمر کے 65 سال پورے ہو جائیں گے۔ آپ جانتے ہی ہیں اولاً تو عمر کی اس منزل میں آنے کے بعد اور زندگی کا ایک طویل سفر طے کرنے کے بعد آدمی تھک جاتا ہے، اور

اپنے جسم میں تھکن محسوس کرنے لگتا ہے۔ اسی کے ساتھ آئے دن ٹرینوں کا سفر، کبھی بس کے ذریعہ، کبھی جیپ سے کبھی کار سے سفر ہوتا ہے۔ مسلسل سفر نے اور زیادہ تھکا دیا۔ اس وقت انتہائی تھکے ہوئے دل و دماغ کے ساتھ میں آپ کے سامنے حاضر ہوں۔

ہر چند میں نے اپنے احباب سے چاہا کہ آج کا یہ پروگرام کینسل کر دیا جائے، دوسرے مقرر کو دعوت دے دی جائے، لیکن لوگ نہیں مانے اور میری آمد کے لیے اصرار کرنے لگے۔ بہر حال جن کا ذکر خیر ہے، انہیں کی تو جہات عالیہ اگر ہو جائے تو شاید کچھ دیر میں بول سکوں، ورنہ جو میری حالت ہے، وہ میں ہی سمجھ رہا ہوں۔ اللہ تبارک و تعالیٰ نے ارشاد فرمایا:

رَضِيَ اللَّهُ عَنْهُ وَرَضُوا عَنْهُ ذَلِكَ لِمَنْ خَشِيَ رَبَّهُ

(سورہ بینہ: آیت ۸)

ترجمہ: اللہ ان سے راضی، اور وہ اللہ سے راضی، یہ اس کے لیے ہے جو اپنے رب سے ڈرے۔
(کنز الایمان)

محترم حضرات! معلوم ہوا کہ رضائے الہی کا دار و مدار خوف الہی پر ہے۔ آدمی جب صحیح معنوں میں رب تبارک و تعالیٰ سے ڈرتا ہے، اور اس کے دل و دماغ پر خدا کا خوف طاری رہتا ہے۔ اس کے جسم کا ایک ایک حصہ اور رونگٹا اور نگٹا خوف الہی سے ٹھہر ٹھہراتا اور کانپتا رہتا ہے، تو اس کا لازمی نتیجہ یہ ہوتا ہے کہ وہ تو خدا سے ڈرتا ہے اور ساری دنیا اس سے ڈرتی ہے۔ جب تم اپنے اور اگلے مسلمانوں میں فرق اور مابہ الامتیاز تلاش کرو گے تو اس نتیجے پر پہنچو گے کہ اگلے مسلمان خدا سے ڈرتے تھے تو ساری دنیا ان سے ڈرتی تھی اور ہم تم صرف خدا سے نہیں ڈرتے، لہذا ساری خدائی سے ڈرنا پڑتا ہے۔

بظاہر ان الفاظ میں صرف الفاظ کا الٹ پھیر ہے، لیکن مسلمانوں کی تقدیر نے اسی الٹ پلٹ سے پلٹا کھایا۔ اب پھر تم پلٹا کھاؤ اور اپنے اندر خوف الہی پیدا کرو تو تمہاری تقدیر پلٹ سکتی ہے۔

خوف الہی اللہ کی نعمت ہے

اس میں شک نہیں کہ خوف خدا ایک عظیم نعمت ہے۔ جس دل میں خدا کا خوف پیدا ہو جاتا ہے، وہ ساری کائنات کے خوف سے بے نیاز ہو جاتا ہے۔ آپ اپنے اسلاف کی حیات طیبہ کو دیکھئے۔ اپنے بزرگوں کو دیکھئے کہ وہ کس طرح خدا کا خوف رکھتے تھے۔ وہ خدا سے ڈرتے تھے اور دنیا ان سے ڈرتی تھی۔

آپ نے سیدنا عمر بن خطاب رضی اللہ تعالیٰ عنہ کا نام نامی سنا ہوگا۔ ایک طرف ان کی بہادری کا یہ عالم ہے کہ بڑے بڑے بہادران عرب ان کے محنت بلے پر آتے ہوئے لرزتے اور کانپتے ہیں۔ ان کی تلوار کی دھاک سارے عالم پر بیٹھی ہوئی ہے، یہاں تک کہ شیطان لعین ان کے نام سے ڈرتا تھا اور خوف کھاتا تھا۔

سبحان اللہ! سبحان اللہ! اتنا بڑا بہادر کہ دنیا اس سے خوف کھا رہی ہے لیکن یہ اللہ کا بندہ اللہ سے کتنا ڈرتا ہے۔ اللہ سے کس قدر خوف رکھتا ہے کہ قرآن کی ایک آیت راہ چلتے کسی سے سن لی تو خوف الہی اس قدر طاری ہو گیا کہ اگر سواری پر بیٹھے ہوئے ہیں تو نیچے تشریف لے آتے ہیں۔ بیٹھے ہوئے ہیں تو لیٹ گئے اور اسی حالت میں لوگ آپ کے پاس دوڑے چلے آ رہے ہیں اور آپ کی مزاج پر سی کر رہے ہیں۔ آپ کو گھر لے جایا گیا، اور کئی روز تک اس کا اثر آپ کی طبیعت میں باقی رہا اور طبیعت میں انقباض رہا۔

محترم حضرات! خوف خدا جن دلوں میں ہوتا ہے، ان کا یہ حال ہوتا ہے۔ قرآن پاک کی ایک آیت سن لینے سے حضرت عمر بن خطاب رضی اللہ تعالیٰ عنہ جیسے بہادر کا دل خوف الہی کی وجہ سے موم کی طرح نرم ہو جاتا ہے، لیکن آج مسلمانوں کا یہ حال ہے کہ قرآن پاک کی ایک آیت نہیں، بلکہ دس آیات کریمہ بھی سنادی جائیں اور خوف خدا یاد دلا یا جائے تو کسی دل میں خوف خدا کی لہر اٹھنے والی نہیں ہے: الا ماشاء اللہ تبارک وتعالیٰ۔

اللہ تعالیٰ ہمیں اور آپ کو اپنا خوف عطا فرمائے، اور ہمارے دلوں میں صحیح طور پر خدا کا خوف پیدا ہو جائے۔ خدا سے جب آدمی بے خوف ہو جاتا ہے تو اس کا حال یہی ہوتا

ہے کہ اس پر کسی وعظ و نصیحت کا اثر بھی نہیں ہوتا ہے۔

جب کہا جاتا ہے کہ اللہ کے لیے نماز پڑھو تو آپ نماز نہیں پڑھتے ہیں۔ رب تعالیٰ نے فرمایا روزہ رکھو تو مسلمان روزہ نہیں رکھتا ہے۔ اس کا حکم ہے کہ زکوٰۃ دو تو زکوٰۃ نہیں دیتے۔ اس کا حکم ہے کہ حج کوجاؤ تو مسلمان حج کو نہیں جاتے۔ اس کا فرمان ہے کہ جھوٹوں سے بچو۔ جھوٹ مت بولو اور جھوٹوں پر اللہ کی لعنت ہے، لیکن مسلمان صبح سے شام تک جھوٹ میں مبتلا رہتا ہے۔

اللہ نے حکم فرمایا کہ مسلمان شراب نہ پیے تو مسلمان شراب پی رہا ہے۔ بدکاری سے دور رہنے کا حکم دیا گیا تو بدکاری میں مبتلا نظر آ رہا ہے۔ بھائیو! آج کون سا کام مسلمان کر رہا ہے جس سے یہ ظاہر ہو کہ واقعی اس کے دل میں خدا کا خوف ہے۔

آج خوف خدا سے ہم اور آپ بے نیاز ہو گئے اور بالکل غافل ہوتے چلے جا رہے ہیں۔ مسلمانو! اپنے دلوں میں خدا کا خوف پیدا کر لو، اللہ سے ڈرنا سیکھ جاؤ۔ یہ بات صحیح ہے کہ ہم ایک دوسرے کو خوف الہی کا مشورہ دیتے ہیں، لیکن وہ کہنے والا بھی خوف خدا سے خالی ہوتا ہے۔ اس کی زندگی کو بھی اگر دیکھی جائے تو وہ بھی خدا کے خوف سے بے نیاز اور غافل نظر آئے گا۔

مسلمانو! اگر خوف خدا دل میں ہو تو آدمی شریعت اسلامیہ کا پابند ہو جاتا ہے۔ احکام شرع کا پابند ہو جاتا ہے، اور صحیح معنوں میں مسلمان بن جاتا ہے، اور اس کا ہر کام اللہ کی رضا اور اس کی خوشنودی کے لیے ہوتا ہے، لیکن جب انسان خوف خدا سے بے نیاز ہو جاتا ہے تو اس کا کام رضائے الہی کے لیے نہیں ہوتا، بلکہ اپنے نفس کے لیے ہوتا ہے۔ آج اگر مسلمان نماز بھی پڑھتے ہیں تو بہت کم لوگ نشاط قلب اور خشوع و خضوع سے پڑھتے ہیں۔ بہت کم ایسے ہوں گے جو دل جمعی کے ساتھ عبادت کرتے ہیں۔

مسلمانو! اللہ تعالیٰ نے فرمایا کہ پانچ وقت کی نماز پڑھو، اور تم ایک وقت کی نماز پڑھ رہے ہو۔ کوئی تین وقت کی پڑھ رہا ہے۔ اگر خدا کے لیے نماز پڑھ رہے ہو، اللہ کی رضا کے لیے پڑھ رہے ہو تو پانچوں وقت کی نماز پڑھنا ہے، لیکن کتنے ایسے لوگ ہیں جو

نماز ہی نہیں پڑھتے۔ جمعہ بھی چھوڑ دیتے ہیں۔ بعض لوگ ایسے بھی ہیں جو عیدین بھی چھوڑ دیتے ہیں۔ اللہ تعالیٰ سب کو سچی توفیق عطا فرمائے (آمین)

محترم حضرات! نماز ایک عظیم ترین عبادت ہے، جس کو دین کا ستون کہا گیا ہے۔ حضور اقدس ﷺ نے ارشاد فرمایا:

"الصَّلَاةُ عِمَادُ الدِّينِ، مَنْ أَقَامَهَا فَقَدْ أَقَامَ الدِّينَ وَمَنْ هَدَمَهَا فَقَدْ هَدَمَ الدِّينَ" (تنقیح القول الحدیث فی شرح لباب الحدیث ج ۱ ص ۶۸)

ترجمہ: نماز دین کا ستون ہے، جس نے نماز کو قائم کیا، اس نے دین کو قائم کیا اور جس نے نماز کو ڈھا دیا یعنی نماز کو چھوڑ دیا اس نے دین کو ڈھا دیا۔

محترم حضرات! ایمان کے بعد سب سے اہم فرض نماز ہے۔ اس سے تم اس قدر غافل ہو، پھر تم سے دوسرے فرائض کی ادائیگی کی امید کیوں کر رکھی جاسکتی ہے۔ مسلمانو! نماز کے پابند بن جاؤ۔ نماز ایک اہم ترین عبادت ہے۔

حضور اقدس سرکار دو عالم ﷺ نے بھی نمازیں پڑھیں اور کیسی نمازیں پڑھیں کہ آپ کے قدم مبارک پرورم آجاتا ہے۔ ساری ساری رات نماز پڑھ رہے ہیں، پھر کون اللہ کا بندہ ایسا ہے کہ جس نے نماز نہ پڑھی ہو۔ صحابہ کرام رضوان اللہ تعالیٰ علیہم اجمعین، اولیائے کرام رضوان اللہ تعالیٰ علیہم اجمعین، اور اللہ کے تمام نیک بندے نمازوں کے پابند نظر آتے ہیں۔

آج کا مسلمان اولیائے کرام سے محبت کا تو دعوے دار ہے۔ غوث اعظم کی محبت سے تو سرشار نظر آتا ہے اور خوب نعرے لگاتا ہے کہ غوث کا دامن نہیں چھوڑیں گے، لیکن غوث اعظم کا دامن پکڑا ہی کب ہے جو تم نہیں چھوڑو گے۔

اگر تم غوث کا دامن پکڑے ہو تو تم نمازوں کے پابند نظر آتے۔ ہمارے چہرے داڑھیوں سے نورانی نظر آتے۔ ہمارے اعمال صحیح طور پر ادا ہوتے۔ ہر عبادت میں اللہ کی رضا تمہارے مد نظر ہوتی۔

آج مسلمانوں نے اپنے نفس کو اتنا موٹا کر لیا ہے کہ، بس نفس جو کہتا ہے، آدمی وہی کرتا ہے۔ اگر نفس نے کہا کہ سنیمادیکھنا ہے تو سنیمادیکھنے چلا جاتا ہے۔ نفس نے کہا کہ شراب پینا ہے تو ہمارا جوان شراب پینے کے لیے چل پڑتا ہے۔

نفس نے بدکاری کے لیے کہا تو اس کے لیے تیار ہو گئے۔ اگر نفس نے کہا کہ ٹی وی لانا ہے تو آپ ٹی وی گھر میں لے آئے۔ وہ گناہوں کا ٹوکرا گھر میں لا کر رکھ لیا اور کون سا گھر ایسا ہے جو آج ٹی وی سے خالی ہو۔ جدھر جائیے، جہاں جائیے، وہ معصیت کا ٹوکرا نظر آئے گا۔

مسلمانو! ٹی وی اس زمانے کی بدترین لعنت ہے۔ ٹی وی نے مسلمانوں کا اور تمام قوموں کا اخلاق و کردار بگاڑ کر رکھ دیا ہے، اور بالخصوص مسلمان تو اس میں اس قدر مشغول ہو چکے ہیں کہ الامان والحفیظ۔ مولیٰ تبارک وتعالیٰ ہم کو اور آپ کو اس لعنت سے محفوظ رکھے، اور اس لعنت کو دور کرنے کی توفیق عطا فرمائے (آمین)

یہ سب کیوں ہو رہا ہے؟ نفس کے مطالبے پر یہ سب کچھ ہو رہا ہے۔ ہم خوف خدا سے بے نیاز ہو چکے ہیں۔ ذرا سوچو کہ کائنات کی ہر چیز اللہ سے ڈرتی ہے۔ جانور بھی اللہ سے ڈرتے ہیں۔ چرند و پرند اللہ سے ڈرتے ہیں، یہاں تک کہ پتھر بھی اللہ سے ڈرتا ہے۔ پتھر بھی اللہ تعالیٰ سے خوف کھاتا ہے۔

ایک مرتبہ اللہ کے ایک نبی کہیں تشریف لے جا رہے تھے۔ راستے میں انہوں نے دیکھا کہ ایک پتھر سے پانی جیسا کچھ نکل رہا ہے، جیسے وہ پتھر رو رہا ہو تو اللہ کے نبی نے اس پتھر کو مخاطب کیا اور فرمایا کہ اے پتھر! تو کیوں رو رہا ہے؟

پتھر نے کہا کہ میں نے جب سے یہ سنا ہے کہ جہنم کے ایندھن انسان اور پتھر ہوں گے، اس وقت سے مجھے رونا آ گیا اور میں رو رہا ہوں۔ اس نبی برحق کو اس پتھر کی حالت پر رحم آیا اور رب تعالیٰ کی بارگاہ میں دعا کی کہ اے رب کریم! تو اس پتھر کو جہنم سے نجات عطا فرما دے۔ اللہ کے نبی تھے، ان کی دعا خدا کی بارگاہ میں قبول ہو گئی۔

فرما دیا گیا کہ آپ اس پتھر کو خوش خبری سنا دیجئے کہ تجھے خاص طور سے جہنم سے آزاد کر دیا گیا۔ اس نبی نے اس کو خوش خبری سنادی اور خوش خبری سنانے کے بعد تشریف لے گئے۔ کچھ دنوں کے بعد جب پھر واپس ہوئے تو دیکھے کہ وہ پتھر اسی طرح رو رہا ہے۔ جب نبی نے دیکھا کہ وہ پتھر اسی طرح رو رہا ہے تو اس پتھر کو آپ نے مخاطب کیا اور آپ نے فرمایا کہ اب تو کیوں رو رہا ہے؟ تو پتھر نے اتنا پیارا جواب دیا ہے، جو ہمارے اور تمہارے لیے ایک بہترین سبق ہے اور ایک عبرت ہے۔

وہ پتھر جواب میں کہتا ہے کہ اے اللہ کے نبی! پہلے میں خوف الہی سے رو رہا تھا اور اب میں شکر الہی میں رو رہا ہوں۔

محترم حضرات! آج کا مسلمان نہ خوف الہی سے روتا ہے، نہ شکر الہی سے روتا ہے۔ اللہ کی یاد میں رونے پر جو آنسو نکلتے ہیں، ان آنسوؤں کی بڑی قیمت ہے۔ آج کا مسلمان اپنی مصیبتوں پر روتا ہے۔ اپنی دنیاوی پریشانیوں کو دیکھ کر روتا ہے۔ اپنی غربت و افلاس کو دیکھ کر روتا ہے۔ اپنے کسی اہم مقصد میں ناکامی کو دیکھ کر روتا ہے، لیکن آخرت کو یاد کر کے نہیں روتا۔ اپنے گناہوں کو یاد کر کے نہیں روتا۔

اگر بندگان خدا اپنے گناہوں کو دیکھ کر رونے کی عادت بنالیں تو رب تعالیٰ کی رحمت سے امید قوی ہے کہ اللہ تعالیٰ انہیں گناہوں سے بچنے کی توفیق عطا فرما دے گا۔ اگر بندے اللہ تعالیٰ کی یاد میں رونے کی عادت بنائیں تو اللہ تعالیٰ ایسے بندوں کو اپنا قرب عطا فرمائے، اور ان اسباب و وسائل کی ہدایت عطا فرما دے، جن سے قرب خداوندی حاصل ہوتا ہے، لیکن آج کا مسلمان اپنی آخرت سے غافل ہو چکا ہے۔ وہ دنیا کی فکر میں ایسے ڈوب گئے کہ آخرت کو بھول بیٹھے۔

مسلمانو! یاد الہی میں رونا سیکھ جاؤ، اس لیے کہ خدا کی یاد میں رونا بھی بہت بڑی نعمت ہے۔ سچے دل سے توبہ کرو اور اپنی آنکھوں سے آنسو بہاؤ تو ندامت کے چند قطرے جو گرتے ہیں، وہ اتنے عظیم ہوتے ہیں کہ اللہ تعالیٰ کے نزدیک ان قطروں سے

زیادہ پیارا کوئی قطرہ نہیں۔ یہ پانی تو کھیتوں کو سیراب کرتا ہے، اور بندہ مومن کے آنسو کا پانی دل کی کھیتی کو سیراب کرتا ہے۔

مسلمانو! اگر سچے دل سے تم خوف خدا سے روئے لگو، اور تمہاری آنکھوں سے ندامت کے آنسو ٹپک جائیں تو تمہارے دل کی کھیتیاں سرسبز و شاداب ہو جائیں گی۔ تم ان کھیتوں کا روناروتے ہو کہ یہ کھیتیاں کس قدر سوکھی جا رہی ہیں، اور دل کی کھیتی اس قدر پژمردہ ہو چکی ہے، اس قدر سوکھ چکی ہے، اور اس کا تمہیں کبھی خیال بھی نہیں آتا ہے۔ خدا را تم اپنے دلوں کی کھیتوں کو سرسبز و شاداب بنانے کی کوشش کرو۔ یقیناً جانو! کہ جس دن تمہارے دل کی کھیتیاں سرسبز و شاداب ہو گئیں، اس دن یہ کھیتیاں بھی سرسبز و شاداب ہو جائیں گی۔ تمہاری زندگی ایک مثالی زندگی ہو جائے گی۔

ایک بندہ مومن کی شان یہ ہونی چاہیے کہ اس کا ہر کام اللہ کی رضا اور اس کی خوشنودی کے لیے ہونا چاہئے۔ رب تعالیٰ نے ارشاد فرمایا:

قُلْ إِنْ صَلَّاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ

(سورہ انعام: آیت ۱۶۲)

ترجمہ: تم فرماؤ، بے شک میری نماز اور میری قربانیاں اور میرا جینا اور میرا مرنا سب اللہ کے لیے ہے، جو رب سارے جہاں کا۔

یعنی مومن کا ہر عمل رب تعالیٰ کی خوشنودی اور رضائے الہی کے لیے ہونا چاہئے۔ حدیث پاک میں فرمایا گیا کہ مسلمان کسی سے دوستی بھی کرتا ہے تو اللہ کے لیے کرتا ہے اور بغض و عداوت بھی کرتا ہے تو اللہ کے لیے کرتا ہے۔ ایک مسلمان کی شان یہی ہونی چاہیے۔ حدیث شریف میں حضور اقدس ﷺ نے ارشاد فرمایا:

مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ

(سنن ابوداؤد: باب الدلیل علی زیادة الایمان ونقصانه)

ترجمہ: جس نے اللہ کے لیے محبت کی۔ اللہ کے لیے کسی سے عداوت کی۔ اللہ کے لیے کسی کو دیا۔ اللہ کے لیے منع کیا تو اس کا ایمان مکمل ہو گیا۔

معلوم ہوا کہ بندہ مومن کا ہر کام اللہ کے لیے ہونا چاہیے۔ اپنے نفس کے لیے کچھ نہیں ہونا چاہیے۔ جب یہ کیفیت پیدا ہو جاتی ہے تو وہ اپنی مرضی کو، اور اپنی رضا کو اللہ تبارک و تعالیٰ کی مرضی میں محو کر دیتا ہے، پھر وہی زندگی اطمینان و سکون کی زندگی ہوتی ہے۔ آج ہمارے پاس دولت ہے، ثروت ہے، ہر قسم کی نعمت ہے۔ الغرض سب کچھ ہمارے پاس ہے۔ ہمیں آزادی حاصل ہے، لیکن آج آزاد ہوتے ہوئے بھی غلام ہیں، اس لیے کہ جن سے تم نے آزادی حاصل کی، وہ تم سے ہزاروں منزلیں دور جا کر بیٹھ گئے، لیکن ذہنی طور پر تم انہیں کے غلام نظر آ رہے ہو۔

یہ سروں کے بالوں کا نقش و نگار ہے، یہ انہیں کی غلامی کی نشانی ہے۔ یہ واڑھیوں کا منڈانا، یہ انہیں کی غلامی کی علامت ہے۔ یہ ہمارے جوانوں کی وضع قطع، یہ ان کا لباس، یہ تہذیب و تمدن یہ سب انگریزوں کی ذہنی غلامی ہے۔

مسلمانو! ذرا سوچو کہ تم ان کے غلام نہیں ہو تو پھر کیا ہو۔ آج مسلمان ہو، یا دوسری قومیں ہوں، سب ذہنی طور پر انگریزوں کی غلامی میں نظر آتی ہیں۔ ہمیں دوسری قوموں سے کیا لینا دینا ہے۔ ہمیں اپنے اللہ کے پیارے رسول صلی اللہ علیہ وسلم کے صحیح معنوں میں غلام بننا ہے کہ ہم ہر اعتبار سے پہچانے جائیں اور جانے جائیں کہ ہاں ہم مسلمان ہیں۔ آج یہاں آپ شامیانے کے نیچے بیٹھے نظر آ رہے ہیں تو کہہ دیا جائے گا کہ ہاں آپ مسلمان ہیں، لیکن یہاں سے جانے کے بعد کل آپ کو کہیں رائے پور میں دیکھیں، یا کسی دوسرے شہر میں دیکھیں تو پہچان نہیں سکیں گے کہ آپ وہی ہیں جو وہاں شامیانے کے نیچے بیٹھے تھے، یا کوئی اور ہیں، کسی اور قوم سے ہیں، کیوں کہ آپ کی ظاہری شکل و صورت اسلامی انداز میں نہیں ہے۔

مسلمانو! ذرا سوچو کہ آج تمہاری حالت کیا ہو چکی ہے۔ ہم غلام مصطفیٰ ہیں۔ ہماری شان یہ ہونی چاہئے کہ ہم جہاں کہیں بھی رہیں، لوگ ہماری شکل سے ہمیں پہچان لیں۔ چاہے اپنے شہر میں ہوں، یا دوسرے شہر میں، مسجد میں ہوں بازار میں۔ دنیا کے کسی

گوشے میں ہم رہیں، ہماری شناخت اور ہماری پہچان ہمارے ساتھ ہونی چاہئے۔ دیکھنے والا دیکھ کر ہی پکار اٹھے کہ یہ غلام مصطفیٰ ہے۔ یہ غلام غوث ہے۔

میرے دوستو اور بزرگو! مسلمان کی شکل و صورت ایسی ہونی چاہیے، اور یہ کیفیت اسی وقت پیدا ہو سکتی ہے، جب تم اپنے نفس کو پکھل دو۔ اپنے نفس کو مار دو، اور اپنے ہر کام کو اللہ اور اس کے رسول کی خوشنودی کے لیے کرنے لگو۔

آج پریشانی کی بات تو یہی ہے کہ آج مسلمانوں کا حال یہ ہے کہ اللہ اور رسول کی خوشنودی کے بالمقابل انہیں اپنے نفس کی خوشنودی، اور اپنے دوست و احباب کی خوشنودی زیادہ اہم معلوم ہوتی ہے۔ جن کی خوشنودی دنیا میں بھی کام آنے والی ہے اور آخرت میں بھی کام آنے والی ہے، ہم ان کی خوشنودی سے غافل نظر آ رہے ہیں۔ وہ اللہ و رسول کی خوشنودی ہے۔ اللہ و رسول خوش ہو گئے تو دنیا و آخرت کی کامیابیاں تمہارا مقدر بن جائیں گی۔ مسلمانو! تم اپنے ہر کام کو اللہ و رسول کی رضا کے لیے کرو۔

نکاح سنت نبوی ہے

نکاح ایک خالص دینی کام ہے۔ حضور اقدس ﷺ نے ارشاد فرمایا:

النِّكَاحُ مِنْ سُنَّتِي

(سنن ابن ماجہ: باب ماجاء فی فضل النکاح)

ترجمہ: نکاح میری سنت ہے۔

فَمَنْ رَغِبَ عَنْ سُنَّتِي فَلَيْسَ مِنِّي

(صحیح البخاری: باب الترغیب فی النکاح)

ترجمہ: جس نے میری سنت سے روگردانی کی، وہ مجھ سے نہیں۔

اس حدیث شریف سے معلوم ہوا کہ نکاح خالص دینی کام ہے۔ نکاح سنت رسول ہے، لیکن مسلمان اس میں بھی طرح طرح کی بدعتیں ایجاد کر لیا ہے، اور اس خالص دینی کام کو خالص دنیا کا کام بنا دیا گیا ہے۔ اہل ثروت اور اہل دولت نہ جانے کس قدر فضول خرچی کرتے ہیں۔ ہزاروں روپے باجوں تاشوں اور آتش بازی میں خرچ کر دیئے

جاتے ہیں۔ شادی میں ریکارڈنگ کرتے ہیں، کیسٹ تیار کرتے ہیں۔ یہ سب فضول خرچی ہے۔ ان میں بہت سے امور ناجائز بھی ہیں۔

مسلمانو! ذرا سوچو کہ یہ کتنے روز کی یادگار ہے جو تم شادیوں میں تیار کرتے ہو۔ یہ دنیا فنا ہونے والی ہے۔ ہر چیز فنا ہونے والی ہے۔ یہ کوئی یادگار نہیں ہے، بلکہ تصویر کشی، فوٹو گرافی گناہ کا کام ہے۔ ڈھول باجے سب گناہ کے کام ہیں۔

یہ یادگار تمہیں لے ڈوبے گی۔ خدا را وہ یادگار قائم کرو جو اگلے مسلمانوں نے قائم کی۔ اگلے مسلمان یادگار قائم کر گئے، نمازیں پڑھ کے، روزے رکھ کے، حج کر کے، زکوٰۃ دے کر، اور اللہ اور رسول کی مرضی میں اپنی مرضی کو محو کر کے۔ انہوں نے نیک اعمال کی یادگار قائم کی ہے۔ یہی وجہ ہے کہ دنیا اس کی یادگار مناتی ہے۔

محترم حضرات! آج کوئی مسلمان مرجائے تو کل کوئی نام لیوا نہیں ہوتا، کیوں کہ اس نے ہر کام کو دنیا کے لیے اور اپنے نفس کے لیے کیا ہے، اور یہ سمجھتا ہے کہ دنیا سے جانا ہی نہیں ہے۔ ہمیشہ ہمیشہ یہیں رہنا ہے۔ آج ہوتا کیا ہے۔ شادی اور نکاح جو خالص دینی کام تھا، اب اس میں خوب باجے تاشے ہوتے ہیں، پھر اس کے ساتھ ساتھ اس قدر گناہوں اور فحش کاموں کا دروازہ کھل چکا ہے کہ اللہ کی پناہ۔ دوسری قوموں کے نقش قدم پر چلتے ہوئے جوان بوڑھے سب لوگ شادیوں میں ناچتے ہیں۔ مرد تو مرد، عورتیں بھی سڑکوں پر ناچتی نظر آتی ہیں۔

مسلمانو! سوچو اور غور کرو کہ یہ سب کس قدر برے کام ہیں۔ یہ سب شیطانی وسوسوں کا نتیجہ ہے۔ جب مصیبت آتی ہے تو لوگ کہتے ہیں کہ ہم سے کون سا ایسا گناہ ہو گیا تھا کہ اتنی بڑی مصیبت ٹوٹ پڑی، لیکن یہ کبھی نہیں سوچا کہ ہم پانچ وقت میں سے ایک وقت کی بھی نماز نہیں پڑھتے۔ یہ گناہ نہیں ہے تو اور کیا ہے۔ صبح سے شام تک جھوٹ بولتے ہیں۔ یہ گناہ نہیں ہے تو اور کیا ہے۔ داڑھیاں منڈاتے ہیں۔ یہ گناہ نہیں ہے تو اور کیا ہے۔ یہ سب فسق و فجور اور گناہ کے کام ہیں۔ جب بندہ نیک کاموں کی طرف متوجہ

بڑھاتا ہے تو رحمت الہی بندوں کی طرف متوجہ ہوتی ہے۔ ہم نے گناہوں میں مبتلا ہو کر خود ہی غضب الہی کا سامان پیدا کر لیا ہے۔ شاعر مشرق ڈاکٹر اقبال نے کیا خوب کہا ہے:

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ ناری ہے

انسانوں کو اس کا عمل صالح جنت یا جہنم کا راستہ ہموار کرتا ہے، ورنہ مٹی سے پیدا ہونے والا انسان اپنی پیدائش اور اپنی فطرت کے اعتبار سے نہ جنتی ہے، نہ جہنمی ہے۔ اسی طرح عمل صالح سے قبل انسان کا ایمان بھی درست ہونا ضروری ہے۔

آج کے زمانے میں ایمان و اعتقاد میں بھی بہت قسم کے فساد جنم لے چکے ہیں۔ بعض عقائد ایسے غلط ہیں کہ مسلمان ان عقیدوں کو اختیار کر لے تو دائرہ اسلام سے خارج ہو جاتا ہے۔ یہ فتنوں کا زمانہ ہے۔ ایمان و عمل ہر ایک جہت سے قوم مسلم پر حملے ہو رہے ہیں۔ اسلام کے مخالفین نے ہر چہار جانب سے مسلمانوں کو اپنے فریب میں مبتلا کرنے کی زبردست کوششیں کی، اور آج بھی یہ سلسلہ جاری ہے۔

کبھی مسلمانوں کے ایمان پر حملہ ہوتا ہے، اور ان کو اسلاف کرام کے عقیدوں سے جدا کرنے کی کوشش ہوتی ہے۔ کبھی مسلمانوں کے اعمال پر حملے ہوتے ہیں اور ان کو بے راہ روی پر ڈال دیا جاتا ہے۔ کبھی مسلمانوں کی تہذیب و معاشرت پر حملہ ہوتا ہے، اور مسلمانوں کو اسلامی تہذیب و تمدن سے دور کرنے کی کوشش کی جاتی ہے۔

اسلامی نظام کو ایک فرسودہ اور قدیم نظام قرار دیا جاتا ہے اور مسلمانوں کو جدید تہذیب و تمدن کی طرف مائل کیا جاتا ہے۔ جو سراسر اسلام کے خلاف ہوتا ہے۔ زمانہ کے بدلتے ہوئے رنگ سے قوم مسلم بھی خوب متاثر ہوئی، اور مسلمانوں کی اکثریت کا حال یہ ہے کہ وہ اسلامی تہذیب و معاشرت کی جگہ یہود و نصاریٰ کی تہذیب اور کلچر کو ترجیح دیتے ہیں اور اسے اپنی زندگی میں داخل کر لیتے ہیں۔

محترم حضرات! اسلام کی تہذیب اور اسلامی آداب و اخلاق کا سرچشمہ قرآن مقدس اور پیغمبر اسلام سرودو جہاں صلی اللہ تعالیٰ علیہ وسلم کی احادیث مبارکہ ہیں۔ ذرا

غور کرو کہ خدا و رسول کی بتائی ہوئی تہذیب سے بہتر کون سی تہذیب ہو سکتی ہے۔
انسانوں کا اپنا بنایا ہوا کلچر خداوند قدوس کی بتائی ہوئی تہذیب و معاشرت کے
برابر بھی نہیں ہو سکتی، پھر کوئی تہذیب و کلچر، اسلامی تہذیب و تمدن سے بالاتر کیسے ہو سکتی
ہے۔ انسانوں کا خود ساختہ دستور حیات رب تعالیٰ کے بتائے ہوئے اصول و ضوابط کا
مقابلہ نہیں کر سکتا۔

آج غیروں کی تہذیب کو اپنا کر مسلمانوں نے اپنا حلیہ اور ظاہری شکل و صورت
بھی غیر اسلامی بنالیا ہے۔ داڑھی رکھنا سنت رسول ہے؛ لیکن مسلمان اس سنت سے
دستبردار ہو چکا ہے۔ انگریزوں کی تقلید میں مسلمانوں نے داڑھی منڈانا شروع کر دیا۔
انگریز عورتوں کو دیکھ کر مسلم عورتوں نے نقاب سے کنارہ کشی اختیار کر لیا اور بے پردہ جا بجا
نظر آتی ہیں۔ مسلمانو! ذرا غور کرو کہ جب اسلامی تہذیب و تمدن پر ہم عمل نہیں کریں گے
تو پھر کون عمل کرے گا۔

یہ اسلامی طور طریقے اور اسلامی آداب زندگی مسلمانوں کے لیے بیان کیے
گئے تھے، پھر ان آداب و احکام پر عمل بھی ہم لوگوں کو ہی کرنا ہے۔ اسلام ایک مکمل نظام
حیات ہے۔ مذہب اسلام نے عبادت و بندگی سے لے کر شہنشاہی تک کے آداب
و احکام بیان فرمایا ہے۔ زندگی کا کوئی گوشہ ایسا نہیں ہے، جس کے بارے میں مذہب
اسلام نے انسانوں کی رہنمائی نہ کی ہو۔

سخاوت و فیاضی اور خدا کی رحمت

ایک حضرت لوگوں کو خوب کھلایا پلایا کرتے تھے اور جب اپنی جیب میں پیسے
نہیں رہتے تو دوسروں سے قرض لے کر بھی لوگوں کو کھلاتے پلاتے۔ جب ان کا آخری
وقت ہوا اور دنیا سے جانے لگے تو قرض بہت تھے۔ لوگوں نے سوچا کہ اب تو یہ حضرت
جبا ہی رہے ہیں۔ چلو بھائی اپنا قرض ان سے وصول کر لیا جائے۔

ایک آئے، دو آئے، تین آئے، چار آئے۔ جو آتے گئے، ان سب کو حضرت بٹھاتے گئے اور کہا بیٹھے، بیٹھے۔ لوگوں نے کہا کہ حضرت! ہمارا اتنا مترض آپ پر ہے۔ ہمارا اتنا قرض ہے۔ سمجھو! اپنا دیا ہوا قرض ان کو یاد دلایا۔

حضرت نے کہا کہ ٹھیک ہے، قرض ادا کیا جائے گا۔ اسی درمیان ایک بچہ حلوہ بیچتا ہوا آیا، وہ آواز لگا رہا تھا۔ گرم حلوہ، گرم حلوہ۔ حضرت نے اس کو بلایا اور کہا کہ ان سب کو حلوہ کھلاؤ۔ بچہ بہت خوش ہوا کہ میرا تو سب حلوہ بک جائے گا۔ سب کو حلوہ کھلا دیا۔ اب اس بچے نے کہا کہ حضور! پیسے دے دیجئے۔ حضرت نے کہا کہ پیسے لینے تو سب آئے ہیں۔ سب بیٹھے ہیں، تم بھی بیٹھ جاؤ۔

بچہ تھوڑی دیر بیٹھا، پھر وہ رونے لگا اور اس نے کہا کہ حضور! میں یتیم ہوں۔ میرے باپ کا سایہ سر سے اٹھ چکا ہے۔ میں ہوں اور میری ماں ہے۔ اسی سے گزر بسر ہوتی ہے میں تھوڑا حلوہ بیچ لیتا ہوں اور اسی سے میری روزی روٹی چلتی ہے۔ آپ مجھے پیسے عنایت فرما دیجئے، بچہ مسلسل روتا جا رہا ہے کہ اتنی دیر میں ایک اللہ کا بندہ آیا، کوئی سخی آیا اور اس نے آکر اشرفی کی ایک تھیلی یا چند تھیلیاں ان کی خدمت میں پیش کر دی۔ صاحب نے فرمایا کہ اتنا قرض تمہارا ہے، اتنا قرض تمہارا ہے، اتنے کا تمہارا حلوہ ہے۔ حلوہ والے کو بھی دے دیا۔

کسی نے پوچھا۔ حضور! یہ آپ نے کیا کر دیا کہ آخر وقت میں حلوہ بھی ادھار لے کر ہم لوگوں کو کھلوادیا۔ حضرت نے فرمایا کہ تم لوگ بڑے ہو، معمر ہو، تمہیں رونا نہیں آتا۔ میں نے دیکھا کہ یہ بچہ چھوٹا ہے اور یتیم ہے۔ اسے ضرور رونا آجائے گا اور جب ایک یتیم بچہ روئے گا تو اللہ کی رحمت کو پیار آجائے گا۔ رحمت خداوندی کو جوش آجائے گا، اور وہی ہو کہ ادھر یہ بچہ رویا، اور ادھر رحمت خداوندی کا نزول ہو گیا۔

مسلمانو! تم بھی خدا کی بارگاہ میں رونا سیکھ لو۔ یہ بہت بڑی بات ہے، اور جب روؤ گے اور ندامت کے آنسو بہاؤ گے تو پھر تمہاری زندگی سدھ جائے گی۔ تمہارے دلوں

کی کھیتی سرسبز و شاداب ہو جائے گی۔ تمہاری زندگیوں میں نکھار آ جائے گا۔ آخرت سنور جائے گی۔ مولیٰ تبارک و تعالیٰ ہمارے دلوں کو اپنے خوف سے مالا مال فرما دے اور ہمیں اپنی بارگاہ میں آنسو بہانا سکھا دے۔

مسلمانو! سخاوت و فیاضی رب تعالیٰ کو پسند ہے، اور بخالت و کنجوسی رب تعالیٰ کو ناپسند ہے۔ اس بندہ خدا نے اللہ تعالیٰ کے بندوں کے ساتھ سخاوت و فیاضی کا سلوک کیا، اللہ تعالیٰ نے کچھ ایسے اسباب پیدا فرما دیئے کہ اس کا سارا قرض بھی ادا ہو گیا اور اس کی سخاوت اور دریادلی بھی لوگوں کے لیے ایک مثال بن گئی۔

در اصل انفاق فی سبیل اللہ کی بہت فضیلت ہے۔ جب بندہ اللہ کے بندوں کے ساتھ حسن سلوک کرتا ہے۔ اللہ کے بندوں پر خرچ کرتا ہے تو اللہ تعالیٰ بھی اس کے لیے وسائل اور اسباب مہیا فرما دیتا ہے۔ راہ خدا میں خرچ کرنا بلاؤں کو بھی دور کرتا ہے، اس لیے بلاؤں سے حفاظت کا ایک اہم ذریعہ انفاق فی سبیل اللہ بھی ہے۔

انسان زندگی بھر جو کچھ کماتا ہے، اسے جمع کر کے رکھتا ہے، پھر جب موت آتی ہے تو سب کچھ چھوڑ کر عالم آخرت کی طرف کوچ کرنا پڑتا ہے۔ انسان خالی ہاتھ دنیا میں آتا ہے اور خالی ہاتھ دنیا سے چلا جاتا ہے، اس لیے ہمیں دو باتوں پر توجہ دینی بہت ہی لازم و ضروری ہے، تاکہ آخرت میں ہمارا بھلا ہو سکے۔

پہلی بات یہ ہے کہ ہمیں ہر حال میں ناجائز و حرام مال سے پرہیز کرنا چاہئے، کیوں کہ ہم جو بھی مال کماتے ہیں، وہ سب کچھ دنیا میں چھوڑ کر جانا ہے۔ ایسی صورت میں غلط طریقے سے مال و دولت جمع کرنا ہمارے لیے بے کار اور بے فائدہ ہے۔

دوسری بات یہ ہے کہ ہمیں اپنے ہاتھوں سے اپنے مال کا کچھ حصہ راہ خدا میں خرچ کرتے رہنا چاہئے۔ اگر ہم نے خود اپنے ہاتھ سے خدا کی راہ میں خرچ نہیں کیا تو پھر اپنی آل و اولاد سے کیا امید رکھیں کہ وہ ہمارے نام پر ہماری موت کے بعد صدقات و خیرات کریں گے۔ جب ہم اپنا مال اپنے ثواب کے لیے خدا کی راہ میں دینے سے

بجالت کرتے ہیں تو پھر ہمارے بال بچے بھی اسی طرح بجالت کر سکتے ہیں۔

اگر مسلم سماج اور مسلم معاشرہ کا مالدار طبقہ اپنی دولت کا کچھ حصہ غربا و فسترا، مساکین اور ضرورت مندوں پر خرچ کرنے کا رواج پیدا کر لے اور اپنی عادت بنا لے تو ایک صالح معاشرہ تشکیل پاسکتا ہے اور کوئی بھی ضرورت مند ادھر ادھر بھٹکتا نہیں پھرے گا، بلکہ کسی محتاج کو کسی کے سامنے ہاتھ پھیلانے کی ضرورت درپیش نہیں ہوگی۔

مسلمانو! آج مہنگائی کا زمانہ ہے۔ اس عہد میں بال بچوں کی صحیح طور پر کفالت اور ان کی تعلیم و تربیت پر بھی بڑا خرچ ہوتا ہے۔ خاص کر شادی بیاہ کے اخراجات کس قدر کثیر ہیں۔ یہ کسی کی نظر سے پوشیدہ نہیں۔ غریب والدین کو اپنی بیٹیوں کی شادی میں کس قدر پریشانی اٹھانی پڑتی ہے۔ یہ بڑا احساس مسئلہ ہے۔

قوم مسلم اصحاب ثروت ان امور کی جانب توجہ دیں اور غربا و مفلس افراد کا کچھ بوجھ کم کرنے کی کوشش کریں، تاکہ معاشرہ کا ہر فرد اطمینان و سکون کے ساتھ زندگی بسر کر سکے۔ ہر شخص اپنے علاقے کے غریب مسلمانوں پر توجہ دے اور ان کی ضرورتوں کا خیال رکھے تو معاشرہ و سماج کے افراد میں خوشی اور سکون کا ایک ماحول پیدا ہوگا۔

آج کے زمانے میں علاج و معالجہ بھی کس قدر مہنگا ہو چکا ہے۔ یہ بتانے کی ضرورت نہیں۔ معمولی امراض میں ہزاروں روپے خرچ ہو جاتے ہیں۔ ایسے مشکل اوقات میں صاحب حیثیت لوگ غریبوں اور ناداروں کا لحاظ کریں۔ ان کی ضرورتوں میں ان کا مالی تعاون کریں، تاکہ ایک اچھا معاشرہ تشکیل پاسکے۔

اس طرح کی مختلف ضرورتیں ہیں۔ احادیث کریمہ میں پڑوسیوں کے حقوق کی تفصیل بیان کی گئی ہے۔ ہمیں حقوق اللہ اور حقوق العباد دونوں کی تکمیل کی کوشش کرنی چاہئے۔ ہر گاؤں اور علاقے میں اس طرح کی بیداری پیدا کرنے کی کوشش کی جائے۔ اسلامی معاشرہ ہر ایک کو خوش اور امن و سکون کے ساتھ دیکھنا چاہتا ہے۔

اللہ تعالیٰ نے جو زکات و صدقات کا حکم فرمایا ہے۔ اس کی حکمت بھی یہی ہے کہ

اہل ثروت کے ذریعہ غربا و مساکین کی ضرورتوں کی تکمیل ہو سکے۔

کر و مہربانی تم اہل زمیں پر
خدا مہرباں ہوگا عرش بریں پر

سلطان محمود غزنوی اور ایاز کا واقعہ

محترم حضرات! دنیا کا بھی ایک قاعدہ ہے، ایک اصول ہے کہ اگر آپ کا کوئی غلام ہے اور آپ اس کے آقا ہیں۔ غلام آپ کی مرضی کے مطابق کام کرتا ہے۔ آپ کی رضا اور خوشنودی کا خیال رکھتا ہے، تو ظاہر ہے کہ آپ اس سے خوش ہو جائیں گے، اور اُسے نوازیں گے۔ رب تعالیٰ بھی اپنے بندوں کی طاعت و عبادت کو دیکھ کر ان کو دونوں جہاں کی سعادتوں سے سرفراز فرما دیتا ہے۔

ہندوستان کے بادشاہوں میں ایک مشہور بادشاہ سلطان محمود غزنوی گزرے ہیں۔ یہ بھی خدا ترس اور دیندار بادشاہ تھا۔ سلطان محمود غزنوی کا ایک غلام تھا، جو آج تک مشہور ہے۔ اس غلام کا نام ایاز تھا۔ یہ غلام انتہائی مزاج شناس تھا اور اپنے آقا کا بہت بڑا خیر خواہ اور بہت محبت کرنے والا تھا۔

ایک مرتبہ ایک خربوزہ فروش ایک نیا پھل لے کر شاہی دربار میں آیا اور خسر بوزہ بادشاہ کی خدمت میں پیش کیا۔ ایاز بھی بیٹھے ہوئے تھے۔ بادشاہ نے خربوزے کو تراش اور تراشنے کے بعد ایک ٹکڑا ایاز کو دیا کہ یہ لو، پہلے تم کھاؤ۔ ایاز نے وہ ٹکڑا کھالیا اور دوسرا ٹکڑا بادشاہ خود کھانے لگا۔ جب بادشاہ نے خربوزہ کھایا تو محسوس کیا کہ خربوزہ انتہائی کڑوا اور بدمزہ ہے۔

بادشاہ نے ایاز سے دریافت کیا کہ اے ایاز! تم نے اتنا کڑوا خربوزہ کھالیا اور تم نے کوئی شکایت نہیں کی کہ خربوزہ کڑوا ہے۔ ایاز نے اس کا بہت مدبرانہ جواب دیا۔ اس نے کہا کہ حضور! انہی ہاتھوں سے میں بہت سی اچھی چیزیں بھی کھاتا ہوں، میٹھی میٹھی چیزیں بھی کھاتا ہوں، نعمتیں کھاتا ہوں، اگر ایک مرتبہ ایک کڑوا خربوزہ میں نے کھالیا تو اس کی شکایت کیا کرنا۔

مسلمانو! تم ایاز کے جواب سے سبق حاصل کرو کہ اللہ تعالیٰ نے ہم کو بے شمار نعمتیں عطا فرمائی ہیں، اور اتنی نعمتیں ہیں کہ ہم ان کو شمار نہیں کر سکتے۔ رب تعالیٰ خود ارشاد فرماتا ہے:

وَاِنْ تَعْلُوْا نِعْمَةً اللّٰهِ لَا تُحْصُوْهَا

(سورہ نحل: آیت ۱۸)

ترجمہ: اور اگر اللہ کی نعمتیں گنتو انہیں شمار نہ کر سکو گے۔ (کنز الایمان)

لیکن ان نعمتوں کے باوجود اگر کبھی کوئی تھوڑی سی مصیبت آجائے، پریشانی آجائے یا اللہ کی طرف سے آزمائش آجائے تو آدمی شکوہ شکایت زبان پر لے آتا ہے اور طرح طرح کی باتیں کرنے لگتا ہے، یہاں تک کہ معاذ اللہ بعض لوگ کفریات تک بکنے لگتے ہیں۔ اللہ تبارک و تعالیٰ مسلمانوں کو عقل سلیم عطا فرمائے۔

مسلمانو! ایاز مزاج شناس تھا۔ اس کی عقل و خرد اور دانش مندی کو دیکھ کر سلطان محمود غزنوی نے اسے ایک بڑا عہدہ عنایت کر دیا۔ اسے اپنے خزانوں کی کنجیاں دے دی، اور بیت المال کا انچارج اسے بنا دیا۔ ایاز خدا شناس بھی تھا اور اپنے آقا یعنی سلطان محمود غزنوی کا خیر خواہ بھی تھا۔

بیت المال کی کنجیاں اسے دے دی گئی تھیں۔ اب بیت المال اس کے قبضے میں تھا۔ وہ روزانہ بیت المال جاتا تھا۔ سلطان محمود غزنوی کے درباریوں نے دیکھا کہ یہ غلام ہے اور اس کے آئے ہوئے ابھی چند روز ہوئے ہیں کہ بادشاہ نے اس کو اتنا بڑا رتبہ اور عہدہ دے دیا اور ہم برسوں سے یہاں رہ رہے ہیں۔ ہمیں آج تک کوئی منصب عطا نہیں کیا گیا۔ حسد بہت بری بلا ہے۔ ان لوگوں کے دلوں میں حسد پیدا ہو گیا اور وہ لوگ اس کوشش میں لگے رہے کہ کسی طرح سے اس کو اس عہدے سے برحساست کر دیا جائے۔ آخر کار ایک بہانہ مل گیا۔ ایاز روزانہ بیت المال جاتا تھا۔ حاسدوں اور مخالفوں نے یہ الزام لگایا کہ یہ سرکاری خزانے میں خرد برد کر رہا ہے۔ مال کو ادھر ادھر کر رہا ہے، اسی لیے تو روزانہ بیت المال جاتا ہے۔

بادشاہ محمود غزنوی کے پاس شکایت پہنچ گئی۔ بادشاہ نے کہا کہ ٹھیک ہے، جب تم لوگوں کا یہی خیال ہے کہ یا زبیت المال کے خزانے میں خیانت کر رہا ہے تو اب جب یا زبیت المال کو جائے توفور اُمجھے خبر کرو۔ دوسرے دن یا تیسرے دن لوگ دوڑے ہوئے آئے اور ان لوگوں نے بادشاہ سے کہا کہ آج یا زبیت المال میں گیا ہے۔ اندر سے دروازہ بند ہے اور بہت دیر سے وہ اندر ہی ہے۔

یہ خبر سن کر بادشاہ خود بیت المال گیا اور ان سب کو بھی ساتھ لے گیا اور بیت المال کا دروازہ کھٹکھٹایا۔ دروازہ کھولنے میں کچھ تاخیر ہوئی تو بادشاہ نے اپنے غلام یا ز کو ڈانٹا۔ یا ز نے جواب دیا کہ حضور! دروازہ کھول رہا ہوں۔ دروازہ کھلا تو سب لوگ اندر گئے۔ مخالفین تو یہی سمجھ رہے تھے کہ آج ہمیں کوئی ایسا ثبوت ضرور مل جائے گا، جس کو بنیاد بنا کر ہم بادشاہ کو یا ز سے بدظن کر دیں گے۔

لوگوں نے بیت المال میں چاروں طرف دیکھا تو سب خزانہ جیسا تھا، ویسا ہی رکھا ہوا ہے۔ کہیں ایک پائی کی کوئی کمی نہیں، لیکن لوگوں نے دیکھا کہ وہاں ایک بڑا سا پرانا صندوق رکھا ہوا ہے، اور اس میں ایک بہت بڑا تالا لگا ہوا ہے۔

لوگوں نے کہا کہ ہونہ ہوا سی میں سب کچھ ہوگا۔ بادشاہ نے کہا کہ اے یا ز! اسے کھولو! اس نے کہا کہ حضور اس میں میری زندگی کا سب سے بڑا راز ہے۔ آپ اسے نہ کھلو ایسے، لیکن بادشاہ نہیں مانا اور اس نے کہا کہ اسے کھولنا ہی پڑے گا۔ مجبور ہو کر یا ز نے وہ صندوق کھول دیا۔

وہ ایک بڑا صندوق تھا، اس پر ایک بڑا تالا لگا تھا۔ لوگوں نے سمجھا تھا کہ اس میں کافی دولت ہوگی، بہت مال اور ہیرے جواہرات ہوں گے، لیکن جب اسے کھولا گیا تو اس میں صرف ایک پرانی لنگی تھی، اور ایک کرتا تھا، جس پر پیوند لگے ہوئے تھے، اور ایک ٹوپی تھی، جس کا اوپری حصہ غائب تھا۔

بادشاہ نے یا ز سے پوچھا کہ یہ کیا معاملہ ہے؟ اس نے کہا کہ حضور! بات یہ ہے

کہ جب میں آپ کے دربار میں آیا تھا تو اس وقت یہی لباس زیب تن کیے ہوئے تھا اور اب چوں کہ اللہ تبارک و تعالیٰ کا فضل و کرم شامل حال ہے اور آپ کی نظر عنایت میرے ساتھ ہے، اس لیے میں بہترین اور عمدہ لباس پہنتا ہوں، لیکن میں روزانہ آکر اس لباس کو ضرور پہن لیتا ہوں، تاکہ میں اپنی اصلی حالت کو بھول نہ جاؤں۔

مسلمانو! ایاز خدا شناس بھی تھا اور مردم شناس بھی تھا۔ آج اس بات کی ضرورت ہے کہ ہم اور آپ بھی اللہ کی رضا اور طلب میں لگ جائیں اور ہمارا ہر کام اللہ کی رضا اور خوشنودی کے لیے ہو، جب ایک بادشاہ اپنے غلام کو اتنا بڑا منصب عطا کر سکتا ہے کہ خزانوں کی کنجیاں اس کو سونپ دیتا ہے۔ اللہ تعالیٰ تو احکم الحاکمین ہے۔

اللہ تعالیٰ بادشاہوں کا بادشاہ ہے۔ وہ چاہے تو اپنے بندوں کو بڑے بڑے مراتب اور اعلیٰ سے اعلیٰ منصب عطا فرما سکتا ہے۔ شرط یہ ہے کہ ہم خدا کو راضی کر لیں اور ہم اپنا ہر کام خدا کی رضا اور خوشنودی کے لیے کرنا شروع کر دیں۔

محترم حضرات! اللہ تعالیٰ نے اپنے بندوں کو دنیا میں اسی لیے بھیجا ہے کہ بندگان خدا دنیا میں اپنی آخرت کی تیاری کریں۔ دنیا دار العمل ہے۔ ہم نے دنیا میں جیسا عمل کیا ہوگا۔ اسی اعتبار سے کل قیامت کے دن ہمارا فیصلہ ہوگا۔ یہ فکر بھی ہر وقت مدنظر رہنی چاہئے کہ آخرت کی زندگی ہی اصل زندگی ہے۔ دنیا میں ہم چند دنوں کے لیے بھیجے گئے، پھر موت ہمیں اس دنیا سے لے کر چلی جائے گی۔

کس کی موت کب آئے گی؟ یہ اسے معلوم نہیں، لیکن آخرت میں ہمیشہ رہنا ہے۔ وہاں موت کو ہی موت آ جائے گی۔ جب تمام جنتی جنت چلے جائیں گے اور تمام دائمی جہنمی جہنم میں رہ جائیں گے تو جنت و جہنم کے درمیان اعلان کیا جائے گا۔ جنتی جنت سے جھانک کر دیکھیں گے۔ جہنمی بھی جہنم سے جھانک کر دیکھیں گے۔ جنتیوں کو خطہ رہ محسوس ہوگا کہ کہیں جنت سے ہمیں نکلنے کا حکم نہ مل جائے گا۔ جہنمی یہ امید کر رہے ہوں گے کہ شاید ہمیں جہنم سے نجات مل جائے، لیکن یہاں معاملہ دوسرا ہوگا۔ جب اہل جنت

اور اہل جہنم اس پکارنے والے کی آواز پر باہر کی طرف دیکھ رہے ہوں گے تو اسی موقع پر موت مینڈھے کی شکل میں لایا جائے گا۔

اہل جنت سے سوال ہوگا کہ کیا تم اسے پہچانتے ہو۔ جنتی کہیں گے کہ ہاں، یہ موت ہے۔ اہل جہنم سے سوال کیا جائے گا، وہ لوگ بھی موت کو پہچان لیں گے۔ پھر موت کو سب کے سامنے ذبح کر دیا جائے گا اور اعلان کر دیا جائے گا۔

اے اہل جنت! اب تم لوگوں کو ہمیشہ جنت میں رہنا ہے۔

اور اے اہل جہنم! اب تم لوگوں کو ہمیشہ جہنم میں رہنا ہے۔

اب موت کو بھی موت آجائے گی۔ اب کسی کو موت آنے والی نہیں ہے۔ جو جہاں ہے، وہ اسی جگہ ہمیشہ رہے گا۔ یہ بات سن کر جنتی بہت خوش ہو جائیں گے، اور جہنمی یہ خبر سن کر مزید رنج و الم میں مبتلا ہو جائیں گے۔ اللہ تعالیٰ ہم تمام کو اعمال حسنہ کی توفیق عطا فرمائے، اور ہم تمام کو اپنی خوشی و رضا حاصل کرنے کی توفیق عطا فرمائے (آمین)

خلیفہ ہارون رشید اور اس کی باندی کا واقعہ

محترم حضرات! جس طرح ایاز، سلطان محمود غزنوی کا غلام تھا، اسی طرح خلیفہ ہارون رشید کی ایک باندی تھی۔ خلیفہ ہارون رشید بھی بڑا دیندار اور بزرگوں کا چاہنے والا تھا۔ اس نے اپنے عہد خلافت میں اسلام و مسلمین کی قابل قدر خدمات انجام دی تھیں۔ خلافت عباسیہ کے اہم اور مشہور خلفاء میں ان کا شمار ہوتا ہے۔

ہارون رشید کے یہاں باندیاں بہت سی تھیں، لیکن ایک باندی کو یہ خصوصیت حاصل تھی کہ اس کے دربار میں تخت شاہی پر بیٹھی رہتی تھی، اور سچے میتوں کا ہار اس کے گلے میں پڑا رہتا تھا۔ وہ ایک کالی کلوٹی باندی تھی۔ شکل و صورت بھی بہت اچھی نہیں تھی، لیکن یہ بادشاہ کی منظور نظر تھی۔ خلیفہ اسے بہت چاہتا تھا۔ وہ خلیفہ کی منظور نظر اس لیے تھی کہ وہ بادشاہ کی مزاج شناس تھی اور بادشاہ سے اس کو قلبی تعلق تھا۔ دوسرے ملکوں میں بھی

یہ خبر گشت کر گئی کہ خلیفہ ہارون رشید ایک باندی کو اس قدر چاہتا ہے کہ گویا اس پر عاشق ہو گیا ہے، اور اس کو اپنے پاس بٹھائے رکھتا ہے۔ رفتہ رفتہ خلیفہ کی بدنامی ہونے لگی۔

ایک مرتبہ جب دوسرے ممالک کے بادشاہ اور وزرا بیٹھے ہوئے تھے، یا خلیفہ نے خود دعوت دی اور سب آئے اور ایک تاریخ میں جمع ہوئے تو خلیفہ نے اپنے تمام غلاموں اور باندیوں کو بلایا اور سچے موتیوں کا ایک ایک پیالا سب کو دیا گیا، اور سب کو کہا کہ اس کو توڑ دو، لیکن کسی نے پیالے کو نہیں توڑا۔ جب خالصہ سے کہا گیا کہ تو اس پیالے کو توڑ دے تو اس نے موتیوں کا وہ پیالا زمین پر پٹخ دیا اور پیالہ ٹوٹ گیا۔

اب خلیفہ نے ان لوگوں سے سوال کیا جن لوگوں نے خلیفہ کے حکم کے باوجود پیالہ نہیں توڑا تھا۔ ان لوگوں نے جواب دیا کہ اگر پیالہ ٹوٹ جاتا تو شاہی حنبرانے کا نقصان ہوتا، پھر خلیفہ نے خالصہ سے پوچھا کہ تم نے پیالہ کیوں توڑ دیا تو اس نے جواب دیا کہ آپ کا حکم تھا، اس لیے میں نے پیالہ توڑ دیا۔ یہ بات سچ ہے کہ پیالہ ٹوٹ جانے سے خزانے کا نقصان ہوا، اور اگر پیالہ نہیں توڑتی تو آپ کا دل ٹوٹ جاتا، اور یہ خزانے کے نقصان سے بڑا نقصان ہوتا۔

محترم حضرات! خالصہ کتنی سمجھ دار تھی اور یہی وجہ تھی کہ خلیفہ اس کو سچے دل سے چاہتا تھا اور وہ مزاج شناس اور ادب شناس تھی، لہذا بادشاہ نے اسے اپنے دربار میں بٹھا دیا تھا۔ خالصہ سے منسوب ایک بڑا دل چسپ واقعہ ہے، وہ بھی سماعت کرتے چلیں۔

اس زمانے میں ابونواس نام کا ایک مشہور عربی شاعر تھا۔ آج بھی اس کے قصائد مدارس عربیہ میں پڑھائے جاتے ہیں۔ بڑے ہی مشکل مضامین اس کے اشعار میں پائے جاتے ہیں۔ ابونواس اپنے زمانے کا مشہور شاعر تھا، اور ہمیشہ سے شاعروں کا دستور رہا ہے کہ وہ شاعری اور قصیدہ نگاری کو اپنا پیشہ بنا لیتے ہیں۔ شعرا، بادشاہوں اور نوابوں کے درباروں میں جاتے ہیں، کچھ قصیدہ سناتے ہیں۔ کچھ تعریف میں کہہ دیا اور وہاں سے جو انعام پایا اسی پر گزر بسر کرتے تھے۔

ابونواس شاعر کا بھی یہی حال تھا۔ ایک مرتبہ جب اس کی جیب میں کچھ نہیں رہا تو وہ ایک شاندار قصیدہ لکھ کر خلیفہ ہارون رشید کے دربار میں گیا۔ جب دربار میں پہنچا تو وہاں تخت پر خلیفہ کے ساتھ خالصہ بھی بیٹھی ہوئی تھی اور بادشاہ کی توجہ خالصہ کی طرف تھی۔ ابونواس شاعر اپنا قصیدہ سنانا شروع کیا، لیکن خلیفہ نے نہ داد دی، اور نہ کسی طرح کی تعریف کی، نہ ہی انعام دیا۔ قصیدہ ختم ہونے کے بعد ابونواس واپس چلا گیا، اور کچھ رنجیدہ ہو گیا، کیوں کہ اسے اپنی محنت کا صلہ اور انعام و اکرام نہیں ملا تھا۔

ابونواس بہت ذہین شاعر تھا اور بڑا ہی فی البدیہہ شاعر تھا۔ اس نے خلیفہ کے دربار سے نکلے نکلے صدر دروازے پر ایک شعر لکھ دیا:

لَقَدْ ضَاعَ شِعْرِي عَلَى بَابِكَ
كَمَا ضَاعَ دُرٌّ عَلَى خَالِصَةٍ

ترجمہ: میرے اشعار آپ کے دربار میں ایسے ضائع ہو گئے، جیسے موتی (کاہار) خالصہ کے گلے میں بیکار ہو گیا۔

یہ کالی کلوٹی باندی تھی۔ خلیفہ نے اس کے گلے میں عمدہ قسم کے موتیوں کا ہار ڈال رکھا تھا۔ ابونواس یہ شعر لکھ کر چلا گیا، جب درباریوں نے دیکھا تو اس نے جا کر بادشاہ کو خبر کر دی کہ حضور! ابونواس ایسا ایسا لکھ گیا ہے۔ بادشاہ کو غصہ آ گیا، اس نے کہا کہ ابونواس کو بلایا جائے۔ اب عربی زبان کی وسعت اور اس شاعر کی ذہانت دیکھئے۔

جب ابونواس واپس آنے لگا تو اس نے اس شعر میں (لقد ضاع) میں عین کے دائرے کو مٹا دیا۔ اب وہ عین، ہمزہ بن گیا۔ اب اس لفظ کا معنی و مطلب بدل گیا۔ اب اس کا معنی ہو گیا۔ چمک اٹھا، روشن ہو گیا، اور پورے شعر کا مطلب یہ ہو گیا کہ:

میرے اشعار آپ کے دربار میں ایسے چمک اٹھے، جیسے موتیوں کا ہار خالصہ کے گلے میں چمک اٹھا۔

یہ عربی زبان کی وسعت ہے کہ ذرا سی تبدیلی سے معنی خوبصورت ہو جاتا ہے،

اور کبھی تھوڑی سی تبدیلی آجائے تو معنی بگڑ جاتا ہے۔ یہ ایسی زبان ہے کہ (ضاع) اگر عین سے پڑھا جائے تو اس کا معنی ہوگا۔ بے کار ہو گیا اور ضائع ہو گیا، اور اگر (ضاء) ہمزہ سے پڑھا جائے تو اس کا معنی ہے۔ چمک اٹھا اور روشن ہو گیا۔ چنانچہ ابونواس نے (ع) کو مٹا کر ہمزہ بنا دیا اور بادشاہ کے دربار میں پہنچا۔

بادشاہ نے پوچھا کہ کیا تم نے ایسا شعر ہمارے دروازے پر لکھا ہے۔ ابونواس نے عرض کیا کہ حضور میں نے لکھا ہے کہ:

لَقَدْ ضَاءَ بِشَعْرِي عَلَى بَابِكُمْ
كَمَا ضَاءَ دُرٌّ عَلَى خَالِصَةٍ

یعنی میرا شعر آپ کے دربار میں ایسا چمکا کہ جیسے موتی (کاہار) خالصہ کے گلے میں چمک رہا ہے۔ یہ سن کر بادشاہ خوش ہو گیا اور شاعر کو بہت انعام و اکرام سے نوازا۔

مسلمانو! جب دنیا کے بادشاہوں کا حال یہ ہے کہ ان کی رضا اور خوشنودی کا خیال رکھا جائے تو وہ انعام و اکرام عطا کرتا ہے۔ بڑے عہدے اور بڑا منصب عطا کر دیتا ہے تو رب تبارک و تعالیٰ جو احکم الحاکمین ہے، بادشاہوں کا بادشاہ ہے، جب اس کی رضا اور خوشنودی کا خیال رکھا جائے گا تو پھر وہ اپنے بندوں کو کتنا نوازے گا، اس کا صحیح علم اسی کو ہے۔

اولیائے امت کی کثرت

محترم حضرات! اللہ کے نیک بندوں کا ہر کام رضائے الہی کے لیے ہوتا ہے۔ یہ تمام اولیا کرام رضوان اللہ تعالیٰ علیہم اجمعین جن کا تذکرہ آپ سنتے ہیں۔ صحابہ کرام جن کی تعداد ایک لاکھ چوبیس ہزار بتائی جاتی ہے۔ یہ سب کے سب اللہ کے ولی ہیں۔ تابعین، تبع تابعین، ائمہ کرام، اولیا، علما، صلحا سب اللہ کے مقبول بندے ہیں۔ یہ سب سرکار کی امت کے ولی ہیں، اور سرکار کو تو ہر چیز میں کثرت عطا فرمائی گئی۔ رب تعالیٰ نے اپنے رسول صلی اللہ علیہ وسلم کے لیے ارشاد فرمایا:

اِنَّا اَعْطَيْنَاكَ الْكَوْثَرَ

(سورہ کوثر: آیت ۱)

ترجمہ: اے محبوب! بے شک ہم نے تمہیں بے شمار خوبیاں عطا فرمائیں۔

(کنز الایمان)

اس آیت مقدسہ کا ایک مطلب یہ بیان کیا جاتا ہے کہ اللہ تعالیٰ نے آپ کو ہر چیز میں کثرت عطا فرمائی۔ عظمت و رفعت، شان و شوکت، عزت و کرامت، الغرض ہر نعمت میں کثرت عطا فرمائی گئی۔ اسی طرح امت میں بھی کثرت عطا کی گئی ہے، اور اس امت میں اولیا بھی بہت کثیر ہیں۔ امت محمدیہ میں اللہ کے اتنے ولی ہیں کہ ان کا کوئی شمار ہی نہیں۔ ہاں، فرق مراتب ہوتا ہے کہ بعض سے بعض افضل ہوتے ہیں، جیسے حضرات انبیائے کرام علیہم الصلوٰۃ والتسلیم میں فرق مراتب ہے۔ اسی طرح اولیائے کرام میں بھی فرق مراتب ہے۔ بعض کا مرتبہ بعض سے اونچا ہے۔ اولیائے کرام کے سارے کام اللہ کی رضا و خوشنودی کے لیے ہوا کرتے ہیں۔ وہ کوئی کام اپنے نفس کے لیے نہیں کرتے ہیں۔ اپنی طبیعت کے لیے نہیں کرتے۔

دریا عبور کرنے کا واقعہ

ایک واقعہ بیان کیا جاتا ہے کہ ایک بزرگ نے کھیر پکوائی، جو دریا کے ایک کنارے تھے۔ ایک ولی دریا کے دوسرے کنارے تھے۔ انہوں نے اپنے خادم کو کہا کہ کھیر اس بزرگ کے پاس پہنچا دو۔ خادم نے کہا کہ حضور! میں کیسے دریا پار کروں گا؟ انہوں نے فرمایا کہ دریا سے کہنا کہ میں اس کی طرف سے لے جا رہا ہوں کہ جس نے آج تک اپنی بیوی کے قریب نہیں گیا، حالاں کہ اس بزرگ کی اولاد بھی تھی۔ بہر حال خادم دریا کے پاس گیا، اور یہی کہہ کر دریا کو عبور کر گیا۔ جب دوسرے کنارے پہنچا، اور اس بزرگ کو کھیر پیش کیا، انہوں نے خادم کے سامنے کھالیا۔ برتن خالی کر کے خادم کو دے دیا۔ خادم اب واپس ہونا چاہتا ہے تو بزرگ سے پوچھتا ہے کہ حضرت! آپ

فرمائیں کہ میں دریا کو کیسے پار کروں؟

بزرگ نے فرمایا کہ جاؤ! دریا سے کہہ دینا کہ اس کے حکم سے ہمیں راستہ دو کہ جس نے آج تک کچھ کھایا ہی نہیں۔ خادم نے دریا کے پاس جا کر یہی کہا اور دریا مسیحا راستہ بن گیا۔ وہ دریا پار کر گیا۔

جب وہ واپس آیا اور پہلے بزرگ کے پاس پہنچا تو ان سے انتہائی حیرت و استعجاب کی حالت میں دریافت کرتا ہے کہ سرکار! یہ کیا معاملہ ہے تو انہوں نے فرمایا کہ دیکھو! ہمارا ہر کام اللہ کی خوشنودی کے لیے ہوتا ہے۔ ہم نکاح بھی کرتے ہیں تو اللہ کی رضا اور خوشنودی کے لیے کرتے ہیں۔ کھاتے پیتے ہیں تو اللہ کی خوشنودی کے لیے کھاتے ہیں۔ مسلمانو! یقیناً اولیائے کرام کا یہی حال ہوتا ہے کہ ان کا اٹھنا بیٹھنا، چلنا پھرنا، کھانا پینا سب رضائے الہی کے لیے ہوتا ہے۔ وہ کھاتے ہیں تو نفس کے لیے نہیں کھاتے ہیں۔ وہ پیتے ہیں تو نفس کے لیے نہیں پیتے۔ وہ اگر کچھ پہنتے ہیں تو اپنے نفس کے لیے نہیں پہنتے۔ ان کا ہر کام اللہ کی رضا و خوشنودی کے لیے ہوتا ہے۔ جب ان کا ہر کام اللہ کی رضا و خوشنودی کے لیے ہوتا ہے تو اللہ تعالیٰ انہیں اتنا نوازتا ہے کہ اس کا کوئی اندازہ نہیں کر سکتا ہے۔

حضور غوث اعظم کا حصول علم

پیران پیر و تگبر غوث اعظم رضی اللہ تعالیٰ عنہ صرف اللہ کے ولی ہی نہیں، بلکہ ولیوں کے ولی ہیں۔ قطبوں کے قطب ہیں۔ شیخ المشائخ ہیں اور آپ کا عالم یہ ہے کہ آپ فرماتے ہیں کہ انسانوں کے بھی شیخ ہوتے ہیں اور جنوں کے بھی شیخ ہوتے ہیں (وانا شیخ الكل) اور میں سب کا شیخ ہوں، یعنی غوث اعظم انسانوں اور جنوں سب کے شیخ ہیں، اسی لیے ان کو غوث الثقلین کہا جاتا ہے۔

غوث اعظم اللہ تعالیٰ کے ایسے فرماں بردار اور ایسے عبادت گزار تھے کہ ان کی مثال نہیں ملتی۔ ان کا عالم تو یہ ہے کہ چالیس سال تک عشا کے وضو سے فجر کی نماز ادا فرمائی ہے، یعنی آپ نے ساری رات عبادت الہی میں گزاری۔ تلاوت قرآن، ذکر و اذکار

تسبیح و تہلیل اور اوراد و وظائف میں مشغول رہتے ہیں۔ یہ سب کچھ اللہ کی رضا کے لیے تھا۔ ان حضرات کا مقصد زندگی رضائے خداوندی کا حصول تھا۔

غوث اعظم کا ابتدائی دور تھا، جب آپ پڑھنے کے لیے تشریف لے گئے تو اس وقت انتہائی عسرت اور تنگ دستی کا زمانہ تھا۔ اس وقت نہ لباس ٹھیک تھا، نہ کھانے پینے کا کوئی عمدہ انتظام تھا، لیکن علم دین کا شوق تو دیکھو۔ اللہ کے ولی ہیں، مادرزاد ولی ہیں، لیکن شعور سنہلنے ہی علم دین کا شوق پیدا ہو گیا۔

برادران اسلام! آج ہمارا حال یہ ہے کہ گھر کے سامنے بھی اگر مدرسہ ہے، تب بھی ہمیں توفیق نہیں ہوتی کہ ہم دین کی کچھ باتیں جا کر سیکھیں، یا کم از کم اپنے بچوں ہی کو بھیجیں۔ آج علم دین کی ناقدری ہو رہی ہے۔ آج اسی ناقدری کا یہ نتیجہ ہے کہ مسلمان کی دنیا میں کوئی قدر و منزلت نہ رہی۔ علم دین ایک ایسی عظیم دولت تھی کہ یہ دنیا کی دولت تو ختم ہو جانے والی ہے، لیکن علم کبھی ختم نہیں ہوتا ہے۔

اور وہ بھی دین کا علم جس کے سینے میں ہو۔ اس کے مراتب و فضائل جو احادیث طیبہ میں بیان کیے گئے ہیں۔ وہ بہت زیادہ ہیں۔ آج مسلمانوں کی غفلت کا یہ عالم ہے کہ علم دین کے حصول سے بھی غافل ہیں۔ وہ چاہتے ہی نہیں کہ کچھ دین کی باتیں سیکھ لیں اور اپنی زندگی کو سنوارنے کی کوشش کریں، لیکن پیران پیر سیدنا غوث اعظم دتگیر رضی اللہ تعالیٰ عنہ علم حاصل کر رہے ہیں، اور ایسے حال میں علم حاصل کر رہے ہیں کہ کھانے پینے کا بھی کوئی اچھا انتظام نہیں ہے۔

انتہائی عسرت اور تنگ دستی کا ماحول ہے۔ لیکن فکر مند ہیں کہ کسی طرح علم دین حاصل ہو جائے۔ کبھی پتے چبارہے ہیں، کبھی پھٹے پرانے لباس پہن رہے ہیں۔ کبھی بھوکے ہیں، لیکن علم دین حاصل کر رہے ہیں۔ ایک وقت وہ آتا ہے کہ رب تعالیٰ ان کو شان و شوکت عطا فرماتا ہے تو وہی غوث اعظم اب مرغ کھارہے ہیں اور عمدہ لباس اور شاہانہ لباس زیب تن فرما رہے ہیں۔

غوث اعظم سے بدگمانی کا وبال

حضور غوث اعظم عمدہ لباس تسکین نفس کے لیے نہیں پہنتے تھے، بلکہ بہترین لباس اگر پہنتے ہیں تو وہ بھی غریبوں کے لیے۔ صبح کو لباس فاخرہ پہنتے ہیں اور شام کو غریبوں کو عطا فرمادیتے ہیں۔ شام کو عمدہ لباس پہنتے ہیں تو صبح کو غریبوں کو عطا فرمادیتے ہیں۔ سب سے اعلیٰ، اور سب سے عمدہ لباس جو سلاطین اور بادشاہوں کا لباس ہوتا، وہ آپ کے لیے لایا جاتا تھا۔

ایک مرتبہ آپ کا ایک خادم کپڑے کی دوکان پر گیا اور دوکاندار سے کہا کہ جو سب سے اچھا کپڑا ہو، وہ دکھاؤ۔ دوکاندار کو معلوم تھا کہ یہ حضور غوث اعظم کا خادم ہے۔ اس نے خادم سے دریافت کیا کہ کس کے لیے کپڑا خرید رہے ہو۔ خادم نے جواب دیا کہ حضور غوث اعظم کے لیے کپڑا خریدنا ہے۔ یہ سن کر دوکاندار کے دل میں بدگمانی پیدا ہو گئی کہ یہ کیسے فقیر ہیں کہ شاہانہ لباس اور عمدہ کپڑے پہنتے ہیں۔ بہر حال اس نے خادم کو ایک عمدہ کپڑا دے کر روانہ کر دیا۔

اب دوکاندار کسی ضروری کام سے اٹھتا ہے اور اس کے پیر میں ایک کیل گڑ جاتی ہے، اور ایسی گڑی کہ اب وہ کسی طرح نکل نہیں پارہی ہے، اور نکلے تو کیسے یہ تو غوث اعظم سے بدگمانی کی سزا تھی۔ اب وہ مچھلی کی طرح تڑپ رہا ہے۔ لوگ دیکھنے کے لیے آنے لگے کہ کیا معاملہ ہے۔ کیل کو نکالنے کی بہت کوشش کی گئی، لیکن نہیں نکل سکی۔ کسی نے پوچھ لیا کہ بھائی کیا ہوا تھا۔ دوکاندار نے جواب دیا کہ حضور غوث اعظم کا خادم کپڑا خریدنے آیا تھا۔ وہ مجھے عمدہ قسم کا کپڑا نکالنے کہا۔ میں نے اس سے پوچھا کہ کس کے لیے کپڑا خرید رہے ہو تو اس نے کہا کہ سرکار غوث اعظم کے لیے کپڑا لینا ہے۔ مجھے یہ خیال پیدا ہوا کہ وہ ولی ہو کر اتنے مہنگے لباس اور شاہانہ لباس پہنتے ہیں۔

یہ سن کر کسی نے کہا کہ یہ سب اسی بدگمانی کا نتیجہ ہے۔ تم حضور غوث اعظم کی

بارگاہ میں جاؤ، اور ان سے معافی مانگ لو۔ یہ کیل کوئی معمولی کیل نہیں۔ دوکاندار کو بھی بات سمجھ میں آگئی۔ وہ بارگاہ غوث اعظم کی طرف چل پڑا۔ جب وہاں پہنچا تو ابھی وہ زبان سے کچھ کہہ بھی نہیں پایا تھا کہ سرکار غوث اعظم خود ہی فرماتے ہیں۔

تم یہ بدگمانی کرتے ہو کہ ہم عمدہ اور شاہانہ لباس پہنتے ہیں۔ سرکار غوث پاک نے فرمایا: یاد رکھو کہ میں اچھا لباس پہنتا ہوں تو رب تعالیٰ کے حکم سے پہنتا ہوں۔

مسلمانو! آج لوگ کہتے ہیں کہ رسول اللہ ﷺ کو علم غیب نہیں، بیٹھ پیچھے کا علم نہیں ہے۔ دیوار پیچھے کا علم نہیں ہے۔ اس رسول کے امتی یعنی پیران پیر سیدنا غوث اعظم دستگیر رضی اللہ تعالیٰ عنہ کو دیکھو کہ ابھی دوکاندار نے کچھ بیان بھی نہیں کیا تھا لیکن حضور غوث اعظم نے سارے حالات بیان فرمادیئے۔ جب امتی کا عالم یہ ہے تو نبی کا عالم کیا ہوگا۔

حضرت بہلول دانا اور خلیفہ ہارون رشید

محترم حضرات! اولیائے کرام کا کھانا پینا، پہننا سب رب کی خوشنودی کے لیے ہوتا ہے، اور ان کی زندگی بڑی مطمئن زندگی ہوتی ہے۔ وہ بے خوف ہوتے ہیں اور انتہائی اطمینان کے ساتھ زندگی بسر کرتے ہیں۔ حضرت سیدی بہلول دانا رحمۃ اللہ علیہ بڑے مشہور ولی گزرے ہیں۔ وہ ایک مرتبہ ایک قبرستان میں بیٹھے ہوئے تھے۔ خلیفہ ہارون رشید وہاں سے گزر رہے تھے۔

خلیفہ نے دیکھا کہ حضرت بہلول دانا بڑے اطمینان سے بیٹھے ہوئے ہیں۔ میں تو بادشاہ ہوں، بادشاہ ہوتے ہوئے مجھے اتنا اطمینان نہیں ہے، جتنا اطمینان ان کو حاصل ہے۔ خلیفہ ہارون رشید کو بزرگوں سے بہت محبت تھی۔ اس نے اپنا گھوڑا روکا اور حضرت بہلول دانا علیہ الرحمہ کی خدمت میں حاضر ہو کر سلام کیا، اور ان سے دریافت کیا کہ حضور! یہ کیا بات ہے کہ میں بادشاہ ہوتے ہوئے بھی مطمئن نہیں ہوں۔

دن کو پریشان، رات کو پریشان، کبھی کبھی تو امور مملکت کی وجہ سے راتوں کی

نیند غائب ہو جاتی ہے، اور آپ کی زندگی بڑی ہی اطمینان بخش ہے۔ حضرت بہلول دانا نے فرمایا کہ دیکھو آدمی اس وقت پریشان ہوتا ہے، جب کوئی بات اس کی مرضی کے خلاف ہوتی ہے، لیکن جب ہر کام اس کی مرضی کے مطابق ہو رہا ہو تو اس کو کسی قسم کی پریشانی نہیں ہوتی۔ حضرت بہلول دانا نے فرمایا کہ ہمارا ہر کام ہماری مرضی کے مطابق ہو رہا ہے۔ سورج نکلتا ہے تو ہماری مرضی کے مطابق نکلتا ہے۔ ڈوبتا ہے تو ہماری مرضی کے مطابق۔ جاڑا آتا ہے تو ہماری مرضی کے مطابق۔ گرمی کا موسم آتا ہے تو ہماری مرضی کے مطابق۔ بارش ہوتی ہے تو ہماری مرضی کے مطابق۔ الغرض ہر کام ہماری مرضی کے مطابق ہوتا ہے، اسی لیے مجھے کسی قسم کی پریشانی نہیں ہوتی۔

خلیفہ ہارون رشید نے عرض کیا کہ حضور! آج تک میں تو یہ سنتا آیا تھا کہ ہر کام اللہ کی مرضی کے مطابق اور اللہ کے حکم سے ہوتا ہے، اور آپ یہ فرماتے ہیں کہ ہر کام ہماری مرضی سے ہوتا ہے۔ حضرت بہلول دانا نے فرمایا کہ تم نے میری بات کو سمجھا ہی نہیں۔ یہی تو فرق ہے، یہی تو راز ہے، یہی تو نکتہ ہے۔ ہمارے اور دوسروں کے درمیان یہی وجہ امتیاز ہے۔ حضرت بہلول دانا نے فرمایا کہ ہم نے اپنی خوشنودی کو اللہ کی رضا و خوشنودی میں محو کر دیا ہے۔ اب جو اس کی مرضی ہے، وہی ہماری مرضی ہے۔ جو اس کا کہنا ہے وہی ہمارا کہنا ہے۔ ہماری مرضی اور رب کی مرضی میں اختلاف نہیں۔

گفتہ او گفت اللہ بود

گرچہ از حلقوم عبد اللہ بود

ترجمہ: ولی کی بات اللہ کی بات ہوتی ہے، گرچہ بندہ خدا کی زبان سے (وہ بات) نکلتی ہے۔

وآخر دعوانا ان الحمد لله رب العلمین

دین پر استقامت اور اتباع شریعت

بسم الله الرحمن الرحيم

ان الله وملائكته يصلون على النبي - يا أيها الذين آمنوا صلوا عليه وسلموا تسليماً:

اللهم صلى على سيدنا ومولانا محمد وآله وبارك وسلم
سبحن ربك رب العزة عما يصفون: وسلام على المرسلين: والحمد
لله رب العالمين

الحمد لله نحمدہ ونستعينہ ونستغفرہ ونؤمن به ونتوكل عليه ونعوذ
بالله من شرور انفسنا من سيئات اعمالنا من يهده الله فلا مضل له و
من يضللہ فلا هادي له - ونشهد ان لا اله الا الله وحده لا شريك له
ونشهد ان سيدنا ومولانا محمد اعبده ورسوله - اما بعد فقد قال الله
تعالى في كلامه القديم وقرآنه العظيم - أعوذ بالله من الشيطان
الرجيم: بسم الله الرحمن الرحيم:

رضي الله عنهم ورضوا عنه - ذلك لمن خشي ربه
صدق الله العلي العظيم وصدق رسوله النبي الامين الكريم ونحن
على ذلك لمن الشاهدين والشاكرين والحمد لله رب العالمين -

سب سے پہلے ہم اور آپ اپنے آقا و مولا حضور احمد مجتبیٰ محمد مصطفیٰ علیہ التحیۃ والثناء کی بارگاہ
بیکس پناہ میں بصدادب و احترام ہدیہ درود و سلام پیش کریں:
اللهم صلى على سيدنا ومولانا محمد وآله وبارك وسلم

برادران اسلام! اللہ کے پیارے رسول ﷺ کی سنتوں پر عمل کرنا اسلام پر ثابت قدمی کی علامت اور ایک عظیم سعادت ہے۔ آج ہمارا حال یہ ہے کہ ہمیں اللہ تعالیٰ نے بہت کچھ عطا فرمایا ہے، لیکن ہمارا پڑوسی بھوکا مر رہا ہے۔ پریشان حال ہے، فاقے پر فاقے گزر رہے ہیں، لیکن مالدار مسلمانوں کو اس کا کچھ بھی احساس نہیں ہوتا۔ وہ خدا کی عطا کردہ نعمتوں سے دونوں وقت شکم سیر ہو کر کھا رہے ہیں، لیکن یہ خیال نہیں کرتے کہ ہمارا پڑوسی جو ہمارا مومن بھائی بھی ہے، کبھی اس کی خبر گیری کر لیں۔

گرچہ ہمارا پڑوسی ہمارا ساگ بھائی نہیں ہے، لیکن وہ اسلامی بھائی ضرور ہے۔ ہمیں اس کے دکھ سکھ میں اس کا شریک ہونا چاہئے، اور اس کی ضرورتوں کا خیال رکھنا چاہئے۔ اس کی غربت و تنگ دستی کے پیش نظر موقع بموقع اس کی خبر گیری کرتے رہنی چاہئے۔ ہمیں اپنے اسلاف کرام کی سیرت و سوانح اور ان کے حالات و واقعات پڑھنا چاہئے، اور ان کے نقش قدم پر چلنے کی ہر ممکن کوشش کرنی چاہئے۔

رب تعالیٰ نے قرآن مقدس میں ارشاد فرمایا:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ

(سورہ حم سجدہ: آیت ۳۰)

ترجمہ: بے شک وہ جنہوں نے کہا: ہمارا رب اللہ ہے، پھر اس پر قائم رہے، ان پر فرشتے اترتے ہیں۔

فرشتے کس واسطے اترتے ہیں۔ فرشتے اتر کر انہیں خوش خبری سناتے ہیں۔ وہ

ان ثابت قدم رہنے والے بندوں کو کہتے ہیں:

أَلَا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ

(سورہ حم سجدہ: آیت ۳۰)

ترجمہ: کہ نہ ڈرو، اور غم نہ کرو، اور خوش ہو اس جنت پر جس کا تمہیں وعدہ دیا جاتا تھا۔ (کنز الایمان)

محترم حضرات! آج مسلمان اپنے اسلاف کرام کی خوبیوں سے عاری اور نا

آشنا ہو چکا ہے۔ رفتہ رفتہ مسلمانوں کے دلوں میں نفسانیت پیدا ہو چکی ہے۔ آج کا مسلمان اسلامی عادات و خصائل اور عمدہ اخلاق و کردار سے بیگانہ ہو گیا ہے۔

مسلمانو! جب اللہ تعالیٰ نے ہمارے ساتھ سخاوت و فیاضی کا مظاہرہ فرمایا ہے تو ہمیں چاہئے اللہ کے بندوں کے ساتھ ہم بھی سخاوت و فیاضی کا اظہار کریں۔

کرو مہربانی تم اہل زمیں پر

خدا مہرباں ہوگا عرش بریں پر

آج قوم مسلم مختلف مواقع پر فضول خرچی کرتی ہے۔ اس کا کچھ بھی فائدہ نہیں۔

فضول خرچی سے ناموری اور شہرت کے علاوہ کچھ بھی فائدہ نہیں ہوتا۔ اگر یہی رقم عنبر با و مساکین اور اہل حاجت میں تقسیم کر دی جائے تو ایک بڑا کام ہو سکتا ہے۔

مسلمانو! ہماری کمائی میں غریبوں کا بھی حق ہوتا ہے، اور نہ ادا کرو گے تو اللہ کے

یہاں اس کی بھی پکڑ ہوگی۔ ہمیں اسلامی اخوت و مساوات اور ہمدردی کو اپنانا چاہئے

۔ اہل اسلام کی شان یہی تھی کہ مسلمان صرف اپنوں کے لیے نہیں، بلکہ دوسرے

مسلمانوں کی خدمت بھی کیا کرتے تھے۔

محترم حضرات! اسلامی تاریخ کا بہت مشہور واقعہ ہے کہ اللہ کے پیارے رسول

صلی اللہ علیہ وسلم جب ہجرت فرما کر مدینہ منورہ جلوہ افروز ہوئے، اور اسی طرح مکہ معظمہ کے

مسلمان بھی ہجرت کر کے مدینہ منورہ پہنچے تو وہ خالی ہاتھ تھے۔ ان کے پاس جو کچھ تھا، وہ

سب کچھ مکہ معظمہ میں چھوڑ آئے تھے۔ جب مکہ کے مہاجرین مدینہ منورہ پہنچے تو مدینہ

منورہ کے مسلمانوں نے خندہ پیشانی سے مہاجرین کا استقبال کیا، اور خوش آمدید کہا اور پھر

ان کی ہر ضرورت کی کفالت مدنی مسلمانوں نے کیا تھا۔ انہیں رہنے کو گھر دیا۔ ان کے

خورد و نوش کا انتظام کیا۔ ان کی ہر ضرورت پوری فرمائی، اسی لیے مدنی مسلمانوں کا لقب

”انصار“ ہوا، یعنی مدد کرنے والے مومنین۔

مکہ سے آنے والے جو مسلمان مفلوک الحال تھے، پریشان حال تھے، مدنی

مسلمانوں نے انہیں اپنا بھائی سمجھا۔ اگر کسی انصاری صحابی کے پاس دو باغ تھے تو ایک باغ مہاجر مسلمان کو دیدیا۔ اگر کسی کے پاس دو مکان تھے تو ایک مکان مہاجر صحابی کو عطا کر دیا۔ روایتوں میں یہاں تک آیا ہے کہ اگر کسی انصاری صحابی کی دو بیویاں تھیں، اور آنے والے مہاجر صحابی کے پاس بیوی نہیں تھی تو اس نے اپنی بیوی کو طلاق دے دی اور اس کے نکاح میں دے دیا۔ یہ دین پر استقامت تھی۔

آج کا مسلمان دین سے غافل ہوتا چلا جا رہا ہے۔ مسلمانو! اپنے اندر اخوت و محبت کا جذبہ پیدا کرو۔ مسلمان آپس میں مل جل کر رہیں، اور آپس میں الفت و مودت قائم کریں۔ ایک دوسرے کی ہمدردی کے لیے اپنے دلوں کے دروازوں کو کھول دو۔

مسلمانو! اسلام اور اہل اسلام کی خدمت اور دین پر ثبات قدم رہنا یہ اللہ کے نیک بندوں کا شیوہ رہا ہے۔ ان کی زندگی دین کے لیے وقف تھیں۔ آج ہم نے اپنی زندگی کو دنیا کے لیے وقف کر دیا ہے۔ ہم صبح اُٹھتے ہیں تو دنیا کی فکر ہے، رات کو سوتے ہیں تو دنیا کی فکر ہے۔ ہم نے اپنی صبح و شام کو فکر دنیا میں مشغول کر رکھا ہے۔ اسی طرح ہماری زندگی گزرتی جا رہی ہے اور ہماری عمر کا ایک ایک دن ختم ہوتا جا رہا ہے۔

صبح ہوتی ہے شام ہوتی ہے

عمر یوں ہی تمام ہوتی ہے

مسلمان کی شان یہ ہونی چاہئے کہ وہ اپنے دین اور اپنی آخرت کی فکر میں مستغرق رہے۔ دنیا بھی کمائیں تو آخرت کی بھلائیوں کے حصول کے لیے کمائیں۔ اپنی کمائی کا ایک حصہ ضرورت مندوں اور حاجت مندوں کے لیے وقف کر دو۔ اس طرح تمہاری دنیا بھی سنور جائے گی اور آخرت کی بھلائیوں کا بھی سامان تیار ہوتا رہے گا۔ حاجت مندوں کی حاجتیں بھی پوری ہوتی رہیں گی، اور مسلمانوں کے درمیان ایک صالح اور تندرست و توانا معاشرہ تشکیل پاسکے گا۔

تم دنیاوی مال و دولت کا اتنا حصہ اپنے پاس رکھو، جس سے تمہاری ضرورتوں کی

تکمیل ہو سکے، اور پھر اپنی دولت کا ایک حصہ آخرت کے لیے بھی خرچ کرو، لیکن مسلمان نے یہ سمجھ لیا ہے کہ دنیا ہی سب کچھ ہے، حالاں کہ یہ چند روزہ زندگی ہے۔ اللہ کے پیارے رسول ﷺ نے ارشاد فرمایا کہ دنیا میں اس طرح رہو، جیسے ایک مسافر رہتا ہے، یا راہ گیر ہوتا ہے کہ اسے معلوم رہتا ہے کہ یہ ہماری منزل نہیں، بلکہ ہماری منزل کہیں اور ہے۔ اسی طرح ہم سب کی منزل بھی عالم آخرت ہے۔ دنیا صرف دارالعمل ہے۔ کسی کو بھی دنیا میں رہنا نہیں ہے۔ آج یا کل ہر ایک کو یہاں سے سفر کرنا ہے۔ جب ہم اس نظریہ پر قائم ہو جائیں گے تو ہر وقت فکر آخرت ہمارے دل و دماغ میں رچی بسی رہے گی، اور ہمارا قلب آخرت کی تیاریوں کی طرف مائل ہوگا۔

مسلمانو! آج ہم دنیا میں ایسے مشغول و مصروف ہو چکے ہیں کہ دین پر ثابت قدمی کا جذبہ برائے نام رہ گیا اور ہم دنیا ہی کے ہو کر رہ گئے، حالاں کہ مسلمان کا اصل مطلق نظر اور زوایہ فکر خدمت اسلام ہونا چاہئے۔ اللہ تعالیٰ نے اپنے بندوں کو اپنی طاعت و عبادت کے لیے پیدا فرمایا ہے۔ اللہ کی معرفت حاصل کرنے کے لیے پیدا فرمایا ہے۔ مسلمان آپسی اخوت و محبت اور باہمی ہمدردی کے لیے پیدا ہوا ہے۔ اللہ تبارک و تعالیٰ ارشاد فرما رہا ہے:

يَا أَيُّهَا الَّذِينَ آمَنُوا إِن تَنصُرُوا اللَّهَ يَنْصُرْكُمْ

(سورہ محمد: آیت ۷)

ترجمہ: اے ایمان والو! اگر تم دین خدا کی مدد کرو گے، اللہ تمہاری مدد کرے گا۔

(کنز الایمان)

خواجہ غریب نواز کا سفر ہند

آج مسلمان دین کی مدد سے غافل نظر آ رہے ہیں، لیکن خواجہ اجیری کو دیکھو۔ کیسی دین کی خدمت فرمائی کہ سینکڑوں ہزاروں میل کا سفر طے کر کے ہندوستان تشریف لائے۔ اللہ رسول کے دین کی تبلیغ و اشاعت کے لیے، دین کے فروغ و ارتقا کے لیے، اہل ہند کو

دعوت دین دینے کے لیے، لوگوں کو حلقہ بگوش اسلام کرنے کے لیے۔ وہ خلوص نیت کے ساتھ وارد ہند ہوئے تھے، اس کا ثمرہ اور نتیجہ ظاہر ہوا کہ لاکھوں کی تعداد میں لوگ ان کے دست حق پرست پر دامن اسلام سے مشرف ہوئے، اور کفر و بت پرستی کی سر زمین کلمہ توحید سے لالہ زار ہو گئی۔

خواجہ غریب نواز رضی اللہ تعالیٰ عنہ نے حضور غوث اعظم رضی اللہ تعالیٰ عنہ سے عرض کیا کہ مجھے عراق دے دیا جائے تو حضور غوث اعظم نے فرمایا کہ ہم نے عراق شیخ شہاب الدین عمر سہروردی کو دے ہی دیا ہے۔ تمہیں ہندوستان دیا جاتا ہے۔ ہندوستان چلے جاؤ۔ حکم پاتے ہی آپ ہندوستان کا ارادہ فرمالیتے ہیں۔ ملک ہند کا عزم کر لیتے ہیں۔ مسلمانو! یہ بھی غور کرو کہ ایسے مشکل ماحول میں اور ایسے وقت میں جب کہ سفر کی کوئی سہولت نہیں تھی۔ جب لوگ پیدل چل کر سفر طے کرتے تھے، یا اونٹوں پر سواری کرتے تھے۔ سینکڑوں ہزاروں میل کی مسافت آپ نے طے کی۔ میدانوں، صحراؤں، پہاڑوں اور ندی نالوں سے گزرتے ہوئے ہندوستان پہنچے اور دین کی ایسی خدمت کی کہ اس کے ناقابل فراموش آثار و علامات آج تک ملک ہند میں نظر آتے ہیں۔ خواجہ غریب نواز علیہ الرحمہ نے کہیں اپنی کرامت ظاہر فرمائی۔ کہیں عبادت کے ذریعہ دین کی خدمت فرمائی۔ کہیں صبر و استقلال کا مظاہرہ فرمایا اور دین اسلام کی تبلیغ و اشاعت فرمائی۔

الغرض دیکھتے ہی دیکھتے اجیر مقدس کا ماحول بدل گیا اور ہر طرف اسلام کا بول بالا ہو گیا۔ آپ نے انتہائی عزم و استقلال کے ساتھ مذہب اسلام کی اشاعت فرماتے رہے۔ پیران پیر دستگیر سیدنا غوث اعظم رضی اللہ عنہ کی طرح سرکار خواجہ غریب نواز بھی حضور غوث اعظم کی طرح اللہ کے پیارے رسول ﷺ کے چاہنے والے ہیں عاشق رسول ہیں، اور آپ کی ہر سنت پر عمل فرمانے والے ہیں۔ نہ کوئی سنت چھوٹ رہی ہے، نہ ایک وقت کی نماز چھوٹ رہی ہے۔ عبادتیں بھی کر رہے ہیں۔ مجاہدے بھی کر رہے ہیں اور اللہ و رسول کی یاد میں لگے ہوئے ہیں اور کرامتوں پر کرامتوں کا اظہار بھی ہو رہا ہے۔

مسلمانو! یہ کرامت ولایت کے لیے ضروری نہیں ہے، بلکہ ولایت کی سب سے بڑی نشانی دین پر استقامت ہے، لیکن ضرورت کے وقت کرامت کا ظہور بھی ہوتا ہے، اس لیے کہ کرامت کو دیکھ کر بھی لوگ مسلمان ہو جاتے ہیں، اور اجیر میں خواجہ غریب نواز سے ظاہر ہونے والی کرامتوں کو دیکھ کر کثیر تعداد میں لوگوں نے اسلام قبول کیا، اور ہندوستان گلشن اسلام بن گیا۔

حضرت خواجہ اجیری رحمۃ اللہ علیہ کی ایک بڑی کرامت سماعت فرمائیے۔ جب حضور خواجہ غریب نواز اجیر مقدس تشریف لائے، اور اجیر کی سرزمین پر آپ نے ایک ببول کے درخت کے نیچے فروکش ہونا چاہا، وہاں بیٹھنا چاہا تو وہاں راجہ کے اونٹ کی دیکھ بھال کرنے والوں نے کہا کہ یہاں آپ نہیں بیٹھ سکتے۔ یہاں راجہ کے اونٹ بیٹھتے ہیں۔ حضور خواجہ غریب نواز نے کہا کہ ٹھیک ہے، اونٹ ہی بیٹھیں گے۔

خواجہ غریب نواز نے یہ فرما کر دوسری جگہ جا کر بیٹھ گئے۔ شام کو اونٹ آئے۔ راجہ کے اونٹ وہاں بیٹھ گئے۔ اب صبح ہوئی تو اونٹ بیٹھے ہوئے ہیں۔ انہیں اٹھایا جا رہا ہے تو نہیں اٹھ رہے ہیں۔ ہلایا جا رہا ہے تو بل نہیں رہے ہیں۔ اب لوگ پریشان ہو گئے۔ کسی کو یہ سمجھ میں نہیں آ رہا ہے کہ یہ کیا ہو گیا۔ لوگ دوڑتے ہوئے راجہ کے پاس گئے کہ راجہ صاحب آج تو ایسا ہو گیا کہ اونٹ نہیں اٹھ رہے ہیں۔

راجہ نے کہا۔ ہو سکتا ہے کہ اسی فقیر کی کرامت ہو۔ اُسی کے پاس جاؤ، معافی چاہو، وہ دوڑتے ہوئے آئے اور حضور خواجہ غریب نواز سے معافی کے طلب گار ہوئے۔ جب انہوں نے زیادہ خوشامد کی تو فرمایا کہ جاؤ اونٹ اٹھ جائیں گے۔

ایک ولی کی زبان سے بات نکلی، اور پھر اونٹ اٹھ کھڑے ہو گئے۔ اب تک اونٹ اپنی جگہ سے بل نہیں پار رہے تھے۔ اب سب اٹھ کر کھڑے ہو گئے۔ خواجہ غریب نواز کی اس کرامت کا شہرہ ہوا، اور بہت سے لوگ دامن اسلام سے وابستہ ہو گئے۔ اس

کرامت کے ذریعہ دین پھیلا ہے، لیکن کرامت ولایت کی نشانی نہیں ہے۔ ولایت کی نشانی کیا ہے؟ ولایت کی نشانی دین پر استقامت ہے۔ دین پر ثبات قدمی ہے کہ آدمی مشکل سے مشکل وقت میں بھی، اور سخت سے سخت ماحول میں بھی اسلام کو مضبوطی کے ساتھ تھامے رہے۔

محترم حضرات! حضور خواجہ غریب نواز اوتٹوں کی جگہ سے اٹھ کر چلے گئے اور اپنے ساتھیوں کے ساتھ اناساگر تالاب کے پاس قیام پذیر ہو گئے۔ وضو و غسل اور دیگر ضرورتوں کے لیے اناساگر کا پانی استعمال کرتے تھے۔

رفتہ رفتہ جب لوگ اسلام کی طرف مائل ہونے لگے اور ان علاقوں کے مقامی لوگ دامن اسلام سے وابستہ ہونے لگے تو اجمیر کے راجہ پرتھوی راج کی جانب سے اناساگر کے پانی پر پابندی لگادی۔ پرتھوی راج کا حکم تھا کہ خواجہ غریب نواز اور ان کے لوگ کو اناساگر تالاب سے پانی مت لینے دو۔ خواجہ غریب نواز رحمۃ اللہ علیہ کا ایک خادم وضو کرنے گیا تو اسے وضو کے بغیر واپس کر دیا گیا۔ جب حضرت خواجہ غریب نواز کو اس کی اطلاع ہوئی تو آپ نے ایک خادم کو ایک پیالہ عطا فرمایا اور فرمایا:

”جاؤ، اناساگر سے کہو کہ تمہیں خواجہ نے بلایا ہے۔“

وہ خادم گیا اور اناساگر کو دور ہی سے پیالہ دکھاتے ہوئے کہا:

”اے اناساگر! تجھے میرے خواجہ نے بلایا ہے۔“

اتنا کہنا تھا کہ اناساگر کے پانی کا ایک ایک قطرہ اس پیالے میں سا گیا، یہاں تک کہ اجمیر کے دوسرے تالاب اور کنوئیں بھی خشک ہو گئے۔ حیرت کی بات یہ ہے کہ دودھ پلانے والی عورتوں اور جانوروں کا دودھ بھی سوکھ گیا۔

جب راجہ پرتھو راج نے دیکھا کہ اناساگر کا پانی خواجہ کے قبضے میں چلا گیا اور لوگ ہلاکت کے قریب پہنچ چکے ہیں تو سرکار خواجہ غریب نواز رحمۃ اللہ علیہ سے عاجزی انکساری کرنے

لگا۔ راجہ پتھو را کے ساتھ جوگی جے پال بھی تھا۔ یہ ابھی اسلام قبول نہیں کیا تھا۔

خواجہ غریب نواز نے جوگی جے پال سے فرمایا کہ ہمارا یہ لوٹا ہے۔ اسے اٹھا کر لاؤ۔ جوگی جے پال نے پوری کوشش کی، مگر لوٹا کو ہلا بھی نہیں سکا۔

خواجہ غریب نواز نے جوگی جے پال سے فرمایا کہ یہ تیرا جادو نہیں، بلکہ یہ لوٹا مردان حق کا ہے۔ جمیر کے پرانے پنڈت جواب اسلام قبول کر چکے تھے۔ ان کا نام شادی دیو تھا۔ خواجہ غریب نواز نے شادی دیو کو حکم فرمایا کہ لوٹا لے آ۔ وہ آپ کا حکم پا کر لوٹا کے پاس گئے، اور اسے اٹھالائے۔ حضرت خواجہ غریب نواز نے اس لوٹے سے تھوڑا سا پانی انا سا گرتا لاب کی طرف اچھال دیا تو اللہ تعالیٰ کے حکم سے تمام سوکھے ہوئے تالاب، حوض، کنویں اور چشمے پانی سے بھر گئے۔

محترم حضرات! حضور خواجہ غریب نواز رحمۃ اللہ علیہ کی یہ کرامت دیکھ کر کفار و مشرکین حیرت زدہ ہو گئے۔ جوگی جے پال بھی تعجب میں ڈوب کر کہا کہ آپ نے اپنے آپ کو کس مقام تک پہنچایا ہے؟

خواجہ غریب نواز نے فرمایا کہ پہلے جو کچھ تمہارے پاس ہے، اسے تم ظاہر کرو۔ جوگی جے پال نے ایک چمڑا ہوا میں اچھالا اور کوڈر اس پر جا بیٹھا۔ وہ چمڑا ہوا میں بلسد ہونے لگا۔ کفار و مشرکین یہ دیکھ کر بہت خوش ہوئے۔ وہ یہ سمجھنے لگے کہ ہمارے جوگی نے خواجہ غریب نواز سے بڑا کارنامہ کر دکھایا ہے۔

یہ دیکھ کر خواجہ غریب نواز رحمۃ اللہ تعالیٰ علیہ مراقبہ میں گئے اور کچھ دیر کے بعد سراٹھا کر فرمایا کہ جوگی جے پال کہاں تک پہنچا؟ عرض کیا گیا کہ وہ بہت اوپر جا چکا ہے اور وہ ایک چڑیا کے برابر نظر آیا۔ کچھ دیر کے بعد پھر خواجہ غریب نواز علیہ الرحمہ نے دریافت فرمایا کہ اب وہ کہاں تک پہنچا؟

جواب دیا گیا کہ جوگی جے پال بہت اوپر جا چکا ہے۔ وہ نظروں سے پوشیدہ ہو

چکا ہے۔ سرکار خواجہ غریب نواز رحمۃ اللہ علیہ نے اپنی کھڑاؤں کو اشارہ فرمایا۔ کھڑاؤں ہو! میں اڑی اور اوپر چلی گئی۔ کھڑاؤں اوپر جا کر جوگی بے پال کے سر پر پڑنے لگی۔ اس وقت تمام لوگ کھڑاؤں کے سر پر پڑنے کی کھٹا کھٹ کی آواز سن رہے تھے، اور جوگی بے پال منت سماجت کر رہا تھا۔ تھوڑی دیر بعد لوگوں نے دیکھا کہ کھڑاؤں جوگی بے پال کو مار مار کر نیچے لارہی ہے۔ جوگی بے پال اب نیچے زمین پر آچکا تھا۔ وہ عاجزی و انکساری کرتا ہوا خواجہ غریب نواز کی خدمت میں حاضر ہوا، اور خواجہ کے قدموں میں گر کر معافی مانگنے لگا۔ اس کے بعد جوگی بے پال نے بھی مذہب اسلام قبول کر لیا۔

نگاہ ولی مسیں وہ تاثیر یکھی
بدلتی ہزاروں کی تقدیر یکھی

محترم حضرات! اس مدت میں بہت سے لوگ اسلام قبول کر چکے تھے۔ اسلام قبول کرنے والوں میں جوگی بے پال بھی تھے، جن کا اسلامی نام عبداللہ رکھا گیا تھا۔ اسلام قبول کرنے والے ہندوستانیوں نے حضرت خواجہ غریب نواز رحمۃ اللہ علیہ سے عرض کیا کہ حضور! ہم لوگ کب تک یہاں پر مسافروں کی طرح زندگی گزاریں گے۔ آپ شہر کے اندر جا کر قیام فرمائیں، تاکہ مخلوق خدا آپ کے قدموں کی برکت سے مستفیض ہو سکے۔ آپ کے فیوض و برکات زیادہ لوگوں تک پہنچے۔

خواجہ غریب نواز علیہ الرحمہ نے اس عرضی کو قبول فرمائی اور اپنے خادم خاص محمد یادگار کو حکم فرمایا کہ شہر میں جا کر ہم سب کے قیام کے لیے کوئی مناسب جگہ کا انتخاب کرو۔ خادم خاص شہر گئے اور انہوں نے اس جگہ کا انتخاب کیا، جہاں آج حضور خواجہ غریب نواز کا روضہ مبارک ہے۔ اس وقت یہ خالی زمین تھی۔ یہ زمین شادی دیوبندی تھی جو اسلام قبول کر چکے تھے۔ خواجہ غریب نواز رحمۃ اللہ علیہ اناساگر کے پاس سے منتقل ہو کر شہر چلے گئے اور اس منتخب مقام پر عبادت خانہ، لنگر خانہ اور جماعت خانہ کی تعمیر فرمائی۔

شادی دیو دراصل اس علاقے کا سب سے بڑا پجاری اور پنڈت تھا۔ اناساگر

تالاب کے آس پاس سینکڑوں مندر تھے۔ انہی میں سے ایک سب سے بڑا مندر تھا۔ یہ مندر راجہ پرتھوی راج اور اس کے خاندان والوں کے لیے خاص تھ۔ اس مندر کا سب سے بڑا پجاری اور مہنت رام دیو تھا۔ علاقے کے تمام لوگ رام دیو کی بڑی عزت کرتے تھے اور اس سے گہری عقیدت رکھتے تھے۔ راجہ پرتھوی کا عقیدہ تھا کہ ہماری حکومت اور دولت سب اسی رام دیو کی وجہ سے سلامت اور باقی ہے۔

رام دیو جادوگری کا ماہر تھا اور سفلی قوتوں سے آراستہ تھا۔ جب خواجہ غریب نواز کے مخالفین مقابلہ سے عاجز آ گئے تو ان لوگوں نے مہنت رام دیو سے کہا کہ آپ اپنی باطنی قوت کا استعمال کر کے اس اجنبی درویش سے ہم لوگوں کو نجات دلائیے۔ رام دیو نے کہا کہ یہ درویش بہت صاحب کمال ہیں۔ ان سے مقابلہ کرنا آسان نہیں ہے۔ ہو سکتا ہے کہ جادو کی قوت سے ان کو شکست دی جاسکے۔ اس کے علاوہ کوئی راستہ ان کو زیر کرنے کا سمجھ میں نہیں آتا ہے۔

پنڈت رام دیو نے چند لوگوں کو جادو سکھایا اور کہا کہ اسی کو بار بار پڑھتے رہو، پھر رام دیو سب کو اپنے ساتھ لے کر حضرت خواجہ غریب نواز علیہ الرحمۃ والرضوان کی قیام گاہ کی طرف چل پڑا۔ وہاں پہنچ کر سب لوگ رام دیو کے پیچھے کھڑے ہو جاتے ہیں، اور جادو کا جاپ شروع کر دیا۔

ایک مرید نے حضرت خواجہ غریب نواز کی خدمت میں حاضر ہو کر عرض کیا کہ رام دیو کی قیادت میں کفار کا قافلہ آیا ہے، وہ لوگ جادو کا جاپ کر رہے ہیں اور ہم لوگوں پر غلبہ حاصل کرنے کی کوشش کر رہے ہیں۔ سرکار خواجہ غریب نواز علیہ الرحمۃ نے فرمایا کہ ان سب کا جادو باطل ہے۔ ان شاء اللہ تعالیٰ ہم لوگوں پر اس کا کچھ اثر نہیں ہوگا، بلکہ دیو خود ان لوگوں پر حملہ کر دے گا۔ حضرت خواجہ غریب نواز رحمۃ اللہ علیہ یہ فرما کر نماز میں مشغول ہو گئے۔ رام دیو اور اس کے ساتھی خواجہ غریب نواز کے قریب آ گئے۔ جب ان کی نگاہیں حضرت خواجہ غریب نواز پر پڑتی ہیں تو ان کے قدموں اور زبانوں کی طاقت ختم

ہو گئی۔ وہ جہاں تھے، وہیں کھڑے رہ گئے۔

جب حضرت خواجہ نواز رحمۃ اللہ علیہ نماز سے فارغ ہوئے تو اپنا چہرہ مبارک رام دیو اور ان کے ساتھیوں کی طرف کیا۔ جب مہنت رام دیو نے حضرت خواجہ غریب نواز رحمۃ اللہ علیہ کا جمال و کمال دیکھا تو سر سے پاؤں تک کانپنے لگا۔ وہ زبان سے رام رام کہنا چاہتا تھا، لیکن اس کی زبان سے رحیم رحیم نکلا۔

رام دیو کے سب ساتھی یہ حالت دیکھ کر گھبرا گئے، اور مہنت رام دیو کو سمجھانے لگے۔ اپنے ساتھیوں کی باتیں سن کر رام دیو کو غصہ آیا اور اس نے اپنے ساتھیوں پر لکڑیوں اور پتھروں سے حملہ کر دیا۔ نتیجہ کے طور پر کچھ لوگ ہلاک ہو گئے، اور باقی لوگ بھاگ کھڑے ہو گئے۔ اب تنہا رام دیو وہاں باقی بچا۔

خواجہ غریب نواز رحمۃ اللہ علیہ نے رام دیو کو اپنے خادم کے ذریعہ ایک پیالہ پانی دیا۔ رام دیو نے بہت عقیدت کے ساتھ اس پانی کو اپنے ہاتھ میں لے کر پی لیا۔ پانی پیتے ہی رام دیو کے دل کی دنیا بدل گئی۔ وہ خواجہ غریب نواز کے قدموں میں گر پڑا۔ کلمہ اسلام پڑھ کر داخل اسلام ہو گیا۔ خواجہ غریب نواز رحمۃ اللہ علیہ نے ان کا نام شادی دیو رکھا۔ آج جہاں خواجہ غریب نواز رحمۃ اللہ علیہ کا مقبرہ ہے، وہ زمین شادی دیو کی تھی۔ اپنے عقیدت مندوں کی گزارش پر حضرت خواجہ غریب نواز علیہ الرحمہ وہاں قیام پذیر ہو گئے تھے، پھر اسی جگہ آپ کا مقبرہ بنایا گیا۔

محترم حضرات: آپ غور کریں کہ خواجہ اجیری کے لیے کیسا سخت ماحول تھا کہ وہاں کوئی اللہ کا نام لیوا نہیں تھا۔ ظاہر ہے کہ جب کوئی اللہ کا نام لیوا نہیں ہے تو آپ کا کوئی دوست بھی نہیں ہوگا، سب آپ کے دشمن ہی دشمن تھے۔ آپ ہر طرف سے دشمن کے گھیرے میں تھے، لیکن دین پر مضبوطی کے ساتھ قائم ہیں۔ دین پر ثابت قدم ہیں۔ یہی وہ لوگ ہیں کہ قرآن ارشاد فرما رہا ہے:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ
(سورہ حم سجدہ: آیت ۳۰)

ترجمہ: بے شک وہ جنہوں نے کہا: ہمارا رب اللہ ہے، پھر اس پر قائم رہے، ان پر فرشتے اترتے ہیں۔ (کنز الایمان)

خواجہ اجیری رحمۃ اللہ تعالیٰ علیہ دین پر کس طرح قائم رہے۔ آپ کو بے شمار اذیتیں پہنچائی گئیں۔ ظلم و ستم کیا گیا۔ مختلف قسم کے ناروا سلوک کیے گئے، لیکن آپ ہر آنے والی مصیبت کا خندہ پیشانی سے استقبال کر رہے ہیں۔ یہی دین پر استقامت ہے۔ استقامت علی الدین کا بڑا عظیم رتبہ ہے، اور دین پر استقامت یہی سب سے بڑی کرامت ہے۔

اللہ کے ہر فرمان کو پورا کرنا، اور رسول کی سنتوں پر عمل کرنا یہی سب سے بڑی بات ہے۔ ولی سے کرامت ظاہر نہ ہو تو اس کا یہ مطلب نہیں کہ وہ ولی نہیں۔ ولی کا پابند شرع ہونا ضروری ہے۔

حضرت جنید بغدادی اور اتباع شریعت

حضرت جنید بغدادی رضی اللہ تعالیٰ عنہ کی خدمت میں ایک شخص حاضر ہوا۔ حضرت جنید بغدادی اپنے عہد کے ایک مشہور عالم بزرگ تھے، اور اس میں شک نہیں آپ کی ولایت کا شہرہ دور دور تک تھا۔ آپ کا روضہ بغداد مقدس کی سرزمین پر آج بھی مرجع خلائق بنا ہوا ہے۔ دور دراز سے لوگ جاتے ہیں اور وہاں حاضری دیتے ہیں۔ بغداد معلیٰ میں حضرت سری سقطی اور جنید بغدادی کا مزار ایک ہی حجرے کے اندر ہے۔ ہم لوگوں کو بھی وہاں حاضری نصیب ہوئی ہے۔ حضرت جنید بغدادی رضی اللہ تعالیٰ عنہ پیران پیر دستگیر سیدنا غوث اعظم رضی اللہ تعالیٰ عنہ کے مشائخ میں سے ہیں۔ آپ نے اپنے عہد میں حضور غوث اعظم کی آمد کی خوش خبری بھی سنائی تھی۔

آپ کی شہرت سن کر ایک شخص آپ کی خدمت میں حاضر ہوا، اور دل میں یہ خیال لے کر آیا کہ جب کوئی کرامت دیکھوں گا تو اسلام قبول کر لوں گا، اور آپ کے

دست حق پرست پر بیعت بھی کر لوں گا۔ آپ کے حلقہ ارادت سے منسلک ہو جاؤں گا۔ ان خیالات اور افکار و نظریات کے ساتھ وہ خانقاہ جنیدی میں آ کر مقیم ہو گیا۔ وہ کئی دنوں تک خانقاہ میں مستقل رہا، اور کسی کرامت کے ظہور کا انتظار کرتا رہا۔ جب ایک مدت گزر گئی اور کوئی کرامت ظاہر نہیں ہوئی تو اس نے سوچا کہ یہاں وقت گزرا ناپاک رہے۔ ایک روز وہ اپنا ساز و سامان باندھ کر چلنے لگا۔

حضرت جنید بغدادی نے یہ ماجرا ملاحظہ فرمایا تو اس کو بلا یا اور دریافت فرمایا کہ تم کس مقصد سے حاضر ہوئے تھے، اور پھر واپسی کا سبب کیا ہے؟ تم نے تو کچھ اظہار ہی نہیں کیا؟ اس اجنبی نے عرض کیا کہ حضور میں یہاں اس غرض سے آیا تھا کہ جب آپ کی کوئی کرامت دیکھوں گا تو آپ کے دامن سے وابستہ ہو جاؤں گا اور آپ کا سرید ہو جاؤں گا۔ میں نے بہت انتظار کیا، لیکن آج تک آپ کی کوئی کرامت نہ دیکھ سکا، اس لیے اب اپنا ارمان دل میں لیے واپس جا رہا ہوں۔

حضرت جنید بغدادی رضی اللہ تعالیٰ عنہ نے فرمایا کہ تم نے میری کوئی کرامت تو نہیں دیکھی ہے، لیکن یہ بتاؤ کہ میرا کوئی قدم خلاف شرع اٹھا ہے؟ کیا اللہ و رسول کے حکم کے خلاف کوئی قدم اٹھتے ہوئے تم نے دیکھا ہے۔ اس نے کہا کہ نہیں، ایسا تو نہیں ہے۔ آپ کا ہر عمل اللہ و رسول کے حکم کے مطابق ہے۔ آپ نے فرمایا کہ یہی تو سب سے بڑی کرامت ہے کہ آدمی دین پر قائم رہے۔ دین پر ثبات قدم رہے اور اللہ و رسول کے ہر فرمان پر اس کا عمل ہو۔

مولیٰ تبارک و تعالیٰ ہمیں اور آپ سب کو توفیق عطا فرمائے کہ ان بزرگوں کے واقعات سے سبق حاصل کریں۔ حضرت خواجہ جمیری رحمۃ اللہ تعالیٰ علیہ دین پر ثبات قدم رہے تو ان کے قدموں کی برکت ہے کہ آج ہندوستان کے گوشے گوشے میں دین اسلام پھیلا ہوا ہے، اور ان کے چاہنے والے، ان کے شیدائی اور ان کے عقیدت مند ہر سال ان کے مزار اقدس پر حاضر ہو رہے ہیں۔

مسلمانو! اولیائے کرام سے وابستگی بھی ایک اہم سعادت ہے، لیکن اس سعادت کے ساتھ ہمیں ان بزرگوں کی تعلیمات پر بھی عمل پیرا ہونا چاہیے۔ ہم نعرہ لگاتے ہیں کہ خواجہ کا دامن نہیں چھوڑیں گے، اور دوسری طرف ایک وقت کی نماز بھی نہیں پڑھتے تو حقیقت یہ ہے کہ ہم نے خواجہ کا دامن پکڑا ہی نہیں، چھوڑنے کی بات بہت دور کی ہے۔ خواجہ کا دامن پکڑنا ہے تو رب تعالیٰ کی طاعت اختیار کرو، مخلوق خدا کے ساتھ محبت کرو، خوف الہی اپنے دل میں پیدا کرو۔ خواجہ جمیری رحمۃ اللہ علیہ کا ایک قول مجھے یاد آیا۔ آپ نے فرمایا کہ ”قبر میں سونے والوں کا حال اگر تمہیں معلوم ہو جائے تو تم کھڑے کھڑے ایسے پگھل جاؤ جیسے نمک پانی میں پگھل جاتا ہے۔“

مسلمانو! قبر آخرت کی پہلی منزل ہے۔ انسان کے اعمال حسنہ کے سبب قبر میں عافیت عطا کی جاتی ہے، اور اگر بندے نے اپنی زندگی رب تعالیٰ کی نافرمانی میں گزاری ہے تو اس کا وبال و عذاب قبر ہی سے شروع ہو جاتا ہے۔ ہمیں ہر وقت آخرت کی فکر کو اپنے پیش نظر رکھنے کی ضرورت ہے۔

اعلیٰ حضرت کی استقامت اورین پر ثابت قدمی

امام اہل سنت اعلیٰ حضرت علیہ الرحمہ شریعت و سنت کے پابند تھے۔ شریعت کی پابندی کا دوسرا نام تقویٰ ہے۔ آپ کی تقویٰ شعاری کا ایک واقعہ آپ کے مشہور شاگرد اور خلیفہ ملک العلماء حضرت علامہ ظفر الدین بہاری علیہ الرحمہ نے اپنی مشہور زمانہ تصنیف حیات اعلیٰ حضرت میں تحریر فرمایا کہ:

آخری عمر میں رمضان کے مہینے میں اعلیٰ حضرت قبلہ روزہ رکھنے کے لیے بھوالی تشریف لے جاتے تھے۔ بریلی شریف میں گرمی زیادہ ہوتی تھی، جس کی وجہ سے یہاں روزہ رکھنا مشکل ہوتا تھا، اس لیے کئی سال آپ روزہ رکھنے کے لیے بھوالی تشریف لے گئے تھے۔

رب تعالیٰ کے احکام اور فرائض کی عظمت اعلیٰ حضرت کے قلب میں اتنی زیادہ تھی کہ جو اولیائے کاملین کا مخصوص حصہ ہے۔ مختلف امراض اور کثرت ضعف کے سبب آپ کو اتنی طاقت نہیں ہوتی تھی کہ گرمی کے موسم میں بریلی شریف میں رہ کر روزہ رکھ سکیں۔ سخت گرمی کے سبب پیاس کی شدت بڑھ جاتی ہے، جو ضعیفوں اور عمر دراز لوگوں کے لیے ناقابل برداشت ہونے لگتی ہے۔

اس لیے اعلیٰ حضرت علیہ الرحمۃ والرضوان نے اپنے حق میں یہ فتویٰ دیا تھا کہ پہاڑ پر سردی ہوتی ہے، وہاں روزہ رکھ لینا ممکن ہے تو روزہ رکھنے کے لیے وہاں حبانا استطاعت کی وجہ سے فرض ہو گیا۔

اسی فتویٰ کی بنا پر اعلیٰ حضرت امام اہل سنت اپنی عمر کے اخیر حصے میں چند سال سے آخر شعبان کو بھوالی تشریف لے جاتے تھے، اور رمضان کے روزے پورے فرما کر عید کا چاند دیکھتے ہی بریلی شریف تشریف لے آیا کرتے، اور نماز عید الفطر بریلی شریف اپنی مسجد میں ادا فرمایا کرتے تھے۔

سنی مسلمانو! تم اعلیٰ حضرت کو اپنا پیشوا اور مقتدا جانتے اور مانتے ہو۔ تمہارے پیشوا کا حال یہ تھا کہ جب بریلی میں روزہ نہ رکھ سکتے تو ماہ رمضان کے منرض روزہ کو ادا کرنے کے واسطے اپنا گھر بار چھوڑ کر، اپنے احباب و اقارب کو چھوڑ کر قصبہ بھوالی چلے جاتے تھے، اور پورا مہینہ وہیں گزارتے تھے۔

فرض کی اہمیت کس قدر اعلیٰ حضرت کے دل میں تھی۔ ہم تمام سنی مسلمانوں کو بھی اپنے رہنما کے نقش قدم پر چلتے ہوئے فرائض و واجبات کی ادائیگی کی مکمل کوشش کرنی چاہئے۔ سنت و مستحبات کی بھی پابندی کرنی چاہئے۔

مسلمانو! علمائے اسلام نے شرعی احکام کی بھی تبلیغ فرمائی، اور ان احکام پر عمل کر کے بھی دکھایا۔ جب مذہب اسلام میں کسی قسم کا فساد برپا کیا گیا تو علمائے اسلام نے کمر کس لی اور میدان میں اتر گئے اور ان جنم لینے والے فتنوں کا سد باب کیا۔

اعلیٰ حضرت امام احمد رضا خاں علیہ الرحمۃ والرضوان کی ساری زندگی دین و سنیت کے لیے وقف تھی۔ انہوں نے اپنی زندگی کا سارا حصہ دین و مذہب کی خدمت کے لیے صرف فرما دیا، اور خدمت دین پر کبھی بھی کسی سے اجرت نہیں لی۔ فی سبیل اللہ اسلامی خدمات انجام دیتے رہے۔

دراصل ان حضرات کی ساری زندگی اسلام کے لیے تھی۔ ہمیشہ مذہب و ملت کی خدمت میں لگے رہے۔ اعلیٰ حضرت نے اسلام و سنیت کی خدمت کے لیے قریباً ایک ہزار کتابیں اور رسالے تصنیف فرمائے۔ ان شاء اللہ تعالیٰ ان کی خدمات دینیہ قیامت تک یاد رکھی جائے گی۔ ان کی تصانیف و تالیفات مذہب اسلام اور مسلک اہل سنت کو تحفظ فراہم کرتی رہے گی، اور اہل حق ان کتابوں سے روشنی پاتے رہیں گے۔

خواجہ غریب نواز کا وصال

مسلمانو! حضور خواجہ جمیری رحمۃ اللہ علیہ کی ثنابت قدمی کو دیکھو، اور ان پر اللہ تعالیٰ کی نازل ہونے والی رحمتوں پر نظر کرو۔ جس شب کو آپ کا وصال ہوا۔ اس رات کو آپ اپنے حجرہ شریف میں قیام پذیر تھے، حجرہ اندر سے بند تھا۔ رات کو کس وقت وصال ہوا، کسی کو کچھ معلوم نہ ہو سکا۔ صبح کو جب دیر ہو گئی اور آپ بیدار نہ ہوئے تو حجبہ رے کا دروازہ توڑا گیا اور دروازہ کھول کر دیکھا گیا تو آپ اللہ کے واصل ہو چکے تھے اللہ کی بارگاہ میں حاضر ہو چکے تھے اور آپ کی پیشانی مبارک پر لکھا ہوا تھا:

مَاتَ حَبِيبُ اللَّهِ فِي حُبِّ اللَّهِ

ترجمہ: اللہ کا پیارا اللہ کی محبت میں وفات پا گیا۔

مسلمانو! یہ ہیں خواجہ جمیری رحمۃ اللہ تعالیٰ علیہ۔ جب یہ عالم آخرت کی طرف سفر فرماتے ہیں تو رب تعالیٰ کی جانب سے ان کی قبولیت کی نشانی ان کی پیشانی پر ظاہر کر دی جاتی ہے۔ کاش ان بزرگوں کے واقعات سے ہم سبق حاصل کریں اور دین میں استقامت

ثابت قدمی کرنا سیکھ جائیں تو اللہ تبارک و تعالیٰ کے فضل و کرم سے ہمارے حالات بہت جلد بدل سکتے ہیں۔ لیکن جب تک اللہ و رسول کے احکامات پر عمل نہیں ہوگا اور حضرت خواجہ اور غوث اعظم اور دوسرے بزرگوں کی زندگیوں کو تم نہیں اپناؤ گے اس وقت تک یقین جانا کہ حالت بدلنے والی نہیں ہے۔ اللہ تبارک و تعالیٰ نے قرآن پاک میں ارشاد فرمایا:

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا أَمَانَهُمْ

(سورہ رعد: آیت ۱۱)

ترجمہ: بے شک اللہ کسی قوم سے اپنی نعمت نہیں بدلتا، جب تک وہ خود اپنی حالت نہ بدل دیں۔

(کنز الایمان)

ہی کوڈ اکثر اقبال نے اپنے ایک شعر میں یوں کہا: ے
خدا نے آج تک اس قوم کی حالت نہیں بدلی
نہ ہو خیال جس کو خود اپنی حالت بدلنے کا

مسلمانو! اپنے اندر احساس پیدا کرو۔ ہر مسلمان کا فریضہ ہے کہ وہ اپنے اندر دین میں استقامت پیدا فرمائے۔ اپنے گھر کے ماحول کو اسلامی ماحول بنائے۔ اپنے آپ کو اسلامی کردار میں ڈھالے۔ اپنے گھر کے ماحول کو ٹھیک کرے۔ گناہ و معصیت سے دور رہے۔ ٹی وی کی لعنت جو گھروں میں گھسی ہوئی ہے، اس کو دور نکال کر پھینکے، اور شراب نوشی اور حرام کاری جو آج عام ہوتی جا رہی ہے، اس سے سچے دل سے مسلمان توبہ کرے۔ اللہ تبارک و تعالیٰ کی اطاعت و فرمانبرداری میں لگ جائے، اور دین پر استقامت کا مظاہرہ کرے تو اللہ تبارک و تعالیٰ ہماری حالتوں کو بدل سکتا ہے۔ ے

خدا نے آج تک اس قوم کی حالت نہیں بدلی
نہ ہو خیال جس کو خود اپنی حالت کو بدلنے کا

وآخر دعوانا ان الحمد لله رب العلمین

پانچویں تقریر

جشن آمد رسول صلی اللہ علیہ وسلم

بسم الله الرحمن الرحيم

ان الله وملائكته يصلون على النبي - يا أيها الذين آمنوا صلوا عليه وسلموا تسليماً:

اللهم صلى على سيدنا ومولانا محمد وآله وبارك وسلم
سبحن ربك رب العزة عما يصفون :: وسلام على المرسلين :: والحمد
لله رب العالمين

الحمد لله نحمدہ ونستعينہ ونستغفرہ ونؤمن به ونتوكل عليه ونعوذ
بالله من شرور انفسنا من سيئات اعمالنا من يهده الله فلا مضل له و
من يضلل الله فلا هادي له - ونشهد ان لا اله الا الله وحده لا شريك له
ونشهد ان سيدنا ومولانا محمدا عبده ورسوله - اما بعد فقد قال الله
تعالى في كلامه القديم وقرآنه العظيم - أعوذ بالله من الشيطان
الرجيم :: بسم الله الرحمن الرحيم:

قد جاءكم من الله نور وكتاب مبين

صدق الله العلي العظيم وصدق رسوله النبي الامين الكريم ونحن
على ذلك لمن الشاهدين والشاكرين والحمد لله رب العالمين.

سب سے پہلے ہم اور آپ اپنے آقا و مولا حضور احمد مجتبیٰ محمد مصطفیٰ علیہ التحیۃ والثناء
کی بارگاہِ نیکس پناہ میں بھدا دے و احترام ہدیہ درود و سلام پیش کریں:
اللهم صلى على سيدنا ومولانا محمد وآله وبارك وسلم

آغاز گفتگو سے پہلے امام اہل سنت اعلیٰ حضرت رضی اللہ تعالیٰ عنہ کی ایک نعت کے چند اشعار پیش کر رہا ہوں۔

نظر ایک چمن سے دو چار ہے نہ چمن چمن پہ ثار ہے
عجب اس کے گل کی بہار ہے کہ بہار بلبل زار ہے
وہ بھینی بھینی ہے وہاں مہک کہ بسا ہے عرش سے فرش تک
وہ پیاری پیاری ہے وہاں چمک کہ وہاں کی شب بھی نہار ہے
وہی جلوہ سیر بسیر ہے وہی اصل عالم دیر ہے
وہی بحر ہے وہی لیل ہے وہی پاک ہے وہی دھار ہے
اور اس سے آگے بڑھتے ہیں تو فرماتے ہیں کہ:

یہ صبا سمک وہ کلی چٹک یہ زباں چمک لب جو چھلک
یہ مہک جھلک یہ چمک دمک سب اسی کے دم کی بہار ہے
حضرات! یہ آج کا یہاں کا چوتھا پروگرام ہے۔ اس کے بعد ایک طویل فہرست سامنے ہے، اور حال یہ ہے کہ مولانا نے تقریر شروع کی تو مجھے خیال ہوا تھا کہ یہ کچھ ساتھ دیں گے، اور اس وقت ان کی گفتگو سننے کے لیے مل جائے گا، اس لیے کہ یہ عمر تو ایسی ہوتی ہے کہ ایک دو گھنٹے بھی بول لیں تو اس پر گراں نہیں گزرتا ہے، اور ہم جس عمر میں ہیں، ہماری مثال تو ایک گرتی ہوئی دیوار کی سی ہے۔ مٹی کی کچی دیوار سنہ جانے کدھر جائے۔ یہ عمر تقریر سننے کی ہوتی ہے، تقریر کرنے کی نہیں۔

آج تو ہمارا خیال تھا کہ ہمارے پیش امام صاحب جو ہر افشانی فرمائیں۔ اس لیے کہ میرا سارا دن آج ایسا گزرا کہ ادھر جاؤ، ادھر جاؤ، اسی میں سارا دن گزر گیا۔ یہاں بھی حالت کچھ عجیب سی ہو رہی ہے، لیکن بات وہی ہے کہ کچھ نسبت کا اثر ہوتا ہے۔ ہم کسی بھی حال میں ہوں، کیسی ہی خستہ حالت ہو، لیکن جن بزرگ سے ہمیں نسبت حاصل ہے، ان کا نام اور ان کا یہ شعر جب خیال میں آتا ہے تو اپنی ہمت بن جاتی ہے۔ وہ فرماتے ہیں:۔
خاک ہو جائیں عدا و حبل کر مگر ہم تو رضا
دم میں جب تک دم ہے ذکر ان کا سناتے جائیں گے

یہی ہمت افزائی کرتا ہے، حالاں کہ ان کا ایک اپنا مقام تھا۔ ہم اس قابل کہاں ہیں، لیکن یہ بات ہمارے لیے ہمت افزا ہوتی ہے۔ اللہ تبارک و تعالیٰ اپنے پیارے محبوب ﷺ کے بارے میں ارشاد فرما رہا ہے:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ

(سورہ مائدہ: آیت ۱۵)

ترجمہ: بے شک تمہارے پاس اللہ کی طرف سے نور آیا اور روشن کتاب۔

(کنز الایمان)

یہ آیت مقدسہ آپ نے بارہا علما کی زبانی سنی ہوگی، اور مختلف انداز میں، مختلف الفاظ میں آپ نے اس کی تفسیر اور مفاہیم کو بھی سنا ہوگا۔ یہ قرآن مجید کی بڑی پیاری چمکتی دمکتی اور سنہری آیت کریمہ ہے۔ اور کیوں نہ ہو کہ یہ رب تبارک و تعالیٰ کا کلام عالی شان ہے۔ اس آیت مبارکہ میں رب تعالیٰ نے اپنے محبوب ﷺ کی آمد کا تذکرہ فرمایا ہے۔ تمہارے پاس اللہ کی جانب سے ایک نور آیا اور تمام علمائے سلف و خلف اس بات پر متفق ہیں کہ یہاں نور سے مراد ذات پاک مصطفیٰ ﷺ ہے، اور سرکار کی آمد کا تذکرہ ہے۔ انہیں اللہ تبارک و تعالیٰ نے نور فرمایا ہے، اور خود زبان رسالت سے بھی یہ اعلان ہوا۔ خود سرکار کائنات ﷺ نے بھی ارشاد فرمایا:

أَوَّلُ مَا خَلَقَ اللَّهُ نُورِي

(مرقاۃ المفاتیح شرح مشکوٰۃ المصابیح جلد اول ص ۳۸۷)

ترجمہ: سب سے پہلے اللہ تبارک و تعالیٰ نے میرے نور کو پیدا فرمایا۔

اللہ تعالیٰ بھی اپنے محبوب کے بارے میں ارشاد فرما رہا ہے کہ تمہارے پاس نور آیا اور حضور ﷺ ارشاد فرما رہے ہیں کہ سب سے پہلے اللہ تبارک و تعالیٰ نے اپنے نور سے میرے نور کی تخلیق فرمائی۔

اب یہ سوال پیدا ہوتا ہے کہ کیسے بنایا؟ اور کب بنایا؟ اس کا جواب یہ ہے کہ یہ تو

بنانے والا جانے اور بننے والا جانے۔ تمام علما و صلحا، عقلا اور عرفا، اہل علم اور دانشوران اگر متفق ہو کر بھی تحقیق کریں کہ اللہ تبارک و تعالیٰ نے کیسے اپنے نور سے اپنے پیارے محبوب کے نور کو بنایا؟ اور کب بنایا؟ تو بھی اس کی حقیقت کو نہیں پہنچ سکتے۔ اس کا حقیقی علم رب تعالیٰ کو ہے، اور اس کے بتانے سے اس کے پیارے محبوب کو ہے۔

ہم تو بس اتنا جانتے ہیں کہ سرکار نے جو ارشاد فرمادیا، وہ ہمارے سر اور آنکھوں پر ہے۔ (اول ما خلق اللہ نوری) سب سے پہلے اللہ تبارک و تعالیٰ نے جس چیز کو بنایا، وہ میرا نور ہے۔

نور نبوی کو رب تعالیٰ نے اپنے نور سے بنایا۔ امام عبدالرزاق صنعانی کی طویل حدیث میں ہے۔ حضور اقدس سرور کائنات صلی اللہ تعالیٰ علیہ وسلم نے ارشاد فرمایا؟
يَا جَابِرُ! إِنَّ اللَّهَ قَدْ خَلَقَ نُورَ نَبِيِّكَ مِنْ نُورِهِ
(مواہب لدنیہ جلد اول ص ۷۱)

ترجمہ: اے جابر! اللہ تعالیٰ نے سب سے پہلے تیرے نبی کے نور کو اپنے نور سے پیدا فرمایا
اللہ تعالیٰ نے ساری کائنات کو نور نبوی سے پیدا فرمایا؟
وَمِنْ نُورِ حِیْ خُلِقَ كُلُّ شَيْءٍ
(مطالع المسرات ص ۲۶۵)

ترجمہ: تمام مخلوق میرے نور سے پیدا کی گئی۔
تمام مخلوق میں اس زمین کی مخلوق بھی ہے، اور آسمان کی مخلوق بھی ہے۔ شجر و حجر بھی ہیں اور برگ و ثمر بھی۔ ہر چیز مخلوق الہی ہے، اور کائنات کی ہر چیز سرکارِ دو عالم صلی اللہ علیہ وسلم کے نور سے بنائی گئی ہے۔ کسی شاعر نے کیا خوب کہا ہے: ع
ہر گل میں ہر شجر میں محمد کا نور ہے

آپ جانتے ہیں کہ نور کی یہ خصوصیت ہے، نور کا یہ خاصہ ہے کہ خود بھی روشن ہوتا ہے، چمک دار ہوتا ہے، اور دوسروں کو بھی روشن کرتا ہے۔ بڑی آسان سی بات ہے کہ یہ

بلب جل رہے ہیں۔ یہ بھی تو نور ہی ہیں، روشنی ہیں، اگرچہ یہ مجازی نور ہے، لیکن یہ مجازی ہوتے ہوئے بھی یہ خود بھی روشن ہے اور سارے ماحول کو روشن کر رہا ہے۔ تو ذرا سوچئے کہ ایک مجازی نور کی یہ کیفیت ہے کہ خود بھی روشن ہے اور دوسروں کو بھی روشن کر رہا ہے درود یوار کو بھی روشن کر رہا ہے۔

پھر حقیقی نور کہ جس کی حقیقت میں کوئی شک و شبہ نہیں، اس حقیقی نور کی روشنی کا عالم کیا ہوگا۔ ہمارے رسول ﷺ نور ہیں اور نور خود بھی روشن ہوتا ہے، اور دوسروں کو بھی روشن کرتا ہے۔ اللہ کے پیارے رسول ﷺ ایسے نور ہیں اور ایسے روشن اور ایسے تابناک ہیں کہ اگر اندھیری رات میں کسی طرف نکل جاتے تو دیواریں چمک اٹھتیں، دیواریں روشن و منور ہو جایا کرتی تھیں۔

دنیاوی نور اور دنیا کی روشنی صرف ظاہر کو روشن کرتی ہے، باطن کو روشن نہیں کر سکتی۔ اس کی روشنی آپ کے جسم کے اوپر ہی پڑ رہی ہے۔ یہ روشنی آپ کا دل روشن نہیں کر سکتی، لیکن سرکارِ دو عالم ﷺ ایسے نور ہیں کہ ظاہر کو بھی روشن کرتے ہیں اور باطن کو بھی روشن فرما دیتے ہیں۔

وہ بندگانِ الہی جو ابتدائے اسلام میں سرکار کے دامنِ کرم سے وابستہ ہوئے، بہت تاریک اندھیروں میں تھے، تاریخ بتاتی ہے کہ کفر و ضلالت کی گمراہی اور ایسی تاریکی کہ ہر طرف اندھیرا ہی اندھیرا تھا، لیکن جب سرکارِ دو عالم ﷺ کا نور ان پر پڑا تو ان کا ظاہر بھی روشن ہو گیا اور ان کا باطن بھی جگمگا اٹھا۔

نور ایمان کی روشنی سے ان کے باطن بھی جگمگا اٹھے، اور ظاہر بھی روشن ہو گیا۔ حبش کے رہنے والے عام طور سے کالے ہوتے ہیں، لیکن جب دامنِ کرم سے وابستہ ہو گئے، اور سرکار نے ان کو اپنے دامن میں پناہ دے دی تو ایسے روشن ہوئے کہ ان کا ظاہر بھی روشن ہو گیا اور باطن بھی روشن ہو گیا۔ شاعر کہتا ہے کہ:۔

نہ بدر اچھا ہے فلک پر نہ ہلال اچھا ہے
جو چشمِ پینا ہو تو دونوں سے ہلال اچھا ہے

یہ تو ایک حضرت بلال ہیں۔ کتنے بلال ایسے تھے کہ اللہ کے پیارے رسول صلی اللہ تعالیٰ علیہ وسلم نے ان کو ایسا روشن و تابناک بنا دیا کہ ان کی روشنی اور تابناکی سے سارا عالم جگمگا اٹھا۔

یہ کم و بیش ایک لاکھ چوبیس ہزار صحابہ کرام رضوان اللہ تعالیٰ علیہم اجمعین ہیں۔ یہ دامن مصطفیٰ سے وابستہ ہو کر ایسے روشن و منور ہوئے کہ حضور اقدس سرکار کائنات صلی اللہ علیہ وسلم نے خود اعلان فرمایا:

أَحْضَايَ كَالنُّجُومِ فَيَأْبِيهِمْ اِقْتَدَيْتُمْ اِهْتَدَيْتُمْ

(مشکوٰۃ المصابیح: باب مناقب قریش و ذکر القبائل)

ترجمہ: میرے صحابہ تاروں کی طرح ہیں۔ تم جن کی پیروی کرو گے، راہ ہدایت پا جاؤ گے۔ معلوم ہوا کہ ایک دو کوئیں، بلکہ لاکھوں کو سرکار نے روشن فرما دیا اور آج بھی روشن فرما رہے ہیں۔ آج بھی جو روشن نظر آ رہے ہیں، وہ بھی سرکار کی عطا کردہ روشنی سے روشن و منور ہیں اور یہ سلسلہ ان شاء اللہ تبارک و تعالیٰ قیامت تک جاری رہے گا۔ جہاں بھی روشنی ہے، وہ سب کچھ سرکار کا ہی صدقہ ہے۔ یہ چاند سورج جو تابناک نظر آ رہے ہیں، وہ بھی میرے آقا کے نور سے منور ہیں۔ رب تعالیٰ نے سب کو نور محمدی سے منور و تابناک بنا دیا ہے۔ جس پر سرکار کی نگاہ کرم پڑتی گئی، وہ نورانیت حاصل کرتا گیا اور روشن و منور ہوتا گیا۔ حضرت صدیق اکبر اگر روشن ہیں تو سرکار ہی کے نور سے روشن ہیں۔ حضرت عمر فاروق روشن ہیں تو سرکار ہی کے نور سے روشن ہیں۔ حضرت عثمان غنی روشن ہیں تو سرکار ہی کے نور سے روشن ہیں۔ حضرت مولائے کائنات علی مرتضیٰ روشن ہیں تو سرکار ہی کے نور سے روشن ہیں۔ محترم حضرات! ساری کائنات اگر روشن ہے تو سرکار ہی کے نور سے روشن ہے۔ سرکار ہی کے نور کا صدقہ ہے۔ سرکار کا نور کیسا نور تھا؟ آپ صلی اللہ علیہ وسلم کیسے خوبصورت تھے۔ کیسا حسین و جمیل آپ کا چہرہ مبارک تھا۔ اس کو الفاظ میں بیان نہیں کیا جاسکتا۔ دیکھنے والوں نے دیکھا تو کسی نے چاند سے تشبیہ دی، کسی نے سورج سے تشبیہ دی، لیکن یہ صرف سمجھانے کی بات تھی۔

حقیقت تو یہ ہے کہ چاند اور سورج بھی نور مصطفیٰ ﷺ ہی سے روشن و منور ہے۔ نور محمدی وہ نور ہے کہ جس سے ساری کائنات روشن ہو رہی ہے۔ ظاہر بھی روشن ہو رہا ہے اور باطن بھی روشن ہو رہا ہے۔ اندازہ کرو کہ وہ کیسا نور ہے۔

میرے آقا و مولیٰ حضور احمد مجتبیٰ محمد مصطفیٰ ﷺ سراپا نور ہیں۔ آپ سراپا رحمت بھی ہیں۔ کیسے کیسے پیارے نام اور اعلیٰ درجات و مراتب اللہ تبارک و تعالیٰ نے آپ کو عطا فرمائے۔ آپ سید المرسلین بھی ہیں، خاتم النبیین بھی ہیں، شفیع المذنبین بھی ہیں، انیس الغریبین بھی ہیں، رحمۃ العلمین بھی ہیں، راحت العاشقین بھی ہیں، مراد المشتاقین بھی ہیں، شمس العارفین بھی ہیں، سراج السالکین بھی ہیں، مصباح المقربین بھی ہیں، محب الفقراء والغریاء والمساکین بھی ہیں۔

اللہ کے پیارے رسول ان تمام فضائل و خصائص اور محامد و مناقب سے آراستہ اور مزین ہیں، جو خوبی اور فضیلت اور جو کمال و سر بلندی انسان کو عطا ہو سکتی ہے۔ رب تعالیٰ نے ان تمام محاسن و کمالات سے آپ کو سرفراز فرمایا ہے۔ اللہ تعالیٰ قرآن مجید میں ارشاد فرماتا ہے:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ

(سورہ مائدہ: آیت ۱۵)

ترجمہ: بے شک تمہارے پاس اللہ کی طرف سے نور آیا اور روشن کتاب۔

(کنز الایمان)

کہیں تو اللہ تبارک و تعالیٰ نے سرکار کو نور سے تعبیر فرمایا، نور فرمایا اور کہیں فرمایا (سراجاً منیراً) یعنی روشن چراغ فرمایا۔ چراغ بھی تو روشن ہوتا ہے۔ یہاں ایک سوال یہ پیدا ہوتا ہے کہ اللہ تعالیٰ نے آپ کو روشن سورج کیوں نہیں فرمایا؟ روشن چراغ کیوں فرمایا؟ چراغ کی روشنی تو مدہم ہوتی ہے۔ کہاں سورج کی روشنی اور کہاں چراغ کی روشنی۔ کوئی کم علم آدمی اگر کسی بڑے عالم سے بات کرتا ہے تو یہ کہتا ہے کہ میری گفتگو آپ

کے سامنے ایسی ہی ہے، جیسے سورج کو چراغ دکھانا۔

اللہ تبارک و تعالیٰ نے اپنے حبیب کو چراغ فرمایا، سورج نہیں فرمایا۔ اس کی بڑی پیاری وجہ علمائے کرام نے بیان کی ہے کہ دیکھئے کہ سورج میں یہ خاصیت نہیں ہے کہ وہ اپنے جیسا کسی کو روشن کر سکے۔ چاند میں بھی یہ خاصیت نہیں ہے کہ وہ اپنے جیسا کسی کو روشن بنا سکے لیکن چراغ میں یہ خصوصیت ہے کہ ایک چراغ ہزاروں چراغ کو اپنی طرح روشن کر سکتا ہے۔ ایک چراغ لاکھوں چراغوں کو روشن کر سکتا ہے۔

ایک چراغ جلا لیجئے، اور ایک چراغ سے دوسرا چراغ، دوسرے سے تیسرا چراغ، تیسرے سے چوتھا چراغ، پانچواں چراغ سب روشن ہوتے چلے جائیں گے۔ کتنی پیاری بات ہے اور یہ مثال بالکل صادق آتی ہے۔ سرکار چراغ ہیں اور سرکار سے نہ جانے کتنے چراغ روشن ہو گئے۔

مردوں میں سب سے پہلے حضرت ابو بکر صدیق رضی اللہ تعالیٰ عنہ چسپاں مصطفوی سے روشن ہوئے۔ بچوں میں سب سے پہلے مولائے کائنات حضرت علی رضی اللہ تعالیٰ عنہ روشن ہوئے، اور عورتوں میں سب سے پہلے حضرت خدیجہ الکبریٰ رضی اللہ تعالیٰ عنہا روشن ہوئیں۔ ان حضرات کے بعد بھی آج تک کائنات میں روشن ہونے والی ہستیاں اسی نور پاک سے روشن و منور ہو رہی ہیں۔

ہمارے رسول ﷺ ایسے روشن چراغ ہیں کہ کتنے ہی ان سے چراغ روشن ہو گئے۔ کم و بیش ایک لاکھ چوبیس ہزار انبیائے کرام روشن ہوئے۔ کم و بیش ایک لاکھ چوبیس ہزار صحابہ کرام روشن ہوئے، اور اس کے بعد لاکھوں کروڑوں اربوں اولیائے کرام، وہ سب روشن ہوتے چلے گئے، اور اسی چراغ سے روشن ہو رہے ہیں۔

اسی چراغ سے روشن ہونے والے محبوب ربانی قطب سبحانی غوث صمدانی حضور سیدنا شیخ محی الدین عبدالقادر جیلانی رضی اللہ تعالیٰ عنہ اسی چراغ سے تو روشن ہیں اور کیسے روشن ہیں کہ آپ کی ایک خادمہ جو بچپن میں آپ کی خدمت کرتی رہی۔ ایک عرصے کے

بعد آپ کی خدمت میں حاضر ہوئی تو انہوں نے عرض کیا کہ اے عبدالقادر رضی اللہ تعالیٰ عنہ! بچپن میں تو تمہارا حال یہ تھا کہ تم گہوارے کے جست لگاتے تو سورج بھی چھپ جاتے، کبھی چاند بھی گم ہو جاتے اور اب تمہارا کیا عالم ہے؟

حضور غوث اعظم نے فرمایا کہ وہ تو میرا بچپن تھا اور اب تو میرا شباب ہے۔ جوانی کا عالم ہے، اس وقت میں چاند اور سورج میں کھو جایا کرتا تھا اور اب تو یہ عالم ہے کہ ایسے ہزاروں چاند اور سورج ہو تو مجھ میں غائب ہو جائیں۔

دیکھو کیسے روشن ہیں پیران پیر دستگیر سیدنا غوث اعظم رضی اللہ تعالیٰ عنہ، اور حضور غوث اعظم کی زندگی پاک کیسی تابناک اور روشن ہے۔ حضرت پیران پیر دستگیر سیدنا غوث اعظم رضی اللہ تعالیٰ عنہ بھی نور نبوی سے روشن و تابناک ہیں اور تمام اولیائے کرام رضوان اللہ تعالیٰ علیہم اجمعین بھی اسی نور مصطفوی سے روشن و منور ہیں۔

خواجہ اجیری رضی اللہ تعالیٰ عنہ کی حیات طیبہ کو دیکھو، کیسے روشن و تابناک ہیں کہ جب آپ کا وصال ہوا تو آپ کی پیشانی پر لکھا ہوا تھا:

مَا تَحْيِيْبُ اللّٰهَ فِيْ حُبِّ اللّٰهِ

ترجمہ: اللہ کا پیارا اللہ کی محبت میں وفات پایا۔

غوث پاک رضی اللہ تعالیٰ عنہ کی نورانیت کا تذکرہ آپ نے بارہا بیانات میں سنا ہوگا، لیکن غوث پاک کی کچھ ایسی کرامات ہیں کہ سال بہ سال کیا، ہر مہینہ آپ سنیں، جب بھی ان میں ایک تازگی محسوس ہوتی ہے۔ دل و دماغ روشن ہو جاتے ہیں۔

بہت مشہور واقعہ ہے کہ ایک مرتبہ ایک صاحب رمضان میں حاضر خدمت ہوئے، اور انہوں نے عرض کیا کہ کل ہمارے یہاں روزے کے افطار کے لیے تشریف لائیں۔ آپ نے وعدہ فرمایا وہ چلے گئے، دوسرے آئے، انہوں نے عرض کیا کہ سرکار کل آپ کو ہمارے یہاں روزہ افطار کرنا ہے۔ آپ نے ان سے بھی ہاں کر دی۔ تیسرے آئے، انہوں نے کہا کل ہمارے افطار کی دعوت ہے، آپ نے ان سے بھی عہد کر لیا اور

اس طرح لوگ آتے جاتے رہے، اور ستر مریدین آپ کی خدمت میں حاضر ہوئے اور سب نے یہی عرض کیا کہ کل ہمارے یہاں افطار کرنا ہے۔

پیران پیر دستگیر سیدنا غوث اعظم رضی اللہ عنہ نے سب سے وعدہ بھی کر لیا۔ آپ کو تعجب ہوگا کہ سب کے یہاں شریک بھی ہو گئے۔ دوسرے دن جب آپ کے مدرسے میں مریدین و مخلصین آنا شروع ہوئے تو کسی نے کہا کہ کل سرکار ہمارے یہاں افطار میں آئے تھے، دوسرے بولے کہ آپ غلط بولتے ہیں، کل تو ہمارے یہاں تھے۔ تیسرے بولے کہ آپ بھی غلط کہتے ہیں، کل تو ہمارے یہاں تھے، چوتھے نے کہا کہ نہیں، کل ہمارے یہاں تھے، پانچویں نے کہا کہ ہمارے یہاں تھے۔

سب اسی طرح کہتے رہے، اور آپس میں اختلاف پیدا ہو گیا اور اب معاملہ حل کیسے ہو تو کسی نے کہا کہ چلو سرکار غوث اعظم کی خدمت میں چلتے ہیں، وہیں اس کا فیصلہ کراتے ہیں۔ سب لوگ پیران پیر سیدنا غوث اعظم دستگیر رضی اللہ تعالیٰ عنہ کی بارگاہ میں حاضر آئے اور کہنے لگے۔ سرکار کل آپ نے ہمارے یہاں روزہ افطار فرمایا، آپ نے فرمایا ٹھیک ہے۔ دوسرے نے کہا۔ کل ہمارے یہاں آپ نے افطار فرمایا، آپ نے فرمایا، ٹھیک ہے۔ آپ نے تمام دعوی داروں کی بات کو صحیح قرار دیا۔

کسی نے عرض کیا کہ حضور آپ یہ تو فرمائیں کہ سب جگہ شریک کیسے ہو گئے؟ اس کا زبانی جواب نہیں دیا، بلکہ آپ نے یہ فرمایا کہ باہر ایک درخت ہے، اس کو دیکھو، جا کر درخت پر نگاہ ڈالو۔ جتنے لوگوں نے اس درخت کو جا کر دیکھا تو یہ نظر آیا کہ درخت کے ہر پتے پر سرکار بغداد رضی اللہ تعالیٰ عنہ رونق افروز ہیں۔

مسلمانو! غوث اعظم بھی اس نور کی نورانیت سے روشن و منور ہیں، جس کا ذکر قرآن مقدس میں ہے۔ رب تعالیٰ ارشاد فرما رہا ہے:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ

(سورہ مائدہ: آیت ۱۵)

ترجمہ: بے شک تمہارے پاس اللہ کی طرف سے نور آیا اور روشن کتاب۔ (کنز الایمان)

ساری دنیا اسی نور سے روشن و منور ہے۔ جو اولین ہیں، وہ ان کے نور سے روشن ہیں حضرت آدم علیہ السلام سے لے کر حضرت عیسیٰ علیہ السلام تک سب ان کے نور سے روشن و منور ہوئے۔ سب سرکار کے ہی نور سے نورانیت حاصل کر رہے ہیں۔ جو اولین ہیں وہ بھی انہیں سے روشن ہوئے، اور جو آخرین ہیں، وہ بھی انہیں کے نور سے روشن ہیں، اور قیامت تک ہر کوئی اسی نور سے روشن و منور ہوگا۔ اولیائے کرام ہوں، یا اقطاب و ابدال ہوں، نجبا ہوں یا نقبا ہوں، سب انہیں کی روشنی سے روشن ہیں۔ آنے والے کیسے معزز، کیسے محترم، کیسے منور اور محتشم ہیں کہ اللہ رب العزت قرآن مجید میں ارشاد فرما رہا ہے:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ

(سورہ مائدہ: آیت ۱۵)

ترجمہ: بے شک تمہارے پاس اللہ کی طرف سے نور آیا اور روشن کتاب۔

(کنز الایمان)

محترم حضرات! ظاہر ہے کہ جب آنے والا کوئی آتا ہے تو اس کے لیے اہتمام کیا جاتا ہے۔ آپ کے یہاں جلسہ ہے اور آپ کے یہاں جو معزز مہمان آنے والے ہیں تو آپ اس کی حیثیت کے مطابق اس کا اہتمام کریں گے، اور کوئی اس سے بڑا آدمی آئے تو اس کی حیثیت کے مطابق اہتمام کریں گے۔ جب کوئی عظیم شخص آتا ہے تو اس کی حیثیت کا لحاظ کرتے ہوئے اہتمام کیا جاتا ہے، اور یہ آنے والے تو اتنے بڑے اور اتنے عظیم ہیں کہ علامہ عبدالرحمن جامی نے فرمایا: ع

بعد از خدا بزرگ توئی قصہ مختصر

خدا کے بعد اگر کوئی بزرگ اور بڑا ہے تو میرے اور آپ کے آقا و مولیٰ حضور احمد مجتبیٰ محمد مصطفیٰ ﷺ ہیں۔ یہ آنے والے تو ایسے ہیں کہ یہ نہ آتے کوئی نہ آیا ہوتا۔ اور آنے والے اس شان کے مالک ہیں کہ یہ سید المرسلین بھی ہیں، حاتم النبیین بھی ہیں، شفیع المذنبین بھی ہیں۔ انیس الغریبین بھی ہیں، رحمۃ العلمین بھی ہیں۔ کائنات کے سب سے

عظیم فرد ہیں کہ نہ ماضی میں کوئی ان ہمسر ہوا، نہ قیامت تک کوئی ہوگا۔

محترم حضرات! جب اتنے مرتبے والا آئے گا تو اس کے آنے کا کتنا اہتمام ہوگا۔ آپ کے یہاں کوئی آفیسر آتا ہے تو ہر طرف آپ اطلاع بھیجتے ہیں۔ اعلان کراتے ہیں۔ پوسٹروں میں اخبارات میں اعلان چھپواتے ہیں کہ فلاں صاحب آرہے ہیں، مگر کائنات میں اللہ کے بعد سب سے عظیم المرتبت فرد آرہے ہوں تو پھر ان کی آمد کا اہتمام کتنا زیادہ ہوگا۔

انسان کسی معزز مہمان کی آمد کے وقت اپنی حیثیت کے مطابق اہتمام کرتا ہے۔ یہاں تو بھیجے والا رب تبارک و تعالیٰ ہے، اور آنے والے اس کے پیارے محبوب ہیں تو ان کے لیے کتنا بڑا اہتمام ہوا ہوگا۔

انسانی معاشرہ میں کسی محترم مہمان کی آمد پر اہتمام ہوتا ہے تو زمین پر فرش بچھا دیا جاتا ہے۔ شامیانہ لگا دیا جاتا ہے۔ قندیلیں روشن کی جاتی ہیں۔ کچھ چھوٹے اور کچھ بڑے بلب روشن کر دیئے جاتے ہیں۔ کچھ جھالر لگا دیئے جاتے ہیں۔ جتن بڑی حیثیت کا آدمی آتا ہے، اتنا ہی بڑا اہتمام ہوتا ہے۔

آیت قرآنیہ میں جس عظیم مہمان کی آمد کا چرچا ہے، وہ رب تعالیٰ کے بعد سب سے عظیم ہیں۔ اللہ کے حبیب ہیں۔ رب تبارک و تعالیٰ نے اپنے حبیب کی آمد کا ایسا بے مثال اہتمام فرمایا کہ ان کی آمد کے سبب زمین کا فرش بچھا یا گیا، آسمان کا شامیانہ تان دیا گیا۔ آسمان پر تارے روشن کر دیئے گئے۔

سورج ان کی آمد کا پتہ دے رہا ہے۔ چاند ان کی آمد کا پتہ دے رہا ہے۔ جھلملاتے ستارے ان کی آمد کا پتہ دے رہے ہیں۔ آنے والے مہمان اس شان کے مالک ہیں کہ یہ ساری کائنات انہیں کے لیے سجائی گئی ہے۔ زمین کا بچھونا انہیں کے لیے بچھا یا گیا۔ آسمان کا شامیانہ انہیں کے لیے لگایا گیا۔ آسمان میں قندیلیں انہیں کے لیے روشن کی گئی ہیں۔ یہ بزم ہستی انہیں کے لیے آراستہ کی گئی ہے۔

محترم حضرات! جب کوئی بہت اہم مہمان آتا ہے تو ان کی آمد کا اعلان ہوتا ہے۔ ہمارے رسول ﷺ کی آمد کا بھی خوب اعلان ہوا۔ آپ کی جلوہ گری کے خوب چرچے ہوئے۔ آپ کے ظہور قدسی کا مسلسل اعلان ہوتا رہا۔ حضرت آدم آ رہے ہیں تو آپ ﷺ کی آمد کا اعلان فرما رہے ہیں۔ حضرت ابراہیم آ رہے ہیں تو اعلان فرما رہے ہیں۔ حضرت موسیٰ آ رہے ہیں تو اعلان فرما رہے ہیں، حضرت یعقوب آ رہے ہیں تو اعلان فرما رہے ہیں۔ حضرت یوسف آ رہے ہیں تو اعلان فرما رہے ہیں۔

کائنات میں آپ ﷺ کی آمد کا بار بار اعلان ہو رہا ہے، اور آپ کی جلوہ گری اس شان سے ہو رہی ہے کہ حضرت سیدنا عیسیٰ علیہ الصلوٰۃ والسلام آپ کی تشریف آوری سے پانچ سو برس پہلے تشریف لا رہے ہیں اور اعلان فرما رہے ہیں کہ میرے بعد جو آخری نبی تشریف لا رہے ہیں، ان کا نام احمد ہوگا۔ نام بھی ظاہر فرمادیا گیا۔ آپ ﷺ کی آمد کا زبردست اہتمام کیا گیا۔

آنے والے نبی آخری بنی بن کر آ رہے ہیں۔ آنے والے رسول ایسے نور ہیں کہ ان کے نور سے ساری کائنات روشن و منور ہوئی ہے۔ وہ ساری کائنات کے دولہا بن کر آ رہے ہیں۔

بھائیو! دولہا چاہے کیسا بھی گیا گزرا ہو، جب کوئی دولہا بنتا ہے تو اس کی ایک اپنی شان ہوتی ہے۔ اپنی ایک آن بان ہوتی ہے اور دولہا کی شان یہ ہوتی ہے کہ اب جو دولہا کہے وہ آدمی کرتا ہے۔ لوگ دولہا کی جوتی بھی سیدھی کرتے ہیں دولہا کا کہنا مانتے ہیں لوگ جو ہیں دولہا کے پیچھے پیچھے چلتے ہیں، چاہے کیسا ہی گیا گزرا دولہا کیوں نہ ہو، مگر اس کی عزت ہوتی ہے، اس کا احترام ہوتا ہے۔ لوگ اس کے پیچھے پیچھے چلتے ہیں، سب اس کے صدقے میں کھاتے ہیں۔

اور بارات ایسی ہوتی ہے کہ بارات میں اعلیٰ قسم کے لوگ بھی ہوتے ہیں۔ کچھ اوسط درجے کے بھی ہوتے ہیں اور کچھ نچلے طبقے کے لوگ بھی ہوتے ہیں۔

میرے اور آپ کے اور ساری کائنات کے آقا و مولیٰ حضور احمد مجتبیٰ محمد مصطفیٰ صلی اللہ تعالیٰ علیہ وسلم ساری کائنات کے دولہا بن کر تشریف لائے ہیں۔ میرے جدا مجد نے کیا خوب فرمایا ہے:

نہ کیوں آرائشیں کرتا خدا دنیا کے سماں میں
تہیں دولہا بنا کر بھیجنا تھا بزم امکاں میں
تم آئے روشنی پھیلی ہوا دن کھلی آنکھیں
اندھیرا تھا اندھیرا چھا رہا تھا بزم امکاں میں

معلوم ہوا کہ آنے والا دولہا ہے، اور ایسا دولہا ہے کہ ساری کائنات اس کی بارات ہے۔ اب جو کھا رہا ہے، ان کے صدقے میں کھا رہا ہے۔ جو پی رہا ہے، ان کے صدقے میں پی رہا ہے۔ جو جی رہا ہے، ان کے صدقے میں جی رہا ہے۔ جو چل رہا ہے، سب اس کے پیچھے چل رہے ہیں، جتنے ہیں سب ان کا حکم مان رہے ہیں۔ آپ ایسے دولہا ہیں۔ ایسا دولہا کہ نہ اس سے پہلے کبھی ایسا دولہا ہوا، اور نہ صبح قیامت تک ایسا دولہا ہو سکتا ہے۔ بارات سبھی ہوئی ہے۔ ع
ز میں خواں زمانہ مہماں

یعنی زمین دسترخوان ہے اور سارا زمانہ مہمان ہے۔

امام اہل سنت اعلیٰ حضرت قدس سرہ العزیز فرماتے ہیں کہ زمین سرکار دو عالم

صلی اللہ علیہ وسلم کا دسترخوان ہے، اور زمانہ مہمان ہے۔ ع

صاحب خانہ ہے لقب کس کا تیرا تیرا

صاحب خانہ لقب کس کا ہے؟ ہمارے اور آپ کے آقا حضور احمد مجتبیٰ محمد مصطفیٰ صلی اللہ علیہ وسلم کا لقب ہے۔ ایسا دولہا آیا کہ اگر یہ دولہا نہ آتا تو کوئی دولہا ہی نہیں بنتا۔ نہ دولہا ہوتا، نہ دولہن ہوتی۔ ساری کائنات کے دولہا بن کر تشریف لائے اور اس دولہانے نہ جانے کتنے کو دولہا بنا دیا۔

حضرت صدیق اکبر کو دولہا بنایا، حضرت فاروق اعظم کو دولہا بنایا۔ عثمان غنی کو

دولہا بنایا۔ مولائے کائنات علی مرتضیٰ دولہا بن گئے۔ ان کے صدقے میں حضرت امام اعظم دولہا بن گئے۔ پیران پیر دستگیر سیدنا غوث اعظم بغداد کے دولہا بن گئے۔ خواجہ غریب نواز ہندوستان کے دولہا بن گئے۔

معلوم ہوا کہ ہم سب بھی اسی دولہا کے باراتی ہیں۔ اولین ہوں یا آخرین ہوں۔ پہلے والے ہوں یا موجودہ دور کے لوگ ہوں، یا بعد میں آنے والے قیامت تک کے ہوں، سب انہیں کے باراتی ہیں، اور ابھی بارات کا سلسلہ ختم نہیں ہوا۔ قیامت تک لوگ آتے رہیں گے سب انہیں کے باراتی ہیں۔ انہیں کے خوان کرم سے کھاتے رہیں گے۔ انہیں کی بھیک سب کو ملتی رہے گی۔ انہیں کے نقش قدم پر لوگ چلتے رہے ہیں۔ معلوم ہوا کہ ایسا دولہا نہ تو کبھی ہوا ہے، نہ کبھی ہوگا۔

وہ مرتبہ ہے خدا نے تجھ کو دیا نہ کسی کو ملے نہ کسی کو ملا
کھائی قسم کلام مجید نے شہا تیرے شہر و بقا کی قسم

اب یہاں ایک بات یہ بھی سمجھ لیجئے کہ جب بارات چلی جاتی ہے، دولہا رخصت ہو جاتا ہے تو پھر کیا ہوتا۔ دریاں جو بچھائی گئی تھیں، سب اٹھالی جاتی ہے، اور سب لپیٹ دیا گیا۔ شامیانہ کھول دیا گیا، لائیں بجھا دی گئیں۔

دولہا دلہن کی رخصتی کے بعد سجاوٹ سب ختم کر دی گئیں، لیکن یہاں عالم یہ ہے کہ زمین کافر آج بھی بچھا ہوا ہے۔ آسمان کا شامیانہ آج بھی تنہا ہوا ہے۔ سورج اور چاند کی قندیلیں آج بھی روشن ہیں تو معلوم ہوا کہ دولہا ابھی رخصت نہیں ہوا۔ بارات رخصت نہیں ہوئی ہے، بارات آج بھی ہے اور جب تک اللہ تبارک و تعالیٰ چاہے گا، یہ بارات موجود رہے گی، اور پھر بارات کے بعد ولیمہ بھی تو ہوتا ہے۔ اس بارات کا بھی ولیمہ ہوگا اور دنیا کی بارات اور ولیمہ میں لوگ بلائے جاتے ہیں۔ ہزار دو ہزار، لاکھ دو لاکھ بھی بلا لیتے ہیں، مگر وہ ولیمہ ایسا ولیمہ ہوگا کہ ساری کائنات سمٹ آئے گی۔ اولین و آخرین سب جمع ہو جائیں گے، اور الم یہ ہوگا کہ بس ان کی شان محبوبی دکھائی جائے گی۔

فقط اتنا سبب ہے انعقاد بزم محشر کا
کہ ان کی شان محبوبی دکھائی جانے والی ہے

مسلمانو! معلوم ہوا کہ ساری کائنات سرکار کے خوان کرم سے کھارہی ہے۔ اسی دولہا کے
ہم سب باراتی ہیں، اور سب اسی ذات گرامی سے روشن ہو رہے ہیں۔ ہم انہیں سے روشنی
کی بھیک مانگ رہے ہیں۔ اعلیٰ حضرت نے فرمایا: —

چمک تجھ سے پاتے ہیں سب پانے والے
میرا دل بھی چمکا دے چمکانے والے

برادران اسلام! رب تعالیٰ نے اپنے حبیب صلی اللہ تعالیٰ علیہ وسلم کو نور فرمایا، اور یہ ایک
حقیقت ہے۔ بھلا رب تعالیٰ کے کلام میں بھی کسی شک و شبہ کی گنجائش ہے۔ اللہ تعالیٰ نے
خود ہی ارشاد فرمایا:

ذٰلِكَ الْكِتٰبُ لَا رَيْبَ فِيْهِ

(سورہ بقرہ: آیت ۲)

ترجمہ: وہ بلند مرتبہ کتاب (قرآن)، کوئی شک کی جگہ نہیں اس میں۔

(کنز الایمان)

قرآن مجید میں اللہ تعالیٰ نے اپنے آخری رسول حضور سیدنا احمد مجتبیٰ محمد مصطفیٰ
صلی اللہ تعالیٰ علیہ وسلم کو نور فرمایا۔ مفسرین نے بھی فرمایا کہ اس نور سے — سراد ہمارے
رسول علیہ الصلوٰۃ والسلام ہیں۔ اب مسلمانوں میں ایسا طبقہ بھی پیدا ہو چکا ہے جو ہمارے
نبی صلی اللہ تعالیٰ علیہ وسلم کی نورانیت کا انکار کرتا ہے۔ آپ کو نور نہیں مانتا۔

محترم حضرات! قرآن مجید کی آیت کریمہ کے علاوہ شروع میں احادیث
مقدسہ بھی پیش کی گئی ہیں، جن سے بالکل صاف اور واضح انداز میں یہ مسئلہ ثابت ہو جاتا
ہے کہ ہمارے رسول نور ہیں۔ حدیث میں بیان کیا گیا کہ اللہ تعالیٰ نے سب سے پہلے
اپنے نبی کے نور کو اپنے نور سے پیدا فرمایا، پھر نور نبوی سے ساری کائنات کی تخلیق ہوئی۔
جب ایسے صریح الفاظ کا لوگ انکار کرنے لگے اور ایسی واضح حقیقتوں کو غلط مفہوم کی طرف

پھیرنے لگے تو اب ہمارے لیے یہی راستہ ہے کہ ہم ان سے جدا رہیں۔ ان کی ایسی غلط باتوں کی طرف دھیان نہ دیں۔ یہ لوگ دین میں اپنے نفس کی باتوں کو داخل کرنے لگے، اور اپنے ذاتی خیالات و نظریات کو مذہب کا رنگ دینے والے لوگ ہیں۔

محترم حضرات! جس طرح بعض لوگ حضور اقدس صلی اللہ تعالیٰ علیہ وسلم کی نورانیت کا انکار کرتے ہیں، اسی طرح بعض لوگ نبی کو اپنی طرح بشر کہنے لگے۔ قرآن مجید میں اللہ تعالیٰ نے بیان فرمایا کہ کفار و مشرکین حضرات انبیائے کرام علیہم الصلوٰۃ والسلام کو اپنی طرح بشر کہا کرتے تھے۔ اب اگر کوئی مسلمان کہلانے والا بھی نبی و رسول کو اپنی طرح بشر کہے تو درحقیقت یہ ان کافروں و مشرکوں کی پیروی کرنے والا قرار پائے گا۔

نبی اور رسول کے درجات و فضائل تو بہت زیادہ ہیں۔ اللہ تعالیٰ حضرات انبیائے کرام و مرسلین عظام علیہم الصلوٰۃ والسلام کو جو عظمت و شوکت اور رفعت و بلندی عطا فرمائی، وہ انسانوں کے تصور سے بھی زیادہ ہے۔ آپ ذرا صحابہ کرام کے درجات و مراتب کو دیکھیں۔ صحابہ کرام کی جماعت انبیاء و مرسلین علیہم الصلوٰۃ والسلام کے بعد ساری کائنات میں سب سے افضل جماعت ہے۔ خواہ کوئی ولی کتنے بھی اونچے مرتبہ پر فائز ہو، وہ کسی صحابی کے برابر نہیں۔ خواہ کوئی غوث ہو یا قطب، ابدال ہوں یا اوتاد، نجبا ہوں یا نقبا۔ کوئی ولی کسی صحابی کے رتبے تک نہیں پہنچ سکتے۔ صحابی کا رتبہ اولیائے کرام کی پہنچ سے باہر ہے۔

محترم حضرات! جب صحابی کا رتبہ اتنا عظیم ہے کہ کسی ولی کی پہنچ وہاں تک ممکن نہیں تو پھر کوئی عام انسان کسی نبی و رسول کے برابر کیسے ہو سکتا ہے۔ تمام مسلمانوں کو اللہ تعالیٰ ایسے غلط عقیدہ و فاسد نظریہ سے محفوظ فرمائے (آمین)

امام اہل سنت اعلیٰ حضرت رضی اللہ تعالیٰ عنہ نے حضور اکرم نور مجسم صلی اللہ تعالیٰ علیہ وسلم کی مدح سرائی کرتے ہوئے فرمایا: رح

لم یات نظیرک فی نظر مثل تو نہ شد پیدا جانا

یعنی ساری کائنات میں ہمارے رسول کریم صلی اللہ تعالیٰ علیہ وسلم کی طرح کوئی

نہیں۔ آپ کی نظیر اور آپ کا مماثل کوئی نہیں۔ کوئی بشر ہمارے رسول کی طرح نہیں، پھر یہ کہنا کہ رسول ہماری طرح بشر ہے۔ یہ ایک حقیقت کو جھٹلانا ہے، اور ایک ایسا دعویٰ ہے، جسے عقل بھی قبول نہیں کرتی۔ کوئی انصاف پسند انسان اسے صحیح قرار نہیں دے سکتا۔ بھلا نبی اور امتی ایک جیسے کیسے ہو سکتے ہیں؟

مسلمانو! نبی وہ عظیم ہستی ہیں کہ ان کے طفیل کروڑوں، اربوں کی مغفرت و بخشش ہوگی۔ کل بروز حشر رسول کریم علیہ الصلوٰۃ والسلام کی شفاعت کے سبب نہ جانے کتنے لوگ اللہ تعالیٰ کی مغفرت اور بخشش کا پروانہ حاصل کر لیں گے۔ ان نجات پانے والوں کی تعداد کا بھی اندازہ نہیں کیا جاسکتا۔ بے حساب و بے شمار گنہگار امتی کو نبی کی شفاعت کی وجہ سے جہنم سے نجات مل جائے گی۔

اور ہم عام انسانوں کا حال یہ ہے کہ کل بروز حشر ہمارا کیا حال ہوگا۔ یہ خود بھی کچھ پتہ نہیں۔ ایسی صورت میں یہ کہنا کہ رسول و نبی ہماری طرح بشر ہیں۔ یہ عقل کے بھی خلاف ہے اور قرآن و حدیث کے بھی خلاف ہے۔ قرآن مجید میں رب تعالیٰ نے ارشاد فرمایا کہ عالم و جاہل برابر نہیں، بلکہ عالم کا رتبہ جاہل سے یقیناً بلند ہے۔ جب عالم و جاہل ایک دوسرے کے برابر نہیں تو پھر نبی اور امتی کیسے برابر ہو سکتے ہیں۔

برادران اسلام! ہم تمام مسلمانوں کو اسی عقیدہ پر قائم و مستحکم رہنا چاہئے، جو عقیدہ اسلاف کرام کا ہے۔ جو عقیدہ صحابہ کرام کا ہے۔ جو عقیدہ تابعین کا ہے، جو عقیدہ تابعین کا ہے، جو عقیدہ ائمہ مجتہدین کا ہے۔ جو عقیدہ اولیائے کاملین کا ہے۔ جو عقیدہ سلف صالحین کا ہے۔ اسلاف کرام میں سے کسی نے بھی رسول و نبی کو اپنے جیسا بشر نہیں کہا۔ ہمیں بھی اسی عقیدہ پر مستحکم اور قائم رہنا چاہئے۔ اسی میں نجات ہے۔ ایک بار حضور اقدس صلی اللہ تعالیٰ علیہ وسلم نے اپنے یارِ غار حضرت صدیق اکبر رضی اللہ تعالیٰ عنہ کو مخاطب کرتے ہوئے ارشاد فرمایا:

يَا أَبَا بَكْرٍ! لَمْ يَعْلَمْنِي حَقِيقَةً غَيْرُكَ بِ

(مطالع المسرات شرح دلائل الخیرات ص ۱۲۹)

ترجمہ: اے ابوبکر! مجھے درحقیقت میرے رب تعالیٰ کے علاوہ (کسی) نے پہچانا نہیں۔
 سبحان اللہ! ہمارے رسول کا رتبہ اس قدر بلند ہے کہ کسی کو اس کا علم ہی نہیں۔ کسی
 کو اس کی صحیح جانکاری بھی نہیں۔ آپ ﷺ کا رتبہ کس قدر بلند ہے، یہ وہ معبود جانے،
 جس نے آپ کو اتنا عظیم رتبہ عطا فرمایا اور وہ محبوب جانے، جن کو رب تعالیٰ نے ایسا بے
 مثال مرتبہ عطا فرمایا۔

جب حضور اقدس صلی اللہ تعالیٰ علیہ وسلم کے سب سے قریبی صحابی اور آپ کے
 خلیفہ اول حضرت سیدنا صدیق اکبر رضی اللہ تعالیٰ عنہ کو بھی آپ ﷺ کے درجات
 و مراتب کا مکمل علم نہیں تو پھر ہمیں اور آپ کو اس کا صحیح علم کیسے ہو سکتا ہے۔
 محترم حضرات! ہمارے پیارے رسول ﷺ کا رتبہ اس قدر بلند ہے کہ
 ہماری اور آپ کی کیا حقیقت ہے۔ جب خلیفہ اول صدیق اکبر کو ہمارے نبی ﷺ کے
 درجات و مراتب کا پورا علم نہیں تو صحابہ کرام کو بھی کامل علم نہیں، تابعین و تبع تابعین بھی
 پورے طور پر مطلع نہیں۔ اولیا و مجتہدین کو بھی پوری خبر نہیں۔

فارسی زبان کے ایک شاعر نے عظمت رسول کو بیان کرتے ہوئے کیا خوب کہا:۔
 ادب گاہیست زیر آسماں از عرش نازک تر
 نفس گم کردہ می آید جنید و بایزید ای حب
 ترجمہ: آسمان کے نیچے عرش اعظم سے بھی زیادہ نازک ایک جگہ ہے۔ اس جگہ جنید
 و بایزید سانس بند کر کے آتے ہیں۔

سبحان اللہ! ہمارے رسول ﷺ کا روضہ مبارکہ اتنا عظیم الشان ہے کہ عرش
 اعظم سے بھی زیادہ ادب و احترام کی یہ جگہ ہے۔ عرش اعظم پر بھی رب تعالیٰ کے جلوے
 ہیں اور رب کائنات کا سب سے عظیم جلوہ خود حضور اقدس صلی اللہ تعالیٰ علیہ وسلم کی ذات
 گرامی ہے۔ آپ ﷺ رب تعالیٰ کے مظہر ہیں۔ اعلیٰ حضرت نے فرمایا:۔

محمد مظہر کامل ہیں حق کی شان عزت کا
 نظر آتا ہے اس کثرت میں کچھ انداز وحدت کا

مسلمانو! کائنات کی وہ عظیم ہستی جو جلوہ کبریائی کے مظہر ہیں، اور جن کے دربار میں حضرت جنید بغدادی اور حضرت بایزید بسطامی جیسے عظیم اولیائے کرام اپنی سانس کو بھی بند کر کے حاضر ہوتے ہیں۔ اگر سانس بھی لیتے ہیں تو ادب کا لحاظ کرتے ہوئے سانس لیتے ہیں۔ ایسے عظیم رسول کو اپنی طرح بشر کہنا یقیناً بہت بڑی بے ادبی ہے۔ ہر انسان اپنی حیثیت اور اپنی حقیقت پر غور کر لے، مسئلہ خود ہی سمجھ میں آ جائے گا۔ ایک شاعر نے کیا ہی خوب کہا ہے :-

لے سانس بھی آہستہ کوئے نبی ہے
آنکھوں سے بھی چلنا یہاں بے ادبی ہے

علیٰ حضرت امام احمد رضا قدس سرہ العزیز نے فرمایا: ے

یہی بولے سدرہ والے چمن جہاں کے تھا لے
سبھی میں نے چھان ڈالے ترے پایہ کا نہ پایا

تجھے یک نے یک بنایا تجھے حمد ہے خدا یا

اعلیٰ حضرت علیہ الرحمۃ والرضوان نے ان اشعار میں ایک واقعہ کی طرف اشارہ فرمایا ہے، جس کا ذکر حدیثوں میں آیا ہے کہ ایک بار بلبل سدرہ حضرت جبریل امین علیہ السلام دربار رسالت میں حاضر ہو کر عرض گزار ہوئے کہ یا رسول اللہ! ﷺ میں نے زمین کے مشرق و مغرب کو دیکھا۔ آسمان کے ہر ایک گوشے تک میری رسائی ہے، زمین کا ہر ایک حصہ اور ہر ایک چپہ میں نے دیکھا ہے۔ اور باب فضل و کمال سے میں واقف و آشنا ہوں، لیکن مخلوق خداوندی میں کسی کو اتنا عظیم اور اتنی رفعت و بلندی والا نہیں پایا، جو رفعت و منزلت اور عظمت و رفعت اللہ تعالیٰ نے آپ کو عطا فرمائی ہے۔

کوئی نبی نہیں میرے سرکار کی طرح

یعنی جناب احمد مختار صلی اللہ علیہ وسلم کی طرح

وآخر دعوانا ان الحمد لله رب العلمین

منقبت

دل کو ہم ان کی محبت سے سجائے ہوئے ہیں
میرے سبطین جنہیں اپنا بنائے ہوئے ہیں
اس لئے پھول کی بارش میں نہائے ہوئے ہیں
جام ہی ایسا مرے پیر پلائے ہوئے ہیں
ہم تو مرشد سے یہی آس لگائے ہوئے ہیں
نام سبطین کو تعویذ بنائے ہوئے ہیں
دامن حضرت سبطین جو پائے ہوئے ہیں
اہل کانکیر نگاہوں کو بچھائے ہوئے ہیں
پورے بھارت کو ہی دیوانہ بنائے ہوئے ہیں
ہم بہت دور سے دیدار کو آئے ہیں
درد اور ٹیس کو سینے میں دبائے ہوئے ہیں
جیسے لگتا ہے رضا خاں کے بلائے ہوئے ہیں
اشک آنکھوں میں جگہ لپٹی بنائے ہوئے ہیں

روئے سبطین نگاہوں میں بسائے ہوئے ہیں
مرحبا دیکھئے آفاق میں چھائے ہوئے ہیں
دیں کی تبلیغ میں خاروں پہ بھی چلتے رہے وہ
ہے تصور میں مرے طیبہ و بغداد و نجف
خواب میں ہی سہی دیدار کرائیں گے ضرور
غم کا آسیب ڈرائے ہمیں ہمت کیا ہے
خلد میں جانے کی خوش خبری سنا دیجئے انہیں
پھر کرم کیجیے آج ایسے میرے سبطین
جلوہ مفتی اعظم سے ہمارے سبطین
رخ سے چلن کو ہٹا دیجئے اب تو مرشد
ہم کسے جا کے کہیں فرقت سبطین کا غم
ارض کانکیر سے یوں چل کے بریلی آئے
کیا کہوں جب سے ملے مرے مرشد کا وصل

کل تو سبطین نے قدموں میں جگہ دی اشرف
آج سلمان مجھے اپنا بنائے ہوئے ہیں



منقبت

ان کی یادوں سے شگفتہ ہیں مری چاہت کے پھول
 ہیں مرے سبطین ملت گلشنِ راحت کے پھول
 حضرت سبطین نے سینچا ہے آبِ فیض سے
 اس لئے شاداب ہیں اتنے مری قسمت کے پھول
 بیلا جوہی نسترن چمپا چنبیلی و گلاب
 کم نہیں ہیں ایسے پھولوں سے مری نسبت کے پھول
 حضرت سبطین ملت نے رکھا جب سے قدم
 دل کے آنگن میں مہک اٹھے کئی رنگت کے پھول
 میرے مرشد نے لباس فقر کر کے زیب تن
 گلشنِ ہستی میں مہکائے نئے سیرت کے پھول
 خوشبوئے فردوس سے لگتے ہیں مجھ کو تر بہ تر
 اے مرے سبطین ملت آپ کی تربت کے پھول
 حضرت حامد ہوں نوری ہوں کہ استاذِ زمن
 ماشاء اللہ سب رضا کے ہیں درِ دولت کے پھول
 حضرت سلمانِ ملت ، حضرت عسجد رضا
 مسکراتے ہی رہیں گے دونوں کی قربت کے پھول
 میں تو روزانہ ہی تقریباً یہ کرتا ہوں دعا
 تربتِ سبطین پر کھلتے رہیں رحمت کے پھول
 عرسِ رضوی میں لحد پر پیش کرنے کے لئے
 آپ کا اشرفِ رضا لایا ہے پھر مدحت کے پھول

تضمین برکلام حضور امین شریعت نور اللہ مرقدہ

آرزوؤں کے گلستاں میں بہار آئی ہو
سر پہ سرکار کی رحمت کی گھٹا چھائی ہو
میری قسمت کی فرشتوں میں پذیرائی ہو
آستانہ پہ اگر ناصیہ فرسائی ہو
تب تمنا دلِ سبطین کی برآئی ہو

گردِ طیبہ کا عقیدت سے بناؤ سرمہ
خوب تشہیر کرو خوب دکھاؤ سرمہ
سب سے بہتر ہے یہی سب کو بتاؤ سرمہ
خاکِ دربارِ محمد کا لگاؤ سرمہ
قلب میں نور ہو اور آنکھوں میں بینائی ہو

دل کا صحرا بنے گلزار تو میں رقص کروں
ہو تمنا یہ ثمر بار تو میں رقص کروں
سامنے ہوں شہِ ابرار تو میں رقص کروں
حشر میں جب کہ ہو دیدار تو میں رقص کروں
میں تماشا بنوں مخلوق تماشائی ہو

گل تر و تازہ کھلے دل کی کلی میں یارب
رہوں سرشار سدا حُبّ علی میں یارب
کچھ الگ ہو مری پہچان سبھی میں یارب
رشکِ عشاق بنوں عشقِ نبی میں یارب
وہ ہے یکتا تو مجھے عشق میں یکتائی ہو

سارے عالم میں ہے مشہور سخاوت ان کی
 کون ہے جس پہ نہیں ہوتی عنایت ان کی
 بخش دینا قسم اللہ ہے فطرت ان کی
 عیب پوشی گنہگار ہے عادت ان کی
 کب وہ چاہیں گے مری حشر میں رسوائی ہو

سنگ اسود کے لیا کرتے ہیں جم کے بوسے
 عشق والے نہیں لیتے ہیں صنم کے بوسے
 دل میں ہے شوق تو لے ارضِ حرم کے بوسے
 ہر قدم فتح و ظفر لیں گے قدم کے بوسے
 شرط یہ ہے تمہیں ایمان میں یکتائی ہو

حق ہے اشرف وہی کونین کے مونس ہوں گے
 ہاں وہی اشک بھرے نین کے مونس ہوں گے
 میرے سرکار ہی دارین کے مونس ہوں
 جبکہ مرقد میں بھی سبطین کے مونس ہونگے
 اس کا کیا غم کہ مری قبر میں تنہائی ہو



تضمین برکلام حضور امین شریعت نور اللہ مرقدہ

بہشتِ کرم کی ڈگر ڈھونڈتی ہے
مجھے حسن کی رنگور ڈھونڈتی ہے
کدھر کا ہوں زائر کدھر ڈھونڈتی ہے
مجھے چشمِ رضواں ادھر ڈھونڈتی ہے
مدینے کو میری نظر ڈھونڈتی ہے

جبینِ عقیدت جھکاتے ہیں زاہد
عبادت میں مشغول رہتے ہیں عابد
قسم سے چمکتے منارے ہیں شاہد
ترے شہرِ اقدس کی ہر ایک مسجد
اذاں میں بلالی اثر ڈھونڈتی ہے

میں پرواز کیوں دوں تصور کو جبراً
یہ جاتا ہے خود ہی مدینہ عموماً
کرم جب کریں گے وہ مجھ پر خصوصاً
مری روح طیبہ کو پہونچے گی فوراً
یہ جبریل کے بال و پر ڈھونڈتی ہے

اُمیدوں کا مرکز شہِ دیں کا ہے در
تمنائیں ہوتی ہیں پوری وہیں پر
وہ آقا مرے، میں ہوں ان کا گداگر
میں کیوں ٹھوکریں در بدر کھاؤں جاگر
مری آرزو تیرا در ڈھونڈتی ہے

نہ وہ زور بازو نہ پہلی سی جرأت
 کہاں کھو گئی ہے حسینی شجاعت
 کرو پیدائسلوں میں اب عزم و ہمت
 مسلمان تجھ میں اب ہندی حکومت
 علی کا سا قلب و جگر ڈھونڈتی ہے

شجاعت میں اُن کا نہ ثانی نہ ہمسر
 اے اشرفِ اڑائے وہی بابِ خیر
 اکیلے ہزاروں سے لے لے کے ٹکڑ
 دمِ جنگ کہتے تھے سبطینِ حیدر
 مری تیغِ باطل کا سر ڈھونڈتی ہے



فروع اہل سنت کی اہم آئینہ کلیہ بشکائی پر کلام

- ① عظیم الشان مدارس کھولے جائیں۔ ہفتے بعد تعلیمیں ہوں
 - ② طلبہ کو وظائف ملیں کہ وہ اپنی درخواستیں گرویدہ ہوں
 - ③ مدرسوں کی سبیش قرار نہ لیں ان کی کارروائیوں پر دی جائیں
 - ④ طبائع طلبہ کی طبیعت کو جو کچھ کم کے زیادہ کر دیا جائے مقبول و خلیفہ دیکھیں ان میں لگایا جائے۔
 - ⑤ ان میں جو تباہی دیکھتے ہیں ان کو ان کے دیکر ملک میں پھیلائے جائیں کہ تباہی اور تفریق و وعظی و دنا گشت شامت دین و مذہب کریں
 - ⑥ حمایت مذہب اور مذہب میں میں مفید کتاب رسائل مستفویٰ کے لئے کہ تصنیف کرائے جائیں
 - ⑦ تصنیف شہ اور نو تصنیف رسائل عمدہ اور نو خط تصانیف کہ ملک میں سخت تقسیم کئے جائیں۔
 - ⑧ شہروں شہروں اسپے فیکٹریاں دیں جہاں جس قسم کے واقعات یا مناظر یا تصنیف کی حمایت ہو آپ کو اطلاع دیں، آپ کو کوئی اعداد کے لئے اپنی نوعیت، بیگزین اور رسالے بھیجتے رہیں۔
 - ⑨ جو ہمیں قابل کہ موجود اور اپنی معاش میں مشغول ہیں وظائف مقرر کر کے مدارس اہل سنت کے لئے جائیں اور جس کام میں انھیں بہادرت ہو لگائے جائیں۔
 - ⑩ آپ کے مذہبی اخبار شائع ہوں اور وقتاً فوقتاً ہر قسم کے حمایت مذہب میں مضامین تمام ملک میں تقویت و تلامیقت و روزانہ پاکم سے کم ہفتہ وار ہر چھپاتے رہیں۔
- حدیث کا ارشاد ہے کہ آخر زمانہ میں دین کا کام بھی دہم و دینار سے چلے گا اور کیوں نہ صادق ہو کہ صادق و مسلم علی علیہ وسلم کہ کلام ہے۔ (قادیانی خزینہ، جلد ۱، صفحہ ۱۱۱)



JILANI MISSION, MUMBAI

74, Nizam Street, Ground Floor, Parsi Gali, Mumbai - 400003

Contact: 9594978611 / 9766163722